



تون منهنجي ساه ۾ آهين

(ڪهاڻيون)

طارق خشڪ



مرڪ پبليڪيشن شهدادڪوٽ
2015ع

ڊجيٽل ايڊيشن:
2018ع

سند سلامت ڪتاب گهر

مرڪ پبليڪيشن شهدادڪوٽ

BOOK NO: 8

* Ton Monhonje Sah Men Aahen

* Stroyes

* Tariq Khushak

* تون منهنجي ساه ۾ آهين

* (ڪهاڻيون)

* طارق خشڪ

* اگست 2015ع

* ڪمپوزنگ: مرڪ پبليڪيشن

* ڪيلگرافري: پريم قاضي

* چپائيندڙ: مرڪ پبليڪيشن

شهدادڪوٽ

Published by:

M urk P ublication

| Shahdadkot

ion

اڏيس: آفيس مرڪ پبليڪيشن

نعين آس مڱرين شهدادڪوٽ

Murtaza.laghari9@gmail.com

Murtaza.laghari@ymail.com

Cell: 0300-5182494

ملھ: 250 روپيہ

ڪتابن ملڻ جا هنڌ:

ڀٽائي ڪتاب گهر، حيدرآباد، - ڪانيواڙ شاپ، اردو بازار ڪراچي،
- ڪامريڊ بڪ اسٽال، ڄامشورو - رابيل ڪتاب گهر، لاڙڪاڻو،
- مهران ڪتاب گهر، لاڙڪاڻو - وسيم ڪتاب گهر، شڪارپور،
- سنڌيڪا ڪتاب گهر، سکر - عزيز ڪتاب گهر سکر،
تهذيب بڪ اسٽور، خيرپور ميرس، - پريتم قاضي، نواب شاھ -
جاويد بڪ اسٽور شهداد ڪوٽ - ڪنول ڪتاب گهر، قنبر،
مرڪ پبليڪيشن شهداد ڪوٽ

ارپنا

بابا سائين ۽ امڙ جيگل جي نانءُ
جن جي شفقت جو چانورو
مون کي زندگي جي سفر ۾ نٽهڻ اُس کان بچائيندو رهي ٿو.
پنهنجي سڀني پاٽرن
لال بخش
حمل خان
حاجي عارف حسين
ارشاد علي
علي گل
علي حسن
جي نانءُ جن جي محبت، پيار، پنهنجائپ
۽ تربيت، مون کي به ڪو نانءُ ڏنو...!

طارق خشڪ

سند سلامت پاران :

سند سلامت **ڊجيٽل بوڪ ايڊيشن** سلسلي جو نئون ڪتاب ”تون منهنجي ساه ۾ آهين“ اوهان اڳيان پيش ڪري رهيا آهيو. هي ڪتاب شهدادڪوٽ سان تعلق رکندڙ نوجوان ليکڪ طارق خشڪ جي ڪهاڻين جو مجموعو آهي. هن ڪتاب ۾ شامل گهڻيون ٽيئون طويل ڪهاڻيون آهن، پر انهن طويل ڪهاڻين ۾ طارق خشڪ جي تيڪنڪ، خوبصورت ٻولي، سندس لهجو هڪ الڳ ٿلڳ سڃاڻپ رکي ٿو. خالد آزاد لکي ٿو:

”طارق جي ٻولي پختي آهي، کيس جملن جي جوڙجڪ (Construction) جو ڏانءُ آهي، هو ڳالهه کي شروع ڪري ۽ پوءِ ان کي وڏي مهارت سان پورو ڪرڻ ڄاڻي ٿو. طارق جي هن ڪتاب ۾ شهدادڪوٽ ۽ ڀرپاسي ۾ ڪتب ايندڙ مخصوص لفظ ۽ اصطلاح پڙهندي، سچ ته هڪڙي مُرڪ منهنجي چپن تي تري پئي آئي آهي. ’پئسا چٽائڻ‘ (پئسا ڪرائڻ يا رشوت ڏيڻ)، ’اقت ڪرڻ‘ (ٺپ مارڻ يا اقت مارڻ) ’ٽيڪر ڏيڻ‘ (هڻي ڏيڻ) ’نشي وڃڻ‘ (پڇي وڃڻ يا کسڪي وڃڻ) – هي اهي اصطلاح آهن، جيڪي جڏهن جڏهن به مون ڪنهن جي واتان ٻڌا هوندا ته منهنجي ذهن ۾ شهدادڪوٽ جو شهر، ڪنهن خوشگوار خيال جيان اڀري آيو هوندو!“

هي ڪتاب مرڪ پبليڪيشن شهدادڪوٽ / ڪراچي پاران 2015ع ۾ ڇپايو ويو. ثورائتا آهيو مرڪ پبليڪيشن جي سرواڻ پياري دوست، سند سلامت جي همدردي پياري مرتضيٰ لغاري جا جنهن ڪتاب سند سلامت ڪتاب گهر ۾ پيش ڪرڻ لاءِ موڪليو.



محمد سليحان وساڻ
مينيڊنگ ايڊيٽر (اعزازي)
سند سلامت ڊاٽ ڪام

sulemanwassan@gmail.com
www.sindhsalamat.com
books.sindhsalamat.com

سٽا

08	مرتضيٰ لغاري	پبلشر نوٽ
09	خالد آزاد	تون سچ ته منهنجي ساهه ۾ ئي آهيڻ
14	طارق خشڪ	دل جي ڳالهه

18	* موتي آغزل
42	* تون منهنجي ساهه ۾ آهيڻ
53	* مان توکي چانهه پياريندس
64	* دل جي ڳالهه
71	* مان تنهنجي لائق ناهيان
85	* بيورو ڪريڪ
96	* اسان بين الاقوامي بيوس آهيون
123	* سنڌو سڪندو
128	* محافظ
133	* جنهن چيو
139	* ڳوٺ جا ڏينهن شهر جون راتيون
147	* رهجي ويل رنگ
157	* هڪ اديب جي خواب جي تڪميل
163	* وڪري ويل محبت
174	* مان سڌرنڊس

پبلشر نوٽ:

ڪهاڻي انساني ارتقا جي هم عمر آهي، ڇو ته ڌرتيءَ تي انساني وجود جي اچڻ سان هڪ ڪهاڻي جي شروعات ٿئي ٿي. توڙي جو ڪهاڻي لاءِ ڪهاڻي جي وڏن ليکڪن ۽ نقادن ڪهاڻي جي عمر، يعني ڪهاڻي جي تاريخ هڪ صدي ڄاڻائي آهي. منهنجي خيال ۾ اها ڪهاڻي جي مستند تاريخ نه آهي. اها ٻي ڳالهه آهي ته ان دور جي ڪهاڻي ۽ جديد ڪهاڻي ۾ گهڻو تفرق آهي. قديم دور جي ڪهاڻي کان هتي ڪري، تاريخ جي ورقن ۾ سمايل ڪهاڻي جي صدي، واري ٿرڀڌ تي نظر وجهي ته اهي به گهڻو ڪري قصن، داستانن ۽ ڏند ڪٿائن تي مشتمل ڪهاڻيون ملنديون. جن مان چند ڪهاڻين يا ڪهاڻيڪارن کان سواءِ باقي ليکڪن کي ڪا خاص پڙيائڻي نه ملي سگهي.

ڪافي عرصو پير پير تي رکندي ڪهاڻي پنهنجو سفر جاري رکيو پر پوءِ به اهڙين چوڻين جنم ورتو ته سنڌي ڪهاڻي مري وئي آهي، يا سنڌي ڪهاڻي گهٽ لکي وڃي ٿي، سنڌي ڪهاڻي معياري نه آهي.... وغيره وغيره...

پر 1990ع کان پوءِ وارو ڏهاڪو ڪهاڻي جو دؤر رهيو. سنڌي ڪهاڻي جي زمين تي ڪافي نوان تجربا ٿيا. تمام طويل ڪهاڻيون به لکيون ويون ته شاندار افسانا به لکيا ويا ۽ شاهڪار ناول پڻ لکيا ۽ ڇپايا ويا! پر جتي طويل تر ڪهاڻيون پنهنجي فارميت ۾ شاندار لکيون ويون اتي تمام ننڍي ۾ ننڍيون ڪهاڻيون جن کي مختصر ڪهاڻي چيو ويو، جيڪا هڪ لائين جي ڪهاڻي به ٿئي ٿي، اها به تمام جهمي مقدار ۾ لکي وئي. جنهن دور ۾ ڪهاڻي کي ڪافي پذيرائي ملي، ان دور ۾ نوجوانن جي تمام وڏي انگ ڪهاڻي جي دنيا ۾ پير پاتو. اهي نوجوان اڄ به جديد ڪهاڻي جا روشن چراغ محسوس ٿين ٿا. جن جون ڪهاڻيون مختلف مئگزينن توڙي ڪتابن ۾ ڇپجن به ٿيون ته پڙهين به وڃن ٿيون. انهن ليکڪن جي شوق، ذوق، جنون، ۽ ڪهاڻي جي سفر ۾ جاکوڙ گهٽ ۾ گهٽ ڪهاڻي تي لڳل ان الزام (ڪهاڻي مري وئي آهي) کي پورو ڏنو. جنهن مان محسوس ٿيو ته سنڌي ڪهاڻي مئي ڪو نه آهي. پر ڪهاڻي زندهه آهي ۽ شاهڪار ڪهاڻي لکي وڃي ٿي. اهڙن نوجوان ڪهاڻيڪارن ۾ شهدادڪوٽ جي نوجوان ڪهاڻيڪار ۽ ناول نگار طارق خشڪ جونان پڻ سر فهرست آهي. جنهن سنڌي ادب کي پهريان به ٻه معياري ڪتاب ڏنا آهن.

طارق خشڪ جو هي ٽيون ڪهاڻي ڪتاب ”تون منهنجي ساهه ۾ آهين“ جنهن ۾ ٽوٽل پندرهن ڪهاڻيون ڏنيون ويون آهن جن ۾ (’موتي آغزل‘ * ’تون منهنجي ساهه ۾ آهين‘ * ’مان توکي چانهه پياريندس‘ * ’دل جي ڳالهه‘ * ’مان تنهنجي لائق ناهيان‘ * ’بيورو ڪريڪ‘ * ’اسان بين الاقوامي بيوس آهيون‘ * ’سندس سڪندو‘ * ’محافظ‘ * ’جنهن چيو‘ * ’ڳوٺ جا ڏينهن شهر جون راتيون‘ * ’رهجي ويل رنگ‘ * ’هڪ اديب جي خواب جي تڪميل‘ * ’وڪري ويل محبت‘ * ’مان سترندس‘) شامل آهن.

هن ڪتاب ۾ شامل گهڻيون تڻيون طويل ڪهاڻيون آهن، پر انهن طويل ڪهاڻين ۾ طارق خشڪ جي ٽيڪنڪ، خوبصورت ٻولي، سندس لهجو هڪ الڳ ٿلڳ سڃاڻپ رکي ٿو. سندس ڪهاڻين ۾ ’موتي آ غزل‘ جيڪا ڪتاب جي پهرين ڪهاڻي آهي، جنهن ۾ رومئٽڪ انداز سان گڏوگڏ خوبصورت ۽ پرڀور مزاح پڻ شامل آهي، جنهن جي ڪري سندس طويل ڪهاڻي به شاندار ۽ جاندار ٿي پوي ٿي، جو پڙهندڙ ڪٿي به ٽڪجي نه ٿو پوي. ”مان توکي چانهه پياريندس“ به سندس بهترين ڪهاڻي آهي. ڪتاب جي ٽائيتل ڪهاڻي ”تون منهنجي ساه ۾ آهين“ پڻ هڪ شاهڪار ڪهاڻي آهي. اهڙي طرح هن ڪتاب ۾ شامل ٻيون به ڪيتريون ئي ڪهاڻيون ساه ۾ سانڍڻ جهڙيون آهن. جن ۾ ليکڪ جي تخليقي سگهه پڻ پنهنجي تخيل جي آڌار تي پنهنجي سڃاڻپ پاڻ آهي. چو ته طارق خشڪ جي ڪهاڻين ۾ سندس ٻولي کان وٺي ڪهاڻين ۾ شامل ڪهاڻي پلاٽ، ڪهاڻي ڪردارن سميت ڪهاڻي جي شروعات کان وٺي اختتام تائين پنهنجي ئي ديس جي خوشبوءِ سمايل آهي، تمام سادڙا ڪردار، سادڙي ٻولي ۽ انهن ڪردارن جي رهڻي ڪهڻي ڪا اڻ ڏٺي ديس جي نه آهي بلڪ پنهنجي ئي آس پاس ۾ ٿيندڙ واقعا، حادثا، ۽ مسئلا سندس ڪهاڻين جو محور آهن، اها به هڪ خوبي ليکڪ جي بهترين روايت ۾ شامل ٿئي ٿي ته هو پنهنجي خوبصورت انداز ۾ ڪيترو نه لکڻين سان نڀاهه ڪري ٿو، جو پڙهندڙ سندس ڪهاڻي ۾ ايترو ته گم ٿي ويندو جو چڻ ڪيس محسوس ٿيندو هجي ته هو به سندس ڪهاڻي جو ڪو ڪردار آهي، اهڙي طرح پڙهندڙ ڪهاڻي پڙهندي پڙهندي ڪٿي ڪلي ڪلي ڪيو ٿي پوندو ته ڪٿي اڪين مان لڙڪ روڪي نه سگهندو ۽ مسلسل جنهن به ڪهاڻي کي پڙهڻ ويهندو ته ڪهاڻي جي اختتام تائين هڪ ئي ساهي ڪهاڻي پڙهي پوري ڪندو.

مرڪ پبليڪيشن شهدادڪوٽ پاران پنهنجن پڙهندڙن آڏو هي شاهڪار ڪهاڻي ڪتاب پيش ڪندي سنڌي ڪهاڻي ڪيتر ۾ هڪ وڌيڪ ڪتاب جو اضافو محسوس ڪريون ٿا ۽ ان روايت کي دهرائون ٿا ته سنڌي ڪهاڻي زندهه آهي ۽ تمام معياري ڪهاڻي لکي وڃي ٿي.

مرتضى لغاري

Cell: 0300-5182494 - 0300-3429326

تون سچ ته منهنجي ساه ۾ ئي آهين!

هي ٻيو ڀيرو آهي جو آءٌ طارق خشڪ جي لکڻين تي پنهنجي راءِ ڏئي رهيو آهيان، پهريون ڀيرو اڄ کان 10 سال اڳ 2005ع ۾ تڏهن، جڏهن طارق جو ناول ’مون کي هوائن ۾ ڳولجان‘ ڇپيو هو ۽ هتان حيدرآباد مان تاج جويو، ڊاڪٽر ظفر عباسي، قربان شيخ ۽ آءٌ شهدادڪوٽ، طارق جي ان ناول جي مهورتي تقريب ۾ شرڪت لاءِ نڪتا هئاسين. ۽ ان تقريب ۾ مون طارق جي ناول تي پنهنجو ڀرپور پيپر پڙهيو هو. اهو پيپر ته وري مون کي هٿ نه اچي سگهيو، البتہ طارق جي هن ٻئي ڪتاب جو مسودو اچي مون وٽ نڪتو. اڄ طارق جي هن ڪتاب ۾ شامل ڪهاڻين کي پڙهندي ۽ انهن تي لکندي، سچ ته يادگيرين جي هڪ جڳهه جي ڪڙڪي کلي وئي آهي ۽ مون کي منهنجو وجود شهدادڪوٽ جي روڊن رستن ۽ گلبن گهٽين ۾ رُٿندو محسوس ٿي رهيو آهي. شهدادڪوٽ، منهنجو يروشلم! جنهن جي در و ديوار ۽ گلبن گهٽين کان منهنجو اکيون ۽ منهنجا پير ائين ماڻوس آهن، جيئن انڌي لاءِ روز جو رستو! آءٌ اڄ به اڪيون ٻوٽي جڏهن هن شهر جو تصور ڪندو آهيان ته مون کي منهنجو روح، مصري شاهه قبرستان کان وٺي غريب آباد جي گهٽين ۾. ۽ موجي محلي، هيرآباد ۽ ڪالي مڪان کان باقرا آباد تائين گهلي ڪٽي ايندو آهي. اڄ کان 10 سال اڳ. 2005ع تي، جڏهن آءٌ طارق جي ناول ’مون کي هوائن ۾ ڳولجان‘ جي مهورتي تقريب ۾ پنهنجو پيپر پڙهي هيٺ لٿو هئس ته ٻاهر انتظار ۾ بيٺل ’قربان شيخ‘ ۽ آءٌ غريب آباد ۾ پهرين پنهنجي گهر ۽ پوءِ ’سرائي قربان‘ جي اوطاق تي هليا آيا هئاسين. اڄ نه ’قربان شيخ‘ آهي ۽ نه ’سرائي قربان‘. خبر ناهي ته اسان جڏهن طارق جي هن ڪتاب جو مهورت ڪري رهيا هونداسين ته اسان جون اکيون اُتي ڪنهن ڪنهن کي ڳولي رهيون هونديون!

طارق خشڪ نوجوان ناول نگار ۽ ڪهاڻيڪار آهي. کيس ناول سان گڏ ڪهاڻيءَ جي ٽيڪنڪ جي به ڀرپور ڄاڻ آهي. هو ڄاڻي ٿو ته ڪهاڻيءَ جي اُتڪ (Intro) ڪيئن ڪجي. کيس خبر آهي ته ڪهاڻيءَ ۾ مونجهارو (Conflict) ڪيئن پيدا ڪبو آهي، هن کي پتو آهي ته مڪالم (Dialogues) کي واک جي نشانين (Quotes) ۾ ڪيئن بند ڪجي. ڳالهه کي ڪيئن ڪٽجي ۽ ان جو اختتام (Climax) ڪيئن ڪجي. طارق کي هڪ معياري ڪهاڻيءَ جي خدوخال جي مڪمل ڄاڻ آهي، ان ڪري اها ڳالهه برملا چئي سگهجي ٿي ته طارق ’ڪهاڻيءَ‘ جي سڀ کان پهرئين اصول يعني ٽيڪنڪ جي حوالي سان تمام گهڻو Sound آهي. ان ڪري ئي جڏهن سندس ڪهاڻيون پڙهجن ٿيون ته هو پنهنجن پڙهندڙ کي هڪ تسلسل ۾ پاڻ سان گڏ ڪٽي هلي ٿو، پاڻ سان گڏ ڪلائي ٿو ۽ پاڻ سان گڏ روٽاڙي به ٿو، اها ئي هڪ ڪامياب ڪهاڻيڪار جي ثابتي آهي ۽ طارق خشڪ موجوده تهئي جو هڪ ڪامياب ڪهاڻيڪار آهي.

سند جو هڪ پورو ادبي نسل امر جليل کان متاثر آهي - ۽ نه رڳو متاثر آهي، پر امر جليل جو انداز (Style) اپنائڻ ۾ خوشي ۽ فخر محسوس ڪري ٿو. ڪنهن ليکڪ کان متاثر ٿيڻ ۽ ان جو اسٽائيل اپنائڻ سپاويڪ ۽ فطري به آهي ته اها ڳالهه ماڻهوءَ کي خوشي به ڏئي ٿي، پر ڇا ان صورت ۾ هڪ ليکڪ پنهنجي انفراديت قائم رکي سگهي ٿو؟ اهو سوال پنهنجي جاءِ تي نهايت اهميت وارو آهي. طارق خشڪ به امر جليل کان متاثر آهي - ۽ نه رڳو متاثر آهي پر ان جي رنگ ۾ ايترو ته رنگيل آهي جو سندس ڪهاڻين جا ڊگها ڊگها عنوان، ڪردارن جا منفرد نالا، مزاح مزاح ۾ تيز ۽ ٽڪا طنز به مڪالما - بلڪل ائين ئي آهن جيئن امر جليل جون ڪهاڻيون! سچ ته طارق جون ڪهاڻيون پڙهندي، گهٽ ۾ گهٽ آءٌ ته هڪ سو هڪ ڀيرا وساري ويندو سندس ته آءٌ ڪو طارق جون ڪهاڻيون پيو پڙهان، هو بهو ڄڻ امر جليل کي پڙهي رهيو هجان! پر طارق جي انفراديت اها آهي جو سندس لهجو پل ته امر جليل جهڙو هجي، سندس ڪهاڻين جي ڪردارن جا نالا پل ته امر جليل جي ڪهاڻين جي ڪردارن وانگيان منفرد هجن، هن جي ڊائلاگن ۾ پل ته امر جليل وانگيان تيز ۽ ٽڪو طنز هجي، پر ڳالهه طارق جي هوندي آهي. ڳالهه طارق جي آسپاس جي هوندي آهي، ڳالهه طارق جي ان شرميلي ۽ مائيٽي مزاج جي هوندي آهي ۽ اها ئي طارق جي انفراديت آهي.

طارق جي ٻولي پختي آهي، کيس جملن جي جوڙجڪ (Construction) جو ڏانءُ آهي، هو ڳالهه کي شروع ڪري ۽ پوءِ ان کي وڏي مهارت سان پورو ڪرڻ ڄاڻي ٿو. طارق جي هن ڪتاب ۾ شهدادڪوٽ ۽ ڀرپاسي ۾ ڪتب ايندڙ مخصوص لفظ ۽ اصطلاح پڙهندي، سچ ته هڪڙي مُرڪ منهنجي چين تي تري پئي آئي آهي - 'پُسا چٽائڻ' (پُسا ڪرائڻ يا رشوت ڏيڻ)، 'اُٿ ڪرڻ' (نُپ مارڻ يا اُٿ مارڻ) 'ٿيڪر ڏيڻ' (هَشي ڏيڻ) 'نَشي وڃڻ' (پيڇي وڃڻ يا کيسڪي وڃڻ) - هي اهي اصطلاح آهن، جيڪي جڏهن جڏهن به مون ڪنهن جي واتان ٻڌا هوندا ته منهنجي ذهن ۾ شهدادڪوٽ جو شهر، ڪنهن خوشگوار خيال جيان اڀري آيو هوندو! بجا طور تي چئي سگهجي ٿو ته اها به طارق جي هڪ واڌو خوبي آهي جو هو پنهنجي شهر ۽ آسپاس جي اصطلاحن ۽ لفظن کي به جيار ٿو، انهن ۾ ساهه وجهي ٿو، انهن ۾ رنگ ڀري ٿو. اهورنگ، جيڪو هن شهر جو رنگ آهي، تيز، ٽڪو، پيار ڀريو، بي ڊپو ۽ متحرڪ!

طارق بنيادي طور تي رومانوي ليکڪ آهي. سندس گهڻي ڀاڱي ڪهاڻيون 'محبت' ۽ 'بي روزگاري' جي آسپاس ڦرن ٿيون. امر جليل وانگيان هن جي لهجي ۾ مزاح سان گڏ جيڪو طنز آهي، سو سندس لکڻين ۾ دلچسپي پيدا ڪري ٿو. سندس ڪهاڻين ۾ سندس ئي شخصيت ۽ مزاج پڻ جملڪندو نظر ايندو آهي. هو جيئن نظر ايندو آهي - مائيٽو مائيٽو، ٿورو ٿورو شرميلو، گهٽ ڳالهائو... ائين سندس ڪهاڻين جا ڪردار آهن، جيڪي طارق جي اندر جو اولڙو آهن. طارق جي هن ڪهاڻي - ڪتاب جو نالو، سندس اڳ ڇپيل ناول جي نالي 'مون کي هوائن ۾ ڳولجان' وانگر ائين ئي خوبصورت آهي، جيئن

ڪنهن شعر جي ست هوندي آهي، جهيلار ۽ موسيقيءَ سان ڀرپور، زندگيءَ سان ڀرپور - تيئن طارق جي هن ڪتاب جو نالو 'تون منهنجي ساه ۾ آهين' ڪيڏو نه خوبصورت وڻندڙ آهي.

طارق جون ڪهاڻيون - 'موٽي آغل'، 'مان توکي چانهه پياريندس'، 'دل جي ڳالهه'، 'بيوروڪريڪ'، 'تون منهنجي ساه ۾ آهين'، 'اسان بين الاقوامي بيوس آهيون'، 'وڪريل محبت'، 'مان تنهنجي لائق نه آهيان' - سڀ رومانوي ۽ سماجي حقيقت نگاريءَ (Social Realism) تي ٻڌل آهن. طارق پنهنجي وضع قطع موجب، پنهنجي مزاج موجب، پنهنجين ڪهاڻين ۾ برملا نظر ايندو. هر ڪهاڻيءَ ۾ هڪڙو ڪردار - هوبهو طارق جهڙو - اوهان کي نظر ايندو. اوهان جڏهن هن مجموعي ۾ شامل طارق جون ڪهاڻيون پڙهندؤ ته اوهان کي لڳندو ته اوهان امر جليل کي پڙهي رهيا آهيو، پر جڏهن اوهان طارق جي ڪهاڻي پڙهي پوري ڪندؤ ته اوهان کي هڪ خوشگوار حيرت جو احساس ٿيندو، جو اسٽائيل يا انداز ته بلاشڪ 'امر جليل' جهڙو آهي، پر ڳالهه 'طارق خشڪ' جي آهي ۽ اها ئي طارق جي انفراديت آهي.

طارق جون ڪي ڪهاڻيون گهڻيون طويل آهن. پڙهندي پڙهندي هڪ لمحِي لاءِ، اوهان کان اُن ڪهاڻيءَ جو Theme وسري ويندو ۽ اوهان ڪنهن ٻي ڪهاڻيءَ ۾ گم ٿي ويندو. طارق ڪهاڻيءَ ۾ ٻيون ڪيئي ڪهاڻيون پيدا ڪري ٿو، پر تسلسل ۽ روانيءَ جو اهو ڪيڏو نه حَسِين مثال آهي ته طارق جي ڪهاڻيءَ جو ڪلائيٽيمڪس وري اُتي اچي، ان موضوع تي دنگ ڪندو، جتان کان اوهان ان ڪهاڻيءَ کي پڙهڻ شروع ڪيو هو. اها طارق جي هڪ ٻي خوبي آهي - ۽ اها خوبي مون 'فاروق سولنگيءَ' جي ڪهاڻين ۾ پڻ ڏٺي. خاص طور تي سندس شاهڪار ناول 'وڪريل ماڻهوءَ' ۾ ڪيئي ناول ۽ ڪيئي ڪهاڻيون آهن، پر آخر ۾ هن جيڪو ڪلائيٽيمڪس ۾ ناول سان نڀاءُ ڪيو آهي، سچ ته اهو ڪمال آهي.

طارق جي ڪهاڻي 'رهجي ويل رنگ' امر جليل جي ڪهاڻي 'اروڙ جو مست' جي هڪ ٻي شڪل آهي. موضوع به لڳ ڀڳ ساڳيو آهي ته theme به، رڳو مڪالما (Dialogues) تبديل آهن. شاعريءَ ۾ ته هڪ شاعر، ڪنهن ٻئي شاعر جي 'زمين' ڪٽندو آهي، پر ڪهاڻيءَ ۾ ائين ٿيندو آهي يا نه، اهو پاڻ ايندڙ دور جي نقاد تي ٿا چڙهيون، پر هن ڪهاڻيءَ ۾ هڪ عورت جي احساسن جي جيڪا ترجماني طارق ڪئي آهي، تنهن کي پڙهي سچ ته طارق جي هن لاشعوري غلطيءَ کي در گذر ڪري سگهجي ٿو. ساڳيو مسئلو طارق جي هڪ ٻي ڪهاڻي 'اسان بين الاقوامي بيوس آهيون' سان پڻ آهي، جيڪا پڻ امر جليل جي شاهڪار ڪهاڻي 'دل جي دنيا' جهڙو هوبهو تاثر ڏئي ٿي. اهڙيءَ ريت طارق جي ڪهاڻي 'هڪ اديب جي خواب جي تڪميل' کي پڙهندي اوهان کي امر جليل جي ڪهاڻي 'قربان علي ڪنگلي جو روح' ياد اچي ويندي. جيتوڻيڪ تنهي ڪهاڻين ۾ ڳالهه وري به طارق جي ئي آهي، پر کيس انهن ڳالهين جو خيال رکڻ گهرجي. ساڳيو موضوع، ساڳيو ماحول، ساڳي منظر نگاري - ليکڪ جي انفراديت کي هاڃو پهچائي سگهي ٿي.

هن مجموعي ۾ شامل طارق جون ڪهاڻيون: 'جنهن چيو'، 'سندو سڪندو'، 'محافظ'، 'ڳوٺ جا ڏينهن' ۽ 'شهر جون راتيون' ۽ 'هڪ اديب جي خواب جي تڪميل'۔ اسان جي سماج ۾ گهر ڪري ويل بدعتن۔ بڙاين، مسئلن ۽ مونجهارن جون ڪهاڻيون آهن. بي روزگاري ۽ غربت جي چڪيءَ ۾ پيسجندڙ باصلاحيت پر غير سفارشي نوجوانن جي احساسن، ڪاروڪاريءَ جي نالي تي گهر ۾ غيرت ۽ شهر ۾ بي غيرتي ڪندڙ ڪاٺن پوش ڪامريڊن، سياسي دڪانداريءَ جهڙي گورڪ ڌنڌي کان تنگ ٿي مورڳو سياست کي خراب سمجهندڙ سنڌي سڀاجهن جي سوچ جهڙن موضوعن تي طارق پنهنجن هنن ڪهاڻين ۾ زبردست طبع آزمائي ڪئي آهي. سماج جي نبض شناسي هر ليکڪ جي لکڻين جو بنيادي جز هوندو آهي، جنهن ۾ طارق گهڻي ڀاڱي ڪامياب ويو آهي، البتہ ڪن ڪهاڻين ۾ طارق حقيقت کان ٿورو هٽي، جذباتيت جي وهڪري ۾ لڙهي ويو آهي. مثال طور طارق جي ڪهاڻي 'محافظ'، سنڌ اندر پوليس گردي، ڏاڍ ۽ ظلم جي عڪاسي ته ڪري ٿي۔ ۽ اها ڪنهن حد تائين حقيقت به آهي، پر بلڪل اهڙو ظلم به نه آهي، جيڪو ڪهاڻيءَ ۾ ڏيکاريو ويو آهي. وقت بدلجي ويو آهي، ميڊيا جي ذريعن، سماجي سجاڳيءَ جي تحريڪن، سياسي ۽ سماجي تنظيمن، انساني حقن جي بلند ٿيندڙ آوازن۔ ملي ڪري هاڻي غريب کان غريب ۽ بي پهچ ماڻهوءَ کي ڪجهه نه ڪجهه همت ڏئي ڇڏي آهي، جو هو ماڻ ڪري منڪر ٿي ويهڻ بجاءِ ڪڇي ڪافر ٿيڻ کي ترجيح ڏيئي ٿو!

طارق جون ٻه ڪهاڻيون 'مان توکي چانهه پياريندس' ۽ 'بيوروڪريڪ'۔ هن مجموعي جون شاهڪار ڪهاڻيون آهن. ٻئي ڪمال جون احساساتي ڪهاڻيون آهن. پنهيءَ جا ڇا ته موضوع آهن، ڇا ته ڊائلاگ آهن ۽ طارق ڇا ته انهن سان نڀاءُ ڪيو آهي جو ڪهاڻين جي شروعات کان وٺي آخر تائين هڪڙو بيحد حسين تاثر پڙهندڙ جي من ۾ لهي وڃي ٿو. سچ ته اهڙيون شاهڪار ڪهاڻيون پڙهي، اسان کي طارق جي دوستيءَ تي فخر به ٿئي ٿو ته سندس ڪمال جي ڪاريگريءَ تي ريس به!

سنڌ جو نوجوان ڏاڍو زبردست لکي پيو، ان ڪري سنڌ جي سينيئر اديبن کي دنيا جهاڻ ۽ اولهه۔ اوڀر جا حوالا ڏيڻ بجاءِ، ٿورو وقت ڪڍي، سنڌ جي نوجوان کي پڙهڻ گهرجي۔ اهو اسان جو حق به آهي ۽ اوهان جو فرض به!!

خالد آزاد

حيدرآباد

دل جي ڳالهه

دل جو ڦٽڪل زندگي جي علامت...! دل جو بيهي ويٺو... معني موت! منهنجي دل به هن وقت ڌڙڪي رهي آهي، مطلب مان به زندهه آهيان، پر مان زندهه ڇو آهيان ڪا خبر ڪونهي. ها پر...!

ايترو ڄاڻان ٿو، 'تون منهنجي ساهه ۾ آهين'...!

سالن کان وٺي مرڻ جا ڪي موقعا وڃائي زندگي جي پيچري تي ڪنهن چانوري جي ڳولا ۾ ڊوڙندو رهيو آهيان، پر ساهه پٽڻ لاءِ جڏهن به بيٺم، ڏٺم! تنهن اس ۾ بيٺو آهيان. ساهه سنڀالي وري پنهنجي ڊوڙ...! هاڻ ته ان ڊوڙ ۾ ايترو پري نڪري ويو آهيان، يا ٿڪجي پيو آهيان، جو چانورا سڀ وسري ويا آهن، سوچيان ٿو ته ڪنهن جهڙالي موسم ۾ ئي پناهه وٺان خبر به آهي ته هر موسم عارضي هوندي آهي جهڙالي موسم ته اڃان به، بي اعتبار...! پر ڪڪر جيترو عرصو به هوندا آهن اس جو وجود ختم ٿي ويندو آهي، رڳو دل کي وڻندڙ ۽ ڇهندڙ چانورو ئي چانورو هوندو آهي پر ان کان اڳتي وڌي ڪڪر جڏهن پنهنجي من جو بار هلڪو ڪرڻ لاءِ وسڻ جي صورت ۾ روئيندا آهن ته اسان انهن جي ڳوڙهن کي وڻندڙ موسم سمجهي 'انجواءِ' ڪندا آهيون، مرجھايل چهرن تي رونقون اچي وينديون آهن. ويچارا ڪڪر...! جڏهن ڪين ڪٿان ڪا آت ملڻ بجاءِ سندن لڙڪن جي موت ۾ مرڪون ملنديون آهن ته اهي ويچارا پاڻ سان ٿيل ان تريجدي تي وائڙا ٿي ڪڏهن خاموشيءَ سان ته ڪڏهن اڃان به وڌيڪ روچ راڙو ڪري واپس هليا ويندا آهن. پوءِ به اسان جي رويي ۾ ڪا به تبديلي ناهي ايندي ۽ نه ئي وري اچڻي آهي...! پر هڪ ڳالهه آهي، فتح وري به ڪڪرن جي ئي ٿيندي آهي. دنيا ڪجهه به سمجهي سوچي يا نچي، پر ڪڪر ته پنهنجي اندر ۾ آيل زلزلي کي اچلي هلڪا ٿي هليا ويندا آهن نه...! جيڪا ڳالهه ڪڪر به سمجهي ويا آهن ان ڪري انهن جي دل جڏهن به پر جي ايندي آهي هو وري وسڻ هليا ايندا آهن. ڪنهن جي به پرواهه کان سواءِ...!

مان به ته هڪ اهڙو ئي ڪڪر بڻجي ويو آهيان نه شايد...!

'مرڪ واري چوڪري'

'مون کي هوائن ۾ ڳولجانءِ'

'تون منهنجي ساهه ۾ آهين'...!

مون به هر پيري موت ڪئي آهي، وري ورنديس به الاءِ جي نه....! نه ٿو ڄاڻان پر اها خواهش ضرور آهي.

ناول کان پوءِ ڊگهو عرصو نه ڇاهڻ باوجود لکڻ کان پري رهيس اوهان کان پري رهيس، ايترو جو شايد 14-15 سال گذري ويا. ان وٽي جو سبب شايد زندگي جي ڳولا: پر وري به اها پرولي پڇي نه سگهيو آهيان ته زندگي آخر آهي ڇا...؟! جيڪا هوندي به ملي ئي نه ٿي..! ها پر ان عرصي دوران ايترو ضرور سمجهيو آهي ته: ”تون منهنجي ساهه ۾ آهين“...!

سچ اهو آهي مان ناول کان پوءِ ڪوشش باوجود ڪجهه لکي نه سگهيو آهيان شايد واقعي به منهنجا ڪردار مون کان رسي ويا آهن، ڪهاڻي جي راڻي به ڏانءِ ذات ڪسي ورتي آهي جو قلم هٿ ۾ ئي نه ٿو اچي. اڳ قلم ۾ ايتري رواني هئي جو جهڙي مهل ڇاهيندو هيس لکڻ جو سفر شروع ٿي ويندو هو، هاڻ لکڻ تي دل ڇاهڻ باوجود قلم هٿن مان ايئن ٿو ڪسڪي وڃي جيئن خواب اکين مان اڏري ويندا آهن. هاڻ ته خوابن جي پٺيان ڊوڙ جي به همت نه رهي آهي ان ڪري سوچيم ڇو نه پنهنجي گذريل زندگي جا ذرا جيڪي: (ڪي ڪت ڪريا، ڪي ڪت ڪريا) ميڙي چونڊي وڃن. ان ئي ڪوشش جو نتيجو آهي: ”تون منهنجي ساهه ۾ آهين“ ان کان اڳ- ’مرڪ واري چوڪري‘ (ڪهاڻيون) ’مون کي هوائن ۾ ڳولجانءِ‘ (ناول) منهنجي زندگيءَ جي وٺ مان ڇڏيل اهي پن آهن، جيڪي هن وقت اوهان جي دلين جي خوبصورت آڱري تي ويچارا بڻجي پيل آهن، اميد آهي ته منهنجي هن ڪاوش کي به اوهان پنهنجي من جي مهمان خاني ۾ جاءِ ضرور ڏيندؤ...!

’تون منهنجي ساهه ۾ آهين‘ ڪتاب ۾ آيل منهنجون اڪثر ڪهاڻيون 2000ع کان اڳ واري دؤر جون لکيل آهن. ان دؤر ۾ مان ارڙهن ويهن سالن جو ادبي ٻار هيس، جنهن کي صرف لکڻ جو جنون هو. گهٽ مطالعي، مشاهدي باوجود مون ان دؤر ۾ ڏاڍو لکيو، پنهنجي وٽ ۽ وس آهر...!

خبر نه آهي اها ڪهڙي قوت هئي جو تمام گهڻي مصروفيتن، معاشي پيچ ڊاهه، سماجي ريتين رسمن، جمالت ۽ غربت سان ويڙهه هوندي به اهڙي طرح قلم ڏيندي هئي جو سڀ دوست چوندا هئا: ”هن کي لکڻ کان سواءِ ٻيو ڪم ئي ڪونهي“ پر مان لکندو رهيس اڄ جڏهن پنهنجي ماضي جا اهي ذرا اهي ذرا ميڙي چونڊي ڪتابي صورت ۾ اوهان آڏو آندا آهن ته سچ پچ زندگي جا به سڀ ٿڪ لهندي محسوس ڪيا اٿم. ناول کان پوءِ نه لکڻ وارو غم وقتي طور ئي سهي پر منهنجي دل جي ميدان مان ايئن ڪسڪي ويو آهي، جيئن روئندڙ ٻار جي خواهش پوري ٿيڻ کان پوءِ هن جي اکين مان ڳوڙها ڳوليا نه لپندا آهن ۽ هن جي چهري تي ڳوڙهن جي لڪيرن باوجود تازگيءَ ۽ مسڪراھت اچي ويندي آهي. مان به پنهنجو ماضي ميڙي ڇڻ تازو ٿي ويو آهيان.

مان پنهنجي هنن لکڻين ۾ اصلاح جي آڙ ۾ ڪا به ردو بدل نه ڪئي آهي، ڪرڻ جو سوچيو هيم ته منهنجا ڪردار مون سان اٽڪي پيا، چيائون ٿي ”اسان جيئن آهيون، تيئن رهڻ ڏي... نه لکڻ واريون ڪسرون اسان مان نه ڪڍ...!“ اها ڳالهه مون کي به سمجهه ۾ اچي وئي، ۽ مون انهن شين کي اتي ئي رهڻ ڏنو.

سو منهنجون هيءَ ڪهاڻيون پڙهندي ذهن ۾ اهو ضرور رکجو ته هي لکڻيون ان ٻار جون آهن، جنهن جي هڪ هٿ ۾ قلم ته ٻي هٿ ۾ مزدوريءَ جا اوزار هڪ اک ۾ پنهنجي تعليم پنهنجا خواب ۽ حسرتون ته ٻي اک ۾ پنهنجو ڪچو گهر ۽ ان جو چاهو...! دل جي دنيا ۾ رڳو ويرانِي ۽ پنهنجي وڃائجي وڃڻ جو ڊپ ۽ سوچن ۾ صرف اهي ڪردار جيڪي ٿورو ڪلائي ۽ پوءِ رلائي ويندا آهن...!

منتشر ذهن ۾ جيڪو به آيو، مون ڪهاڻيءَ ۾ پناهه ورتي... يقينن ان سفر ۾ مون کان ڪوڙ ڪوتاهيون ٿيون هونديون، غلطيون به گنج... ڪٿي ڪريو هوندس ته ڪٿي اٿڻ مهل وري ڪرڻ جي خوف کان ٿڙيو هوندس. پر مون جيڪو ڪجهه لکيو آهي، دل سان لکيو آهي، دل جي قلم سان لکيو ۽ دل جي زبان سان لکيو آهي، اوهان کي به دل آهي نه...؟! ته پوءِ منهنجي لکڻين کي پالڪيڻ جو ارمان ۽ معصوميت جو پوئٽريٽ سمجهي راءِ ڏجو.

ها باقي جي منهنجي ڪا ڪهاڻيءَ يا ڪنهن افساني ۾ آيل ڪاسٽ، ڪو جملو، ڪو خيال، ڪو ڪردار، ڪو لفظ به، اوهان جي دل کي چهي وڃي ٿو ته، سچ اهو اوهان جو ئي آهي. مون کي ڏاڍي خوشي ٿيندي اوهان کي خوش ڏسي ۽ اوهان جي چمري تي اطمينان ڏسي.

مون کي اميد آهي ته اوهان ’مرڪ واري چوڪريءَ‘، ’مون کي هوائن ۾ ڳولجانءِ‘ کان پوءِ هڪ ڊگهي وڏي واري منهنجي ڪوتاهي کي درگذر ڪري اڳ جهڙي ئي پنهنجائپ ۽ محبت ڏيندؤ...! پوري ڪوشش ڪندس ته ڪهاڻين جي هن مجموعي کان پوءِ جلد پنهنجي وجود جا رهجي ويل باقي ذرا به ميڙي چونڊي انهن کي ڪونان ڏئي جيئن جو تينهن اوهان جي آڏو آڻيان ڇو جو مان جهڙو آهيان، اهڙو ئي رهڻ ٿو چاهيان. مٿي ڏسڻ وارا هميشه ٿاپو ڪائيندا آهن... مون اهو ئي سکيو آهي، هن وقت تائين جي زندگي مان...!

آخر ۾ ٿورائتو آهيان هن ڪتاب جي پبلشر مرتضيٰ لغاري جو، جنهن منهنجي هن ڪتاب آڻڻ ۾ پبلشر کان وڌيڪ هڪ دوست جو ڪردار نڀايو ۽ خوب محنت ڪئي، ڪمپوزنگ، پروف ريڊنگ کان ويندي، ڪتاب جي ٽائيتل، بيڪ ٽائيتل ۽ سڄي سيٽنگ تائين... هن جو ساٿ ۽ دلچسپي جيئن جو تيئن قائم رهي. مان ٿورائتو آهيان پنهنجي پياري دوست خالد آزاد جو جنهن پنهنجي قيمتي وقت مان چند گهڙيون ڪڍي منهنجي ڪتاب تي اڀياسي تاثر لکيو. جيڪڏهن هن ڪتاب ۾ پروف جون غلطيون نه هجڻ جي برابر آهن ته ان محنت ۾ گهڻو حصو منهنجي ويجهي دوست يار محمد عمراڻي جو آهي جنهن گهڻي مصروفيت باوجود وڻندڙ انداز ۾ منهنجي هن ڪتاب لاءِ وقت ڪڍيو.

ٿورائتو پنهنجي ويجهي دوست پروفيسر عبدالرشيد چانڊيو (رشيد خانواهي) جو به جيڪو ادبي توڙي ذاتي زندگي جي لاهن چاڙهن ۽ سردي گرميءَ ۾ مون سان هڪ ڀاءُ جيان گڏ گڏ رهيو آهي.

طارق خشڪ

**ليڪچرار گورنمينٽ بگري ڪاليج
شهدادڪوٽ**

03337509498

03053493198

موٽي آغل

”ڪا ڪهاڻي يا ڪو افسانو ٻڌاءِ...!“
”مان ٻڌائي نه سگهندو آهيان...!“
”پوءِ لکندو چو آهين...؟“
”شايد ان ڪري جودل جي ڳالهه ڪنهن کي ٻڌائڻ جي سگهه مون ۾ ڪونهي!“
”پر مان توکان ڪهاڻي ٻڌڻ ٿي گهران...“
”وري سوچ مان شاعر نه ڪهاڻيڪار آهيان، پڇتائين نه...!“
”مون کي به ڪهاڻي سان دلچسپي آهي، غزل هڪڙو به ڏکيو لڳندو اٿم.“
”غلطيءَ پئي ڪرين.“
”نه تون ٻڌاءِ...!“
”مان ٻڌائڻ تي آيس ته تون ٻڌي نه سگهندين...!“
”پوءِ ته ڏاڍو مزو ايندو...!“
”ڇڱو تيار ٿي...“ مون ڦل اسڪيپ پنن سان پيريل فائيل آڏور ڪندي چيو،
هوءَ چرڪي پئي هئي، تارا ڦونڊاريندي چيو هئائين.
”توکان هڪ عدد ڪهاڻي ٻڌڻ جي فرمائش ڪئي هي، ناول جي نه...!“
”پڪ سمجهه هي ناول نه ڪهاڻي ئي آهي!!“
”وڏي ڪهاڻي جو به ڪو طريقو ٿيندو آ...!“
”ها...“ چيو مانس ”پر گهڻن ڏينهن کان ڪو مون کي ٻڌڻ لاءِ تيار ڪونهي ٿيو، اڄ تون ئي ته ڦاٿي
آهين...“
”مطلب..؟“
”سڀني جون ڪسرون توهان ڪيندس.“
”ٺيڪ آهي پهر مان به نه چونديسان.“
”اڄ ته ٻڌندين نه...؟“
”ها ٻڌاءِ...!“

مان ڪهاڻي پڙهڻ لڳو هيس، هو ٻڌڻ لڳي هئي ڪنهن مهل چور نگاهن سان هن جو جائزو وٺڻ لڳو هئس. بوريت جو عڪس سندس چمري تي ظاهر ٿيندي نه ڏٺو هيم. آخري ست پڙهڻ کان پوءِ ڏنم، هوءَ سڌڪي پئي هئي اڪيون آليون ٿي ويون هيس. منهنجي گهورڻ کان پوءِ لڙڪ لڪائڻ لڳي هئي. چيو هيومانس :

”ڪهاڻي پڙهڻ ۾ ايترو وقت ٿوري ورتو اٿم جو روئي پئي آهين، پهر ڪٿي نه ٻڌجانءِ...!“

”ڳالهه وقت جي ڪونهي مٺا، جذبن روئاريو آهي ايڏو درد...!!!“

”مان ڪوڙو آهيان مس، مٺو سمجهڻ جي غلطي نه ڪر...“

”مس مان به نه آهيان...!“

”پوءِ ته صفا مزو نه ٿيو...“

”ڪيئن...؟!“

”مسز... واقعي به منيون ناهن ٿي سگهنديون...“

”مان اها به نه آهيان...“

”پوءِ تون ڇا آهين...؟“

”غزل...!“

”پر اهو ته توکي ڏکيو لڳندو آهي...!“

”پين کي ته سنو ٿو لڳي نه...“

”تون پنهنجي ڳالهه ڪر“

”مون کي ڪهاڻي وڻندي آهي...“

”ڪهاڻيڪار نه...؟!“

”نه اهي به گهڻا سٺا ناهن لڳندا...“

”سچ مان گهڻو سنو آهيان، تون ڪٿي ٿورو سنو چئو...“

”ها ان تي سوچي سگهجي ٿو...“

”سوچڻ ۾ به ڪنجوس پائي...!“

”مان ڪنجوس به ناهيان...“

”ڪجهه به نه هج، پر چئو نه...!“

”ڇا...؟!“

”تون ٿورو سنو لڳندو آهين...“

”نه! تون گهڻو مٺو آهين“

”مٺو منهنجو مارو آهي سو به وڪيل...!“ وضاحت ڪئي هيم.

”جيڪڏهن خبر پيس ته مان ڪوڙي مان مٺو ٿي ويو آهيان ته ڪندو ڪيس.... پهريائين ٻُڪ تي ويٺو آهي، مون تي ٿورو رحم ڪريو...“

”پوءِ توهان هيئن ڪيو...“ صلاح ڏني هئائين .

”نالو مٽائي ڇڏيو، تون مٺو ٿي پئعو... هو ڪوڙو...!“

”مٺو پاڻ وڪيل آهي... تون مشورو نه ڏي...“

”ڳالهه وڪيل جي نه، سمجهه جي آهي...“

”مطلب تون ٿورو سٺو نه چوندين...؟“

”نه... تون گهڻو مٺو آهين...!“

”اهو تڏهن ٿئي ها جڏهن تون ڊاڪٽر هجين ها...“

”ڊاڪٽر...؟“

”ها...! مون ڪي سيڪرين جي سئي هٿين ها ته، مان مٺو ٿي پوان ها ۽ مٺي ڪي زهر جي، ته هو ڪوڙو ٿي پوي ها...!“

”ٿهڪ نڪري ويو هيس. چيو هيو مانس:

”هاڻ ته چئو...!“

”ڇا...؟“

”تون ٿورو سٺو لڳندو آهين...“

”نه...! تون گهڻو مٺو آهين...!“ هو ٿي بيٺي هئي ...

”پل ڪٿو به چئو پر ويهه ته سهي...“

”اصل نه...“

”مان قسم ڪٽڻ لاءِ تيار آهيان... ته توکي پي ڪهاڻي نه ٻڌائيندس...“

”افسوس مان چاهڻ باوجود اها ٻڌي به نه ٿي سگهان...“ هن اداس مرڪ سان چيو هو.

”وري ڪو پل مهربان ٿيو ته پاڻ ملنداسين، نه ته هر ڪو وڇڙڻ لاءِ ٿي ته ملندو آهي...“

”نڪ آهي...!“ چيو مانس: ”تون ملين يا نه ملين پر، مان توسان ضرور ملندس... هيڏي ساري ڪهاڻي ڪنهن کي مفت ۾ ٿوري ٻڌائي آهي. مان توکان چانهه جو سڄو سارو ڪوپ پيئندس... مٺو هوندو ته به مزو نه ٿيندو“

”چانهه به ڪا پيئڻ جي شيءِ آهي...؟“

”واقعي... تنهنجي هٿن جي ٺهيل چانهه، پي ڪٿي سگهندس اها ڏسڻ لاءِ ٿي هوندي...“

”ايڏي خراب به ناهيان ٺاهيندي پر...“

”پر ڇا...؟“

”مان توکي ڪا وي آءِ پي آئسڪريم ڪاراينديس...“
”ان عنايت جو سبب...؟“

”بابا جو ڪولڊ ڊرنڪ جو دڪان آهي پر بوتلن کان سواءِ ٻيو ڪجهه هليس ئي ڪونه... آئسڪريم
مُدي خارج ٿيڻ جي بلڪل ويجهو آهن، سو سوچيم ضايع ٿيڻ کان بهتر آهي ته اوهان کي آڇيان...“
مون کان ٽهڪ نڪري ويو، هوڙ هلي وئي هئي.

غزل سان اها پهرين ملاقات هئي پر خطن ۾ ايترو ويجهو اچي ويا هئاسين، جوان سان پهريون
پيرو ملي ڪا اوڀرائپ محسوس ئي نه ٿي هئي، هوڙ اڪثر خطن ۾ لکندي هئي...!
”مان هڪ پيروزندگي ۾ توسان ضرور ملنديس.“
ڏک ٿيندو هو، سوچيندو هيم:
”هڪ پيرو ڇو...؟ وري وري ملڻ گهرجي...“

پر ايئن لکي نه سگهندو هيومانس، شايد ان ڪري جو هوڙ صرف هڪ پيرو ملڻ جي ڳالهه ڪندي هئي
۽ اڄ اوچتو اچي وئي هئي. غزل کي سڃاڻڻ ۾ ڪا به غلطي نه ڪئي هيم. خوشيءَ جو ڪوڪاٽو ئي نه
هو، پر کيس پنهنجي سامهون ڏسي ٿوري پريشاني به ٿي هئي پر هن جي رويي ۾ ايڏي ته پنهنجائپ هئي
جو محسوس پئي ٿيو ڇڻ مان مهمان هوڙ ميزبان هجي. ايندي ئي چيو هئائين: ”گهٻراءِ نه... مان ڄاڻا ٿي
ته ڪهاڻيڪار صرف ڪهاڻي تي حاوي هوندا آهن، ڪنهن کي جيارين ڪنهن کي مارين، اها ڪا ڳالهه
ئي ڪونهي. باقي گهر ۾ گهڻي پاڻي ماني ملندي ئي ڪونه اٿن... وقت تي مانيءَ به ڪنهن نصيب واري
اديب کي ملندي آهي...!“

الاڻي جي ڇو واڇون وڌي ويون هيون. چيو هيومانس: ”تو غلط ناهي چيو، پر اڄ ڪنهن جي صدقي
ماني به سٺي ملندي ۽ وقت تي پڻ...! موجون ڪندس...“
”سوري جناب...! ماني نه ڪائينديس. جلدي واپس وڃڻي آهيان، اوهان هڪ عدد ڪهاڻي ٻڌائڻ
جي مهرباني ڪجو...!“

”آهستي ڳالهه...“ هيڏانهن هوڏانهن ڏسندي چيم:

”ڪٿي امان نه ٻڌي وئي، اڳ ۾ ئي دير سان اٿڻ سبب نيرن ئي نصيب ناهي ٿي...تون پل مانيءَ نه
ڪائجان، توو وارو حصو به ڇڏ نه ڪيم ته ڪهاڻيڪار ئي نه آهيان...صرف امان سان انڪار نه ڪجانءِ...
نه ته بک مرنديس...!“

هوڙ کلي پئي هئي مان به مطمئن هيس ته اڄ گهڻن ڏينهن کان پوءِ واه جو ماني ڪاٽبي.
امان ويڇاريءَ نئين آيل مهمان لاءِ ڇا ڇا تيار نه ڪيو هو... توقع جي ابتڙ هن بس ئي نه ٿي
ڪئي... ٿيڏي اک سان ڏسندو ئي رهيو هيومانس، هوڙ به سمجهي وئي هئي. مرڪندي چيو هئائين:
”توسان پڪائي ڪئي هيم، آهيان مان به ٻُڪ تي...!“

”اڄ ڪيون ٿالهيون صفا، پوءِ تون ڪٿين يا مان ڪٿيان...“
مان به جذبات ۾ اچي ويو هيس، رڙ ڪئي هيم:
”فيصلو امان ڪندي.“

پهريان امان به اسان سان ڪاٺ ۾ گڏ هئي پر جڳ ٿيڻ کان پوءِ ماني ڪاٺ تان هٽ ڪڍي وئي هئي. ان
بچت تي دل ئي دل ۾ ڏاڍو خوش ٿيو هئس مقابلو اڃا به هلي ها، پر ڪا به ٿالهيءَ خالي نه بچي هئي اسان
پئي فاتحانه انداز ۾ امان کي تڪڙ لڳا هئاسين.
”مقابلو ته ڏاڍو سخت ٿيو آهي...“ فيصلو ڏنو هئائين:

”پر تو ۾ ڪاٺ جي فضيلت ئي ڪونهي، غزل سليقيءَ سان ڪاڌو آهي، ان ڪري فاتح به اها آهي...“
”متان نه مڃين...“

غزل فاتحانه انداز ۾ مون کي تڪڙ لڳي هئي. جيڪا ڳالهه مون کي اصل نه وڻي هئي، وڃڻ مهيني
اعتراض ڪيو هيم:

”ڳالهه فضيلت جي ڪونهي امان، نه ئي ان ۾ سليقيءَ کي شامل ڪريو توهان صرف اهو ٻڌايو ته گهڻو
ڪنهن ڪاڌو... ڇو ته مقابلو صرف ڪاٺ جو هو...“

”پوءِ ڳالهه ڏورن جي به ڪونهي، تون ته انهن جون سڪون ٿي لائون ماڻهوپو به ڪا شيءَ ٿيندي آهي،
ان ڪري فاتح غزل ئي آهي...!“
”امان زنده آباد...“

غزل خوشيءَ مان چڻ نعرو هنيو هو... مان چپ ٿي ويو هيس.

هونئن اڪثر پنهنجي تخليقن تي ڪلندي تهڪ ڏيندي ڏيندي سڌڪي پوندو آهيان، پر اڄ
غزل به ايئن ڪيو هو ڏاڍي پياريءَ لڳي هئي ان وقت ڏينپوءِ کان پڇي ورتو هيم:
”غزل چور وڻي پئي هئي...؟“

”هيڏي ساري ماني کي تپ ڏنائين، پوءِ ڀلا داد ڏيڻ ۾ به ڪنجوس پائي ڪري هاڃا...!“
ڏينپوءِ جي بي سري جواب تي ڏاڍي ڪاوڙ آئي هئي تڦڙ وهائي ڪڍي هئي مانس. ڏوهه ڏينپوءِ جو به
نه هو هاڻ مان سياڻو ٿي ويو آهيان، پر اڳ جيڪو منهنجي ٿوري تعريف ڪندو هو مان ان کي چانهه
پياريندو هئس، جيڪو مون کي گهڻو داد ڏيندو هو ان کي اوڌر تي به بوتل گهرائي پياريندو هئس. سو
ڏينپوءِ به اهو اندازو هنيو ته هن ماني ڪاڌي آهي ته ڪيس روئڻ ئي گهربو هو. ڇو جو ڪنهن به ليڪڪ لاءِ
ماني ڪاٺ کان وڌيڪ قرباني ٿي نه ٿي سگهي، ۽ ان لاءِ روئڻ کان وڌيڪ پيو ڪو داد آهي ئي ڪونه...!
ڏينپوءِ کي تڦڙ چا لڳي هئي همراھ صفا چڙي پيو هو، چئي:

”مان ميم صاحبه کي چڪ پائيندس...“

”فضيلت سڪ...!“

”اصل نه... هن جي ڪري مونکي ٿڌڻ لڳي آهي، اصل نه ڇڏيندو مانس...!“

”ٻيهر ايندي ئي ڪونه...!“

”مان ويندو مانس...!“

”ڪٿي...؟“

”گهر...!“

”گهر ڏٺو اٿيس ڇا...؟“ رازداريءَ واري انداز ۾ پڇو هيومانس.

”باقي ڏينهو ڇو ٿو سڏجان... سڄي شهر جا دورا ڪندو آهيان...!“

”ڪٿي اٿس...؟“

”او... اُتي...!“

”نپاڳا...! پڙهڻ بدران سڄو ڏينهن رلين پيو...!“

ٻي ٿڌڻ به وهائي ڪڍي هئي مانس.

ٻي ٿڌڻ ڪا اهڙي لڳي هئس جو همراھ هٿن مان پئي ويو:

”ڏينهيوار پاڻ ۾ آهيون ڇڙ ته نه...“

”ٿڌڻ هٿين ٿو وري ايلاز به ڪرين ٿو...!“

”پائرن سان اهي ليڪا ٿور ئي ڪبا آهن...“

”نه... مان چڪ پائيندو مانس...“

”مونکي پاڻ ۾ پر هن جي ويجهو به نه وڃجان...!“

”تو ان سان گڏ ماني کاڌي... ۽ مان ان جي ويجهو به نه وڃان...؟“

ڏينهو ضد ۾ اچي ويو هو. هوڏ کان لاهڻ لاءِ چيو مانس:

”آئس ڪريم ٿو ڪارا يائين، ان ڳالهه تان مڙي وڃ...“

”چڪ جو مزو پنهنجو آهي...“

”مونکي پاڻ ۾...“ ٻانهن ڏيندي چيو مانس.

هن ٿورو سوچيو، ۽ پوءِ پنهنجا ڏند منهنجي ڳل ۾ ڪپائي ڇڏيائين. منهنجي رڙين جو به هن تي ڪو

اثر نه ٿيو. امان اچي ڏينهو ڪي مونڪان جدا ڪيو. ڏاڍي ڪاوڙ ۾ هيس امان سمجهي وئي هئي، ڏينهو

ڪي گهليندي ٻاهر وٺي وڃڻ لڳي هئي، ڏينهو جو رڙيون هجن:

”ڇڏ امان... ادا کان آئس ڪريم جا ته پيسا وٺان...!“

مون به سوچي ڇڏيو هور ڳو ڏينهو هاڻ مون تائين پهچي به ٿي ٿڌڻ وڌيڪ هڻي ڪيسي ۾ پيل خرچي به

ڪسي وٺندو مانس، پر هو مون ڏانهن نه آيو شايد امان ڏهن جونوٽ ڏئي ٿاري ڇڏيو هئس.

ڏينپو منهنجو ننڍو ڀاءُ آهي، ٽئين درجي ۾ پڙهندو آهي، اچيس پڪي جو ڪوڙو به ڪونه...! ضدي وري اهڙو جو جنهن تي ڏمرجي، اهڙو چڪ پائيندو اٿس جو اهڙو اثر ڪنهن اصل ڏينپوءِ جي چڪ ۾ به نه هوندو آهي. ان ڪري کيس ڏينپو چوندا آهيون. غزل ان ملاقات کان پوءِ وري نه ملي هئي. خط لکڻ به گهڻائي ڇڏيا هئائين هن جي هڪ خط جي جواب ۾ ڪڏهن ڪڏهن به خط به لکي وندو هيومانس، شايد ان ڪري جو هو مون کي ايترو سٺي لڳي هئي، جو جڻ منهنجو سڄو وجود ڏانهن چڪجي ويو هو. نه ڄاڻ ڇو محسوس ڪندو هيم جو جيترو مان کيس چاهڻ لڳو آهيان، هو ايتري ئي پري وئي آهي. سبب سمجهه ۾ ئي نه ٿي آيو، سوچي سوچي ٿڪجي پيو هيس خيال ايندو هو، هن هڪ ڀيرو ملڻ تي چاهيو ملي وئي ۽ بس، پر مان ته ساڻس گهڙي گهڙي ملڻ لاءِ سوچيندو هيم پر شايد ان جو هن کي احساس ئي نه هيو ان ڪري ته خط به نه لکندي هئي، ان ڏينهن گهڻن ڏينهن کان پوءِ فون ڪري پڇيو هيومانس:

”ناراض آهين...؟“

”ها...!“

”ڇو...؟“

”تون ايئن ڇو لکندو آهين...؟“

”ڇا لکندو آهيان...!“

”محبت ڪندڙن کي تڙپائيندو آهين! ڪردارن کي ملائين ڇو ڪونه ٿو...!“

”منهنجي وس ۾ هجي ته مان سڀني کي ملائي ڇڏيان...“

”معنيٰ ته تون صرف روائٽ ٿي سگهيو آهين...!“

”شايد ها...“

”ڇو...!“

”تون ۽ مان به ته الڳ آهيون...!“

”ڇا تون مون سان محبت ٿو ڪرين...؟“

”ان ۾ ٿورو به شڪ نه ڪجانءِ...“

”ڪيتري...!“

”اندازو لڳائڻ وارا محبت جي توهين ڪندا آهن غزل...!“

هو چپ ٿي وئي هئي، پڇو هيومانس:

”تنهنجو منهنجي باري ۾ ڇا خيال آهي...؟“

”ڪهڙي سلسلي ۾...؟“

”ڇا ڪو مون سان محبت ڪري سگهندو...؟“

”تون ايڏو خراب ٿورئي آهين....!“
”سنو به ته نه آهيان نه...!“
”نه... تون گهڻو مٺو آهين....“
”ڇا توکي به مونسان...“
”اڳتي نه وڌجانءِ...“ منهنجو جملو ڪٿي ڇڏيو هئائين.
”ڇو...؟“
”تو ڪنهن کي ملايو آهي، جو تون ڪنهن کي ماڻي سگهندين...!“
”اهو وقت ئي ٻڌائيندو...“
”اهو ئي ته مسئلو آهي توسان...“
”ڇڱو ڇڏ مسئلن کي، اهي حل ناهن ٿيندا، ٻڌاءِ ايترو عرصو ياد ڇو نه ڪيئي؟“
”مان توکي وسارڻ ٿي گهران مٺا...!“
”ڪيترا ڀيرا توکي ٻڌايان ته مان مون نه ڪوڙو آهيان...“
”اهو زبان تي ئي نه ٿو اچي...“
”پوءِ ڪٿو چئو، مٺي کان بچاءِ...“
”تون منهنجي دل مان ڇو نه ٽونڪرين؟!“
”تون ڪيڏين ڇو ٿي...؟“
”بس ايئن ئي...“
”مان واقعي ئي ايڏو خراب آهيان...!“
”نه تون گهڻو مٺو آهين...“
”تو کي ٿوري سٺي چوڻ ۾ ڇا ٿو ٿئي...؟!“
”ساڙ ٿو ٿيئي...! پر تون گهڻي مٺي تي ڇو ٿو چڙين؟“
”ڇو نه چڙان گهڻي مٺي شيءَ ڪنهن کي وڻندي آهي؟“
”تون ڪا شيءَ نه... منهنجي پسند جو ليڪڪ آهين...!“
”واهه جو پسند جي ليڪڪ جو قدر ٿي ڪرين...“
”ڇو نه...! توکي ڪهڙي خبر ته ماڻهو مونسان ڳالهائڻ لاءِ آتا آهن پر ڪنهن سان ناهيان ڳالهائيندي
سواءِ تنهنجي...“
”ڪهڙا ماڻهو..؟“
”رشتن وارا...“
”پوءِ مان رشتن وارو نه ٿيندس...!“

”ڇو...؟“
”تون جو نه ڳالهائيندين...“
”پوءِ شڪايت به نه ڪر نه!“
”ڪيئن نه ڪيان... تون اڃان تائين آئسڪريم به نه ٺاهي ڪارائي...!“
”مدي خارج به ڪائيندين...!!؟“
”تنهنجي هٿ ۾ آيل ڪنهن مدي خارج شيءِ جو به مدو وڌي ويندو...“
”ڊائيلاگ نه هڻ...!“
”آئسڪريم ڪاراءِ...“
”پوءِ شام اچ نه...!“
”مار ڪارائيندين ڇا...؟“
”نه... آئسڪريم ڪارائينديسان...“
”تون اچ... سچ ڏاڍي سڪ لڳي آهي...“
”مان توسان هڪ پيرو ملي هيس، پهر تووٽ شايد ئي اچي سگهان...“
”پر مان پولڪا نه ڇڏيندومان...“
”پوءِ شام اچ نه...!“
”ڏينپو موڪليندوسان...“
”ڏينپو...!!؟“
”هوءَ پريشان ٿي وئي هئي....“
”ها...! منهنجو ننڍڙو ڀاءُ آهي...“
”ڇڱو... مان پوءِ فون رکان...!“
”ايڏو جلدي...!“
”دل ته نه ٿي چوي پر... وڌيڪ ڳالهائي به نه ٿي سگهان...!“
”ڇو...!!؟“
”ٻڌايان...!“
”ها...“
”تنهنجو منهنجو به افسانو آهي...!“
”واقعي...؟“
”ها پر... ان جي پڇاڻي کان پوءِ هڪ نئين شروعات ٿيندي... مان سمجهان ٿي ته ان کي سمجهڻ
جي سگهه توڻي آهي...!“

”پوءِ چئون نه...!“

”ڇا...؟“

”تون ٿورو سنو لڳندو آهين...!“

”نه... تون گهڻو مٺو آهين...“ هن فون رکي ڇڏي هئي.

شام جو ڏينپوءِ کي چيو هيم،

”غزل ڏانهن وڃ... هوءِ توکي آئسڪريم ڏيندي...“

”ڪهڙي غزل...؟!“

”او... اها...!“

”ميم صاحبہ...!!“

”ها...“

”ڇڪ پائيندو مانس...“

ڏاڍي ڪاوڙ آئي هئي، ٿڌو وهائي ڪڍي هئي مانس.

”هاڻي ته مور نه ڇڏيانس...!“

”ڇا ڪندين...؟!“

”هن جي ڪري ٿي ٿڌون لڳيون آهن، چار ڇڪ پائيندو مانس...!“

”تون ڪڏهن سترندين...؟“ ڪن کي مروتو ڏيندين چيو مانس.

رڙ نڪري وئي هيس، چيو هئائين:

”توبه... ننڍو پاءُ ٽجي ئي ڪو نه... وڏي کي ڳالهه وڻي ته واه واه... نه ته رڳو چماٽون ۽ ڪن پيا

مروتجن...“

”ڪنهن چيئي ننڍو ٿي...؟“

”ان جو ته ڏک آهي، نه ته نونشا نه هٽائڻ...؟!“

”ادب سان ڳالهائڻ ڏينپوءِ...!“

”مان، امان کي ڇڪ پائيندس...“

”ان کي چو...؟!“

”روز پڇندو آهيان، توکان ننڍو چو ٿيس ناهي ٻڌائيندي... اڄ ڇڪ پائيندو مانس...!“ ايئن چئي

ڏينپو ٻاهر نڪري ويو.

ڪجهه ئي گهڙين کان پوءِ، امان کيس گهليندي مون وٽ وٺي آئي هئي، سندس حالت ڏسي

سمجهي ويو هيم ته امان به ڪٽڪو ڪڍيو اٿس. مون کي ساڻس همدردي پيدا ٿي وئي هئي، امان چيو:

”سنيال هن کي... تنهنجي مائٽيءَ جون ڳالهيون ٿيون هلن... هي وري مون کي ڇڪ ٿو پائي...!“

امان هلي وئي هئي، مونکي پنهنجي رشتيءَ جي ڳالهه سمجهه ۾ نه آئي، انتهائي پيار مان ڏينپوءِ کان پڇيم:

”ٻاهر ڪير آهن...؟“

”ڪراڙو ۽ ڪراڙي...!“ رخو جواب مليو.

”هڪڙو ڪم ڪندين...؟“ التجائي انداز ۾ چيو هيومانس:

”ميم ڏانهن نه ويندم، موڪليندين ته چار چڪ پائيندومانس...!“

”نه...! اوڏانهن نه وڃ، مهمانن کي چڪ پاء...“

”نه ٻا...! هاڻ امان چمائون هنيون آهن پوءِ ته چپل سان ماريندين...“

”آئسڪريم وارو سڄو پيڪيٽ وٺي ڏيندومان...!“

آئسڪريم جو نالو ٻڌي، ڏينپوءِ اتي بيٺو ۽ چپن تي زبان ڦيرائي ٻاهر نڪري ويو، جهٽ پل مس

گذري جو ڏينپو رحم جوڳيءَ حالت ۾ منهنجي آڏو بيٺو هو، امان جو هٿ اڃا ڪن ۾ هيس، هن پيري

ٺاهوڪي مار ملي هيس. امان ڏاڍي ڪاوڙ ۾ هئي، مونکي چيائين:

”تو کان ننڍو پاءُ نه ٿو سنڀالجي... زال ڪيئن سنڀاليندي...؟“

”زالون زور آهن امان... مان شادي نه ڪندس...!“

”نه ڪر...! پر هن کي جهل مهمانن کي به چڪ ٿو پائي، ذري گهٽ نفيس صاحب جو ڪن ڪٽي وڌو

اٿائين...“

”پوءِ اڃان نه ٿا اٿن ڇا...؟“

”اڃا...!!! هاڻ سمجهه ۾ آيو ته ڏينپوءِ کي تو مڇرايو آهي، ويچاري مفت ۾ موچڙا کاڌا آهن. اصل ۾

سڄي شيطان گيري تنهنجي ئي آهي...“

ڏينپوءِ ڏانهن ڏنم:

منهن سڄايون بيٺو هو، پنهنجائپ مان چيو مانس:

”ڏينپو تو وڏي قرباني ڏني آهي پر... ان اڃان پنهنجو رنگ نه ڏيکاريو آهي، تون نفيس صاحب جي

ٻي ڪن تي به حملو ڪر، پوءِ جيئن چوندين تيئن ڪندس سياري لاءِ سوئٽر به وٺي ڏيندوسان...!“

”مهمانن سان ايئن ڪبو آهي...؟“ امان کي ڳالهه نه وڻي هئي.

”مونکي شادي ناهي ڪرڻي امان...! انهن کي چئو هليا وڃن...“

”خبر اٿئي نفيس صاحب ڪير آهي...؟“

”چوڪريءَ جو پيءُ هوندو...!“

”ها... پر اها چوڪريءَ خبر اٿئي ڪير آهي...؟“

”ڪير به هجي... ان سان منهنجو ڇا...؟“

”نفيس صاحب نفيسه جو والد آهي...!“
”نفيسه...!!!“ مون کان چرڪ نڪري ويو هو...
”ها... اها ئي توواري شاعره...!“ امان ايئن چئي هلي وئي هئي...
ڏينپوءِ ڏانهن ڏنم، هو نفيس صاحب جي ٻي ڪن تي حملي ڪرڻ لاءِ تيار بيٺو هو، ڪن کان پڪڙي
چمات وهائي ڪڍي هئي مانس:
”اڙي چنڊا...! تون نفيسه جي پيءُ، نفيس صاحب کي چڪ پاتو آهي، بزرگن جو به خيال نه
اٿئي...!“

ڏينپو ان ڳالهه لاءِ بلڪل تيار نه هو... بخیل ٿيندي انتهائي ڪاوڙ ۾ چيائين:
”مان هاڻ ڪنهن کي نه ڇڏيندس... سڀني کي چڪ پائيندس... سڀ ننڍو سمجهي ماري ٿا.“
ڏينپوءِ جا تارا خراب هئا، صورتحال سمجهندي جلدي ۾ ٻاهر نڪري دروازو بند ڪري ڇڏيو هيڻ،
ڏينپوءِ جون رڙيون هجن:

”مان ڪنهن کي نه ڇڏيندس، سڀني کي چڪ پائيندس...!“
ٻاهر اچي ڏاڍي ادب ۽ احترام سان مهمانن سان مليو هيس، ڏينپوءِ نياڳي ڪو نفيس صاحب کي
اهڙو ته اثر اٿتو چڪ پاتو هو جو هو اڃا تائين ڪن کي مهتي رهيو هو رسمي تعارف ۽ حال احوال کان پوءِ
نفيس صاحب چيو هو:

”تون ڏاڍو سلجھيل ڇوڪرو آهين اميد ته اسان جو مان رکندين...!“
مان چپ ٿي ويو هئس، نفيس صاحب وري چيو هو:
”تنهنجي خاموشيءَ کي ها سمجهون...؟“
”نه ڇاڇا...!“

”پليز پٽ انڪار نه ڪجانءِ... توڙي جو پاڻ غريب آهين، پر نفيسه کي پتن وانگي پاليو آهي، تون
جيئن چوندين تيئن ڪندا سين...!“
”اها ڳالهه ڪونهين ڇاڇا...!“
”پوءِ...؟“

”نفيسه نصيب واري کي ملندي ۽ مان بدنصيب آهيان...!“
”غربت تي طنز ناهي ڪبو پٽ...!“
”ٻيهر ايئن نه چئجو ڇاڇا... منهنجي جذبن جو امتحان نه وٺو، سچ ٿو چوان مان نفيسه لائق
ناهيان...! هو تمام سٺي ۽ گھڻي سٺي آهي توڙي جو مون نفيسه جي تصوير به ڪونهي ڏني، پر پوءِ به مان
سمجهان ٿو ته مان ان آڏو بيڪار شخص آهيان ان ڪري ان سان شادي ڪرڻ ته ٺهيو پر ان جو سوچي به
نه ٿوسگهان.“

”پر ڇو...؟“

”هن جو قدر قيمت منهنجي وت کان گهڻو وڌيڪ آهي... اوهان کيس اتي ئي پرڻايو جتي هو ڇاهي ٿي...“

”اهي تمام وڏا ماڻهو آهن...!“

”ڪيترا به وڏا هجن پر نفيسه جي هڪ غزل کان سندن قد وڌي نه ٿو سگهي...“

”ڳالهه اها به ڪونهي پٽ...!“

”ٻي ڳالهه به سمجهان ٿو... توهان انهن سان ڳالهايو... ٻيو سڀ ڪجهه مون تي ڇڏيو...“

”ايڏي وڏي مهرباني...!!؟“

”نفيسه جي هر هڪ ست مون تي ان مهرباني کان گهڻو وڌيڪ مهربان آهي...!“

”تون ڏاڍو ڀلو آهين...“

”نه ڇاڇا... مان ڪوڙو آهيان...“

نفيس صاحب وارا هليا ويا هئا.

نفيسه نئين ٽهين جي اهڙي پختي شاعره هئي جو ان تي سينيئر ٽهين به رشڪ ڪندي هئي. گيت هجي يا غزل، وائي هجي يا نظم... جيڪي لفظ سندس شاعري ۾ اچي ويا سي جڻ امر ٿي ويا. هن ڪڏهن به پنهنجي تصوير ڪنهن مڱزين ۾ نه ڇپرائي هئي نه ئي ڪو ساڻس ملي سگهيو هو، پر پوءِ به سڀني کي اندازو هيو ته جنهن شخصيت جي شاعري ايتري خوبصورت هجي ته يقينن پاڻ ان کان به وڌيڪ سٺي ۽ سلجڻي هوندي. ڪجهه عرصو اڳ شايد غلطي وچان ڪنهن رسالي ۾ ائڊريس ڇپجي وئي هيس ته سندس ڏس پتي تي خطن جو نه ڪتنڌڙ سلسلو شروع ٿي ويو هو مان به سندس مداحن مان هڪ هيس، دل ته ڏاڍو چيو ته کيس خط لکي وٺان پر ايتري همت نه هئي سوچيندو هيم هو ڇا جي ڇا سوچي، جيڪڏهن غلط سمجهي ويئي ته شايد منهنجي زندگي گهٽجي وڃي. پر الاڻي ڇو جذبن آڏو جهڪي پيو هيس خط لکي ورتو هيومانس ڏاڍي سٺي موت ڏيندي لکيو هئائين:

”خطن کان تنگ ٿي پئي آهيان، توهان جڏهن چاهيو فون ڪري وڃو خبر ناهي ماڻهن کي خطن ۾ عجيب قسم جا ڊائلاگ لکڻ ۾ ڇا ٿو ملي ائڊريس ڇپجڻ کان پوءِ ڏچي ۾ اچي وئي آهيان پڻو ٿو ٿئي ڪٿي ذهني ٽارچر ۾ لڪڻ به وساري نه ويهان...!“

الاڻي جي چو مان چاهيندي به فون نه ڪري سگهيو هيومانس... صرف هڪ ڀيرو الاڻي جي ڪيئن ڪجهه گهڙيون فون تي ڳالهايو هيم. هو ڪافي مايوس پئي لڳي کيس شڪايت هئي ته:

”ڇوڪريءَ هجڻ سبب کيس خواهه خواهه مختلف بهانن، خطن ۽ فون تي ذهني اذيت ڏني پئي وڃي...“

آخر ۾ ڏاڍي نرمي سان چيو هئائين:

”توهان لکندا رهجو“

ان کان پوءِ وري ساڻس ڪو رابطو نه ڪري سگهيو هيس ڪافي وقت کان پوءِ هڪ ڀيرو خط لکيو هيو مانس، جواب نه مليو هو، فون ڪئي هئي مانس چڙيل آواز آيو هو:

”نفيسه گهر ڪونهين پندرهن ڏينهن کان پوءِ ايندي...!“

محسوس ڪيو هيم ته ڳالهائڻ واري خود نفيسه هئي ڏاڍو ڏک ٿيو هو پر ڪاوڙ نه آئي هئي، ٻي ڏينهن تي منهنجي ٻي خط جو جواب به اچي ويو هو. ان ڪري اڄ تائين ساڻس ٻيهر ڳالهائي نه سگهيو آهيان ۽ نه ئي هن ڪا مهرباني ڪئي هئي، ايتري خبر پئي هئي ته فون ڪٿائي گهر مٿائي ڇڏيو هئائين، نئين رهائش جي ڪنهن کي خبر نه هئي. شايد انهي سبب هو ۽ وري لکڻ ڏانهن موٽي نه آئي هئي مان ڪيس شوق سان پڙهندو هئس هو ۽ مونکي ڏاڍي خوشنصيب محسوس ٿيندي هئي جو هن مداحن جي رابطي کان تنگ ٿي گهر مٿائي، فون ڪٿائي ڇڏيو هو. جڏهن تي مونڏي اڄ تائين ڪنهن خط نه لکيو هو، توڙي جو مان به پنهنجي ڀر ۾ لکندو هيس. پر لکڻي ايڏي پلي هوندي هئي جو اڄ تائين ڪو مداح ناهي نه سگهيو هئس، پوءِ ڀلا خط ڪير لکي! ان ئي سبب ڪڏهن ڪڏهن احساس ڪمٽريءَ جو شڪار ٿي ويندو هئس. پر ان ڏينهن کان وٺي احساس برتري ۾ هئس جڏهن کان غزل خط لکڻ لڳي هئي نفيسه کي وسارڻ لڳو هئس اهو ڏکيو ڪم غزل جي خطن کان پوءِ سولو ٿيندو ٿي ويو، هونئن مان نفيسه کي دل ئي دل ۾ پائيندو هئس خبر به هئي ته هن جي خوابن ۾ مان نه ٻيو ڪو شامل ٿي چڪو آهي پوءِ به دل اهو مڃڻ لاءِ تيار نه ٿيندي هئي پر مونکي ان جو به اندازو هو ته مان نفيسه جي نظر ۾ ڇا آهيان...!

پوءِ به ڪنهن خوشفهميءَ ۾ مبتلا هئس، جو غزل ملي هئي، نفيسه کي وساري ڇڏيو هيم. اڄ اوچتو اها ياد اچي وئي هئي ۽ مان ڏاڍو خوش هئس جو هن جي ڪنهن ڪم اچي رهيو هئس نفيسه جي شاديءَ جون ڳالهيون هلي رهيون هيون، جو اوچتو غزل اچي نڪتي هئي بي ترتيب ڌڙڪندڙ دل جڻ وري ترتيب سان ڌڙڪڻ شروع ڪيو هو. پر پهرين ملاقات جيان هو ۽ شوخ نه، پريشان هئي آئسڪريم جو پيڪيٽ ڏيندي چيو هئائين:

”تون ڪونه آئين... مان ئي هلي آيس...“

”مهرباني...“ چيو مانس: ”پر ڏاڍي دير ڪئي...“

”آئي ته آهيان...!“

”ها... واقعي تو ته هڪ ڀيرو ملڻ لاءِ چيو هو...“

”اڄ توسان ملڻ نه توکي ڏسڻ آئي آهيان... هڪ عدد فوٽو به ڏجانءِ...“

”رنگين ته سٺا ڪونهن...!“

”ڇو...؟“

”اڄ ڪلهه اهڙيون ڪئميرائون اچي ويون آهن، جو جهڙا ڇهرا تهڙا فوتو...!“

بليڪ اينڊ وائيت ڪئميرا جي ڳالهه ٿي ٻي هئي.
هن مرڪڙ جي ڪوشش ڪئي هئي پر مرڪي نه سگهي هئي چيو هئائين:
”بليڪ اينڊ وائيت ٿي ڏجانءِ پلا...!“
”هڪڙو نه... اهي ڪوڙ ڏيندوسانءِ...“
اوچتو ڏينيو اچي ويو، ميم صاحب کي ڏسندي بلت ڦرڻ لڳا هئس، صورتحال کي سمجڻ ۾ گهڻي
دير نه لڳائي هيم، ڏينيوءَ کي ٻانهن کان وٺي ٻاهر وٺي آيو هيس آئسڪريم ڏيندي چيو هيو مانس:
”هي وٺ ۽ ڪسڪ...!“
”نه...! مان ميم صاحب کي چار چڪ پائيندس...!“
”ڏاهو ٿي...!“
”نه... هن جي ڪري ڏاڍي مار ملي آهي، مان کيس چڪ پائيندس...!“
”وري تقرر هڻندوسانءِ...“
”پوءِ پلا چڪ پائڻ ڏيندين...!!!“؟“ معصوميت سان پڇيائين
سندس آواز ۽ انداز تي دل ٿي دل ۾ کلي پيو هيم:
”اڙي صفا ڪو ضدي ٿي پيو آهين...!“
”ڪجهه به سمجهه، پر تڙ هڻ هٿ ڪڍ مان ميم صاحب کي چڪ پائيندس...!“
تواڻي وٺي وئي هئي، ٺاهوڪي تڙ هڻڻ وارو هيو مانس جو غزل جو آواز ٻڌم: ”چڏينس...!“
”حڪم ملندي ٿي هٿ ڪڍيا هيم...!“
”ڏينيو مونکي چڪ پائيندين...!“؟“ غزل پڇيس.
ڏينيو چڻ گونگو ٿي ويو هو. وري چيائينس:
”اچ پاءِ نه...!“
ڏينيو وري به چپ رهيو.
غزل گوڏن پر جهڪي، ٻئي هٿ ڪلهن تي رکندي چيو هئس:
”ڏينيو پاءِ نه چڪ...!“
”ميه... ميم... صاحب... مون...“
”م... م... م... نه ڪر، تون چڪ پاءِ...!“ غزل ڪلهن تي زور ڏنس.
”مون ادا سان پوڳ ٿي ڪيا...!“ ڏينيوءَ چڻ وضاحت ڪئي هئي.
”وڏن سان پوڳ ٺاهن ڪبا تون چڪ پاءِ...!“
”تون ماريندينءِ...!!“
”اصل نه، تون چڪ پاءِ...!“

”نه... تون ڀاءُ...!“ ڏينپوءِ چيس

”مان ڀاڻ...؟“

”ها...!“

”ڇو...!!؟“

”اڄ تائين صرف امان پي ڏني آهي، تون چڪ ڀاءُ...!“

غزل جي اکين ۾ بي انتها پيار لهي آيو هو. ڏينپوءِ جي ٻنهي ڳلن تي وڏي مٺي ڏني هئائين، ڏينپوءِ کي ايترو خوش ڏٺو هيم جو ايترو ڪڏهن آئسڪريم وٺي ڏيڻ تي به خوش نه ٿيو هو ڄميءَ کان پوءِ ٻئي هٿ پنهنجي ڳٽن تي ڏئي امان ڏانهن ڊوڙ ڏنو ويو هو.

”ڏاڍو شرارتي آهي...!“ واپس ڪمري ۾ اچي ويهندي چيو هئائين:

”ننڍي هوندي تون به اهڙو هئين...؟“

”ها... پر اهڙي قسمت ڪٿي هئي...؟“ مان معنيٰ خيز مرڪ مرڪي پيو هيم، هوءُ به کلي پئي هئي.

”ٻڌو اٿم نفيسه شادي پئي ڪري...!“ ڪجهه گهڙين کان پوءِ ڳالهائين هئائين.

”تون نفيسه کي سڃاڻين...؟“

”ها... ويجهي سهيلي آهي...!“

”پهريان ڇو نه ٻڌايو هيئي...؟“

”نياپا ڏئين ها ڇا...؟“

”نه...! ان لاءِ دعائون ڏيان ٿا...!“

”تو کي به سڃاڻيندي آهي...؟“

”ٿورڙو...!“

”ڪيئن...؟“

”خط لکيو هيومانس...“

”فون تي ڳالهائيندو آهينس...؟“

”نه...!!“

”ڇو...؟“

”هو وڏي هستي آهي...“

”سچ ٿو چوين...!“

”نفيسه جي باري ۾ ڪڏهن به ڪوڙ نه ڳالهائيندس...!“

”پر مان سمجهان ٿي، تون منهنجي ساهيڙيءَ تي طنز ٿو ڪرين...!“

”ٻيهر ساڳيا لفظ نه چئجانءِ... مان هن جي پاڻ کان وڌيڪ عزت ڪندو آهيان.“

”هوءَ به توکي ياد ڪندي آهي...!“

”سچ...!!؟“

”ها...سچ...!“

”ان جو سبب...؟“

”تنهنجون لکڻيون وڻنديون اٿس...!“

”ڪيئن آهي هوءَ...؟“

”ايڏي سٺي ته ڪونهي...!!“

”پوءِ به توکان پلي هوندي...!!“

”ڇا مون کان وڌيڪ تون ان کي پسند ڪندو آهين...؟“

”هن جو ڦوٽو به نه ڏٺو اٿم چري، پوءِ به محسوس ٿيندو آهي، هوءَ جيڪڏهن سامهون آئي ته مان ڏينپوءِ

وانگي نه... پر حقيقي گونگو ٿي ويندس، جڏهن ته توسان ڪچهري ڪندي ايئن لڳندو آهي، ڇڻ دنيا

جو گهڻي ۾ گهڻو ڳالهائيندڙ شخص مان ئي هجان...!“

”ڪنهن کي ايترو ٿورو ئي چاهيو آهي، جو ماڻهو ان سان ڳالهائي به نه سگهي..!“

”توسان جو ڳالهائيندو آهيان...!“

”مون کي ڇڏ نفيسه جي ڳالهه ڪر...!“

”ان جي شادي ٿيڻ واري آهي...!“

”ڪنهن سان...؟“

”تو کي خبر ڪونهي...؟“

”نه...تون ٻڌاءِ...!“

”هوندو ڪو خوش نصيب...!“

”نفيسه جي شادي کان پوءِ تون جيءَ سگهندين...؟“

”تون جو آهين...!“

”مان ڪجهه به نه آهيان...!“

”پل نه هج پر... تنهنجي اچڻ کان پوءِ مان سڀ ڪجهه وساري ڇڏيو آهي هونئن به مان نفيسه جو

احترام ڪندو هئس، ان کان وڌيڪ ان جو احترام هاڻي به ڪندو آهيان، باقي مان ان جي لائق پاڻ کي

ڪڏهن به نه سمجهيو هو، نه ئي هاڻ ڪڏهن اها غلطي ڪندس...!“

”تنهنجي پنهنجي به حيثيت آهي...!“

”نفيسه آڏو ڪجهه به نه آهيان...!“

”هوءَ پاڻ توکي چاهي ٿي...!“

”پوءِ چئون نه...!“

”ڇا...؟“

”تون ٿورو سنو لڳندو آهين...!“

”نه...!“ ڪنڌ جهڪي ويو هئس ”تون گهڻو منو آهين پر...“

”پر ڇا...؟“

”تنهنجي دل ۾ نفيسه لاءِ ڪا به جڳهه ڪونهي...!“

”هن سان فون تي ڳالهائڻ ۾ ۽ ان جي ٻي خط ملڻ کان پوءِ محسوس ٿيو هو ته منهنجي اهميت ئي ڪهڙي آهي ۽ جن جي ڪا به اهميت نه هوندي آهي اهي چند تائين پهچي ناهن سگهندا صرف ڏسي سگهڻ جي سگهه باقي هوندي اٿن. مون وٽ به نفيسه لاءِ خلوص کان سواءِ ڪجهه به ناهي زندگي ۾ جيڪڏهن سندس ڪنهن ڪم اچي ويس ته اهو به مون لاءِ ڪنهن اعزاز کان گهٽ نه هوندو...!“

”پوءِ تون ان جي رشتي کان انڪار ڇو ڪيو...؟“

”توڪي وري ان جي خبر ڪيئن پئي...؟“

”هو ۽ مون کان ڪا ڳالهه ڪونهي رکندي...!“

”ڇا چيو هئائين توڪي...؟“

”ڪجهه به نه...!“

”ڪجهه به نه...!“

”بس هو ۽ سڌڪي پئي هئي...!“

”ڇو...؟“

”الائي جي ڇو، پر تون انڪار ڇو ڪيو هو...؟“

”توڪي ٻڌائي چڪو آهيان.“

”پر هو ۽ توڪي ڏاڍو چاهي ٿي...!“

”پوءِ چئون نه...!“

”ڇا...؟!“

”تون ٿورو سنو لڳندو آهين...!“

هو ۽ چپ ٿي وئي هئي،

چيومانس: ”ڳالهائ...“

”نفيسه ڏاڍو پڇتائي ٿي...!“

”ڇا ٿي...؟“

”تو سان اختيار ڪيل رويي تي...!“

”نه هن ايڏو خراب به نه ڪيو آهي...!“

”ڇا تون ڪيس معاف نه ڪندين...؟“

”هڪ شرط تي...!“

”ٻڌاءِ...؟“

”چئو نه...!“

”ڇا...؟“

”تون ٿورو سٺو لڳندو آهين...!“

”نه...! تون گهڻو منو آهين...!“

”تون ايئن ڪڏهن به نه چوندين...؟“

”چونديسان...!“

”ڪڏهن...؟“

”جڏهن تون نفيسه جي ڳالهه ٻڌندين...!“

”روز پڙهندو آهين...!“

”ٻڌڻ ۽ پڙهڻ ۾ گهڻو فرق آهي...!“

”مان ڪيس ٻڌي نه سگهندس...!“

”خبر آهي...!“

”پوءِ...!“

”مان ئي هن جي دل جي ڳالهه توکي ٻڌائينديس...!“

”ٻڌاءِ...!“

”نفيسه کي اجائي خطن ۽ ٽيليفونن تنگ ڪري ڇڏيو هو توڙي جو تو ان کي صرف ٻه خط لکيا هئا ۽ شايد هڪ ٻه ڀيرو فون ڪئي هئي پر تنهنجي نالي سان روز الائي جي ڪيترا خط ۽ ڪيئي ٽيليفونز اينديون هيون. تنهنجي نالي سان عجيب قسم جا ڊائلاگ ٻڌي هوءَ تنهنجي سلسلي ۾ غلط فهمي جو شڪار ٿي وئي هئي. شايد ان ڪري نفيسه جيڪا تنهنجي پهرين تمام گهڻي عزت ڪندي هئي پر پوءِ تنهنجو نالو ٻڌڻ شرط چڙهي پوندي هئي...!“

”مونکي منهنجي نالي سان خط ۽ فون ڪرڻ واري ڳالهه سمجهه ۾ ڪونه آئي.“

”نفيسه خود به پريشان آهي، هوءَ توکي ته سمجهي وئي آهي پر تنهنجي نالي استعمال ڪرڻ وارن

کي سمجهي ناهي سگهي ته هنن ايئن چو ڪيو...؟“

”تون ئي ٻڌاءِ...؟“ غزل جي خاموش ٿيندي ئي ڳالهائيو هيم:

”ساڙ سڙيا ماڻهو گهڻا آهن مٺا، هو ڄاڻيندا هئا ته تنهنجي پنهنجي به ادبي سڃاڻپ آهي، ڪٿي نفيسه تنهنجي ويجهو نه اچي وڃي...!“

ان ڪري انهن توهان جي وچ ۾ غلط فهميون پيدا ڪرڻ لاءِ اهورستو اختيار ڪيو کين پڪ هئي پيو نه ته گهٽ ۾ گهٽ ان سان نفيسه اوهان کي ويجهو نه ٿيندي...!“

”جيڪڏهن ڳالهه واقعي اها آهي ته پوءِ نفيسه جو ڪو ڏوهه ئي ڪونهي.“

”هوءَ به سمجهي وئي آهي ته قصور وار تون به نه آهين...!“

”پوءِ چئو نه...!“

”ڇا...؟“

”تون ٿورو سنولڳندو آهين...!“

”نه تون گهڻو مٺو آهين...!“

”مان مٺو نه آهيان منو ته اهو آهي...!“

”ڪير...؟“

”جنهن کي نفيسه ٿي چاهي...!“

”اهو ته تون آهين...!“

”مون توسان ڪڏهن مذاق ڪئي آهي غزل...!“

”مان به سچ ٿي چوان...!“

”مون توکي ٻڌائي ڇڏيو آهي ته مان هن آڏو ڪجهه به نه آهيان...!“

”اهو تنهنجو مسئلو آهي...!“

” باقي هن ته توڏي پنهنجا گهر وارا به موڪليا هئا کين اهو نه ٻڌايو هئائين ته تون ئي ان جي پسند آهين...!“

”اهو به سنو ٿيو غزل...! سچ مان نفيسه کي نفيسه نه رکي سگهان ها...!“

”نڪ آهي پر ڇا تون ان جي هڪ ڳالهه مڃيندين...؟“

”هڪ نه هزار چئو...!“

”تون هن جو لکيل پيو خط ڦاڙي ڦٽي ڪري ڇڏ...!“

”اصل نه...! اهو مون کي منهنجي حيثيت ياد ڏياريندو رهندو...!“

”اهو خط اجائي بڪواس کان سواءِ پيو ڪجهه به ناهي...!“

”ڇا تون ان جي مواد بابت ڄاڻين ٿي...؟“

”چيم نه مٺا... نفيسه مون کان ڪجهه به ناهي لڪائيندي...!“

”پوءِ تون منهنجي ويجهو ڇو آئينءِ...؟؟“

”تو کي خبر آهي ته مان ڪجهه به نه آهيان...!“

”نه تون ڏاڍو منو آهين...!“

”ايئن نه چئو نفيسه ماري ندي...!“

”مان به ماريانس...!“

”ايڏي حجت...!“

”باقي دل جي ويجهو ڇو آهي...؟“

”پوءِ مان توکان پري پچندس...!“

”خبر آهي...!“

”ڇا مطلب...؟!“

”تون سچ پچ پڇي ويندين...!“

”ڪيترو به پڇان ساهه تو وٽ اچي پڇيندس...!“

هوءَ لمحي لاءِ مونڏي ڏسي پوءِ ڇڻ پري پئي هئي، جهري پئي هئي، ڳوڙهن ۾ سفر ڪندي چيائين:
”مان ئي نفيسه آهيان مٺا...!“ ۽ پوءِ سندس سسڪيون ۽ سڌڪا وڃ ۽ گجگوڙ بڻجي منهنجي
ڪنن ۾ وڃڻ لڳا. پنهنجي وجود اندر هائيدروجن بم ڦاٽندي محسوس ٿيو هو مان ڇڻ ذرا ٿي ويو
هئس. پنهنجي وجود جا ذرا ميڙيندي الاءِ جي ڪيئن ڳالهايو هيم:
”نه...! تون غزل آهين...!! صرف منهنجي غزل...!“

”تون يقين ڪر مٺا مان ئي نفيسه آهيان توکي ڏاڍو پائيندي هئس، پر پوءِ خبر ناهي ڪيئن... ڪنهن
غلط فهمي ۾ اچي توکي خط ۾ ڇا ڇا لکي ويٺيس پر جڏهن خبر پئي ته تون صرف منو آهين، ته ان وقت
شايد مان گهڻو اڳتي نڪري وئي هيس... سمجهي ڇڏيو هيم تون نفيسه سان ڪڏهن به نه ملندي ان
ڪري غزل بڻجي تو وٽ آئي هيس... ۽ پنهنجي غلطي جو ازالو ڪرڻ ٿي گهريم پر ان ۾ ڪاميابي
ناهيان ماڻي سگهي... توکي وڃائڻ کان پوءِ حاصل ڪرڻ لاءِ پنهنجي وٽ آهر، وس ڪيم... پر مٺا ماڻهو
نصيب وارن کي ملندا آهن منهنجو نصيب ئي ٿڌل ڦٽل آهي... توکي چيو هيم نه پنهنجو به ڪو افسانو
آهي ۽ افسانن ۾ تو ڪنهن کي ناهي ملايو، ته پوءِ تون ۽ مان ڪيئن ملون ها...؟! شايد، ان ڪري هن
ڪهاڻيءَ جي پڄاڻي تي مون کي ڪا به حيرت ناهي ٿي پر ڏک جو حق پاڻ وٽ محفوظ رکڻ ٿي... ڏس
نه هي پنهنجو حقيقي افسانو به ٻين افسانن جيان هلندي ڪلندي ڪيئن نه اوچتو ڪنهن موڙ تي اچي ٽڙي
پڪڙي جدايون ڏئي ويو... فرق صرف ايترو آهي جو تو وارن لکيل افسانن جي اختتام تي پڙهندڙ سوچڻ
لڳندا آهن ته ايئن ڇو ٿيو ۽ ڪيئن ٿيو؟ جڏهن ته پنهنجي هن افساني تي تجسس جو شڪار تون ۽ مان
ٿيا آهيون...! شايد هن افساني جو جادو تنهنجي ۽ منهنجي زندگي تي آخر تائين اثر انداز ٿيندو رهي
۽ شايد تون ۽ مان پئي پوڳيندا رهون، ان ڪري جو افسوس مان غزل نه نفيسه آهيان...!!!“

ڏنم هوءَ وري سڌڪڻ لڳي هئي، چيو هيومانس:
”روءِ نه غزل...!“
”مان نفيسه آهيان، مونڪي نفيسه چئو...!“ سڌڪا تيز ٿي ويا هيس...
”اصل نه...! تون صرف منهنجي غزل آهين...!“
”صرف هڪ ڀيرو چئو، صرف هڪ ڀيرو...!“ تشو سان ڳوڙها اگھڻ لڳي هئي چيو هيومانس:
”ڇا...؟“
”نفيسه...!“
”نه چوندس...!!“
”توڪي چوڻو پوندو...!“
”وڙهه نه... چوانءِ تو...!“
”تون نفيسه آهين صرف نفيسه...!“
”مهرباني مٺا، سچ دل کي ڏاڍو سکون مليو آهي...!“
”پوءِ چئو نه...؟“
”ڇا...؟“
”تون ٿورو سٺو لڳندو آهين...!“
”نه تون گھڻو مٺو ۽ ٿورو روئڻو آهين...!“
”مان کلندي پنهنجا لڙي آيل لڙڪا اگھي ڇڏيا هئا ۽ چيو هيومانس:
”هاڻ ته چئو نه...!“
”ڇا...؟“
”تون ٿورو سٺو لڳندو آهين...!“
”چيم نه تون گھڻو مٺو آهين...!!“
”هوءِ اتي بيٺي هئي، مان کيس تڪڻ لڳو هيس چيو هئائين:
”معاف ڪجانءِ مان نفيسه به توڪي ڏکايو ته غزل به...! پنهن تهنجي اکين جو پاڻي اکين ۾ رهڻ نه
ڏنو...!“
”مونڪي ڪهڙي خبر غزل...!“ چيو هيومانس:
”ته منهنجون لکڻيون منهنجي ذاتي زندگي کي به پاڻ جيان نه سمجهڻ واري پڄاڻي ڏينديون، نه ته
يقينن مان ڪڏهن به نه لکان ها...!“
”هاڻ لکندو رهجانءِ...!“
”۽ تون...؟“

”مان به ڪوشش ڪنديس...!!“
”تون ويهه ته سهي...!“
”منهنجي شادي جون تياريون پيون هلن...!“
”مون غزل ڪي ڏاڍو چاهيو آهي...!“
”اها ان لائق نه آهي...!“
”ايئن نه چئو...“
”تون هميشه ياد رهندين مٺا...!“
”پوءِ چئو نه...!“
”ڇا...؟“
”تون ٿورو سٺو لڳندو آهين...!“
”نه... تون گهڻو مٺو آهين...!“
”آخر ۾ به ايئن نه چوندينءِ...!“
”ڇو چوان...؟ مان توکي پنهنجو نه ڪري سگهيس، تو غزل ڪي چاهيو... اها به تنهنجي نه ٿي
سگهي ته پوءِ ايئن ڇو چوان...؟“
”پوءِ چاهيس تون چئو نه...!!“
هن ڪوبه جواب نه ڏنو وڃڻ لڳي هئي مان ڄڻ رڙيون ڪرڻ لڳو هئس.
”چئو نه... چئو نه... آخر ۾ ته چوندي وڃ... صرف هڪ ڀيرو غزل...!!“
هوءَ ويندي ويندي دروازي وٽ پهچي وئي هئي، وري چيو مانس :
”صرف هڪ ڀيرو چئو...!!“
اتي ئي بيٺي بيٺي منهن مون ڏانهن ڪري چيائين:
”ڇا...؟“
”تون ٿورو سٺو لڳندو آهين...!“
”نه...!“ هوءَ مرڪڻ لڳي هئي.
”تون گهڻو مٺو آهين...!“
پر آخري جملو ادا ڪندي، ڪنهن ٻار جيان سڌ ڪندي تيز تيز وڪون ڪندي هلي ويئي هئي.
”رو نه...! ميم صاحبه ڪي روڪ... سٺو تون نه... سٺي ميم صاحبه آهي ادا...! مان کيس چڪ
پائيندس...!!!“
ڏنم ڏينپو دروازي جي اوٽ ورتيون بيٺو سڌ ڪي رهيو هو، پنهنجا لڙڪا اگهڻ وري به وسري ويا هئا
وڌي وڃي ڏينپوءِ جي اکين مان سندس جيان معصوم لڙي آيل لڙڪن تي پنهنجا چپ رکي ڇڏيا هيم.

غزل جي وچ کان پوءِ ڪجهه به ناهيان لکي سگهيو ڪافي پيرا ڪوشش به ڪئي اتم پر هن ستن
کان اڳتي نه وڌي سگهيو آهيان.
”توڪي شڪايت هئي نه مان ڪردارن کي ناهيان ملائيندو، کين تڙپائي تڙپائي جدايون ڏئي ماري
چڏيندو آهيان، پر اڄ مان پاڻ مري رهيو آهيان، افسانه لکڻ به چڏي ڏنا اتم...!!“
”تون موٽي آ غزل...!“

تون منهنجي ساه ۾ آهين...!!!

سڄڻ پيروز گار هوندي به 'صاحب' سڏائيندو هو.

ان نالي سان ايترو مشهور ٿي ويو هو جو سندس اصل نالو ماڻهن کان وسرڻ لڳو هو پر ڪالهه شادي ٿيڻ جي ڇهين ستين مهيني کان پوءِ شيزان هوٽل تي چانهه پيئندي عجيب انڪشاف ڪيو هئائين.

"يار...!" چيائين: "اڳتي مون کي 'صاحب' نه صابو سڏيندو ڪر...!"

ڏاڍو تعجب ٿيو هو، پڇيومانس:

"چوپيلا صاحب...! صاحب سٺي نه لڳي ڇا...!؟"

"نه اها سُريلي آهي...!" ورائيائين.

"پر مون کي هاڻي خبر پئي آهي ته مان صاحب نه سئو فيصد صابو آهيان...!"

مان ڪلي پيو هئس بلڪه تهڪ ڏيڻ لڳو هئس چڙندي چيو هئائين:

"ڏند نه ٽيڙ مان سنجيده آهيان...! اڄ کان وٺي پنهنجي نالي بدلائڻ واري تحريڪ شروع.... گهٽ ۾ گهٽ تون ان ۾ رخنو نه وجهه...!"

"مون کي ڪو اعتراض ڪونهي...!" چيومانس: "پر سبب ته ٻڌاء...! صاحب مان صابو ڪيئن ٿي وئين...؟"

"پيروز گاري ماري وڌو آهي يار...!"

"پيروز گار ته پهرين به هئين...!"

"ان مهل اڪيلو هيم...!" ورائيائين: "هاڻ ٻه ٿي ويا آهيون... ممڪن آهي ڪجهه وقت کان پوءِ ٿي به ٿي وڃون پر شايد اسڪور اتي به نه رکجي ۽ وڌندو رهي، ان ڪري صاحب مان صابو ته ٿيڻو آهي سو چو نه بسم الله هاڻ ئي ڪجي...!"

"امير گهراڻي جو آهين...!" چيم: "پوءِ به دانهون ٿو ڪرين...!"

"ڳالهه امير غريب جي ڪونهي...!" چيائين: "پر غيرت به ڪنهن شيءِ جو نالو آهي...! پهريان بابي تي اڪيلو بار هيم، پرواهه نه هئي هاڻ وري عشق جي شادي ڪري بابا جي خرچن ۾ اضافو ڪري ڇڏيو اٿم...! في الحال ته مائي سڳوري فرمائشون ڪونه ٿي ڪري پر شاديءَ کان اڳ جذبات ۾ اچي جيڪي هُن سان واعدو ڪيا هيم، سي بغير چوڻ جي پورا ڪرڻا ٿا پون...! جنهن جي ڪري بابا منهنجي کيسي جي بجيٽ صفا گهٽائي ڇڏي آهي...! ان ڪري غيرت جو سوال آهي ته مان، صاحب نه، صابو سڏجان...!"

منهنجي مرڪ وڌيڪ گهري ٿي وئي هئي هن جي ڳالهين مان ايترو ته مزو ٿي آيو جو چانهه پيئڻ ٿي وسري وئي هئي... ڪجهه گهڙين جي خاموشيءَ کان پوءِ چانهه جي سرڪ ڀري انتهائي مخلصاڻي انداز ۾ صلاح ڏنائين:

”في الحال تون شادي نه ڪجانءِ...!“

”ڪيان ته...؟“ چانهه جو ڪوپ چپن آڏو آڻيندي چيم.

”لو مئريج نه ڪجانءِ...!“

”ڪيان ته...؟“

”طاهر مان طارو ٿي سڏين...!“

چانهه جو ڍڪ نه ڀري سگهيو هيم، ڪوپ واپس ٿيل تي رکي کلي پيس.

”هاڻ ته شادي ضرور ڪندس...!“

”چو...؟“

”مفت ۾ ’تارو‘ ٿي پوندس ڪو درياءُ سمنڊ ٻوڙي لوڙهي نه سگهندو...!“

”درياءُ بادشاهه اهو ڪم ڪري نه ڪري...! پر مائي توکي ٻوڙي ٿي ٻوڙي...!“

”سبب...؟“

”بيروزگار...! گهر وارن تي بار...!“

”مجيم ته بيروزگار آهيان...! توکان ڇهه ڀيرا وڌيڪ سڄو آهيان پر ڪنگلو نه آهيان... توکان

وڌيڪ پيسا منهنجي ڪيسي ۾ آهن...!“

”صفا واحيات آهين...؟“ وراڻيائين: ”شادي شده کي چئليج ٿو ڪرين...! شرم ڪر ڪيسا خالي

ڏسي مڳي نه ڪبي آهي، اڄ بابا ويهه رپيا ڏنا هئا نه چاهڻ باوجود پندرهن روپيا پنهنجي محبت تي قربان

ڪرڻا پيا...! باقي پنج روپيا پنهنجي چانهه لاءِ بچائي رکيا اٿم...! پر مان سمجهان ٿو ته شاديءَ کان پوءِ

تون هڪ چانهه جا پيسا به بچائي نه سگهندين...! ۽ مون کي پنهنجي حصي جي چانهه مان توکي اڌ ڏيڻو

پوندو...! مان اها قرباني ضرور ڏيندس، تون فڪر نه ڪر طاهر...!“

”واقعي...!“ ڪلندي چيو مانس: ”اها وڏي قرباني آهي صابو...!“

”صابو...!“ همراھ کان خوشيءَ مان رڙ نڪري وئي:

”لڳي ٿو ته منهنجي نالي بدلائڻ واري تحريڪ رنگ لائيندي نظر پئي اچي...! ان خوشيءَ ۾

اڄوڪو بل مان ادا ڪندس...!“

”پر توو ته ڪل پنج روپيا آهن...!“

”بيشڪ مون وٽ پنهنجا صرف پنج روپيا آهن...!“ چيائين: ”پر گهر واريءَ کي پندرهن روپيا ڏيڻ

کان پوءِ ڪنهن ڏکئي وقت ۾ ڪم اچڻ لاءِ پنج روپيا پرس مان ڪڍي ورتا هيامانس...!“

”ڇڱو ڇڏ انهن ڳالهين کي...!“ ڳالهه جو رُخ بدلائيندي چيم:
”تنهنجو ريشمان بابت ڇا خيال آهي...!“
”شاديءَ کان اڳ هر چوڪريءَ بابت سٺا خيال ۽ نيڪ جذبا هئا...!“ ورائيائين: ”هاڻ ڪجهه نه ٿو
چئي سگهان منهنجا پيءُ...!“
”مذاق ڇڏ...!“ چيم: ”مان سنجيده آهيان...!“
”هوءَ سٺي چوڪري آهي...!“
”مان خراب آهيان...؟“
”نه تون به خراب نه آهين...!“ ورائيائين:
”پر هوءَ توکان گهڻي سٺي آهي...!“
”اهو تنهنجو خيال آهي...!“ چيم.
”باقي هن جي نظر ۾ مان هيرو آهيان...!“
”غلط فهميءَ جو شڪار نه ٿي...! اهو اندين فلمن جو منهن ڪارو آهي...!“ اندر سڙي ويو هو، سندس
ان جملي تي اهڙي ڪاوڙ آئي جو سوچيم: ’مڪ هڻي ميجالو ڪڍي وجهانس...!‘ پر ايئن نه ٿي ڪري
سگهيس. هٿ ۾ سيخون نه آڱريون هيون.
”هوءَ فلمون ڏسندي ڪونهي معتبر...!“ برداشت کان ڪم وٺندي چيم.
”پوءِ سوچڻ جهڙي ڳالهه آهي...!“
”اسان هڪ پئي کي چاهيون ٿا...!“
”مان ڄاڻان ٿو...!“
”پوءِ به ڪجهه نه ٿو ڄاڻي...!“
”توهان شادي ڪرڻ ٿا چاهيو نه...؟“ پڇيائين.
”وڏي ڄاڻ اٿئي...!“ (مان خوش ٿي ويوهڻس)
”صاحب مان صابو... اجايو ٿورڙي ٿيو آهيان...! علم ته اڳ ئي هو، هاڻ عملي تجربن ۾ اضافو ٿيندو
پيو وڃي...!“
”پوءِ تون ان سلسلي ۾ منهنجي ڪهڙي مدد ڪري سگهين ٿو...؟“
”پهرين ڳالهه ته ريشمان توهان شادي ڪرڻ جي غلطي نه ٿي ڪري سگهي...!“
”پي ڳالهه...؟“ منهنجو بلڊ پريشر هاءِ ٿيڻ لڳو هو...!
”جيڪڏهن هوءَ اهڙي غلطي ڪري به ته تون ايئن نه ڪجانءِ...!“
”ڇو...؟“ بيزاريءَ مان پڇيومانس:

”ڏس...!“ سنجيده ٿي ويو هو: ”محبت ڪرڻ ۽ محبت ماڻڻ ٻه الڳ الڳ شيون آهن... اهو ضروري ڪونهي ته محبت ڪجي ته ماڻجي به... تون بيروزگار آهين... محبت جهڙي مقدس رشتي کي سنڀالڻ جي سگهه هن وقت توڻ ڪونهي... ان ڪري پهريان نوڪريءَ ڏانهن توجهه ڏي...!“

”نوڪريءَ ملڻ جو آسرو ڪونهي...!“

”ان ڪري ئي ته چوان تون جلد بازي نه ڪر...!“

”تون جو ريس ڏياري آهي...!“

”توڻ ۽ مون ۾ فرق آهي ظاهر...!“ چيائين: ”منهنجو پيءُ بينڪ مئنيجر آهي، نوڪري نه ملي ته به بابا جي بدولت بينڪ مان بغير وياج جي قرض کڻي ڪو ڪاروبار ڪري سگهندس...! پر پوءِ به مان هن وقت صاحب مان ’صابو‘ بڻجي ويو آهيان...! تون اڃان منهنجي ڪهڙي بگڙيل حالت ڏسڻ چاهين ٿو...!“

مان خاموش ٿي ويوهئس، ڪجهه ڪچي نه سگهيو هيم. ڪلهي تي هٿ رکندي چيائين:

”مان توکي احساس ڪمٽري ۾ مبتلا ڪرڻ نه ٿو چاهيان پر ڇا شاديءَ کان پوءِ ريشمان جي هڪ ننڍڙي خواهش کي به پورو نه ڪري سگهڻ کان پوءِ جي سگهندين...!؟ شايد ڪڏهن به نه...! ان ڪري محبت جي ماناري سان في الحال شاديءَ واري چيٽ چاڙ نه ڪر، نه ته...!!!“

مان وري به خاموش رهيو هئس، چاهڻ باوجود ڪجهه ڪچي نه سگهيو هيم.

”دير ٿي وئي آهي هلڻ گهرجي...!“ هو اٿي بيٺو هو.

”صابو...!“ اٿندي چيم: ”تو وارين ڳالهين ماري وڌو آهي...!“

”اڄ مرندين...!“ اڳتي وڌندي چيائين: ”سڀاڻي جيئندي...!“

ڪائونٽر تي بل ادا ڪرڻ کان پوءِ اسان ٻئي ٻاهر نڪري ويا هئاسين، گهر پهچندي محبت ماڻڻ ۽ شادي ڪرڻ تي سنجيدگي سان سوچڻ لڳو هئس، صابو جون ڳالهين ڪافي نه ته به، گهڻي حد تائين درست ٿي لڳيون...! توڙي جو دل نه ٿي مڃيو پر دماغ فيصلو ڏئي ڇڏيو هو ته محبت ماڻڻ ۽ ڪرڻ ٻه الڳ الڳ شيون آهن، پنهنجي وس ۾ هن وقت صرف محبت ڪرڻ آهي، ان کي ماڻي سگهڻ جي سگهه پنهنجي وس ۾ ڪونهي...! ٻي ڏينهن خبر نه آهي ڇو... ريشمان ڏانهن چڪجي ويو هئس.

”ڇو آيو آهين...؟“ پڇيائين.

”چانهه پيئڻ...!“

”چانهه توکي ريسٽورينٽ ۾ ملندي، هتي نه...!“

”مان تنهنجي هٿن جي چانهه پيئندس...!“

”چانهه ڪنهن جي هٿن جي ناهي هوندي جناب...!“ چيائين:

”اها ته ڪير ۽ ڪنڊ پتي مان نهندي آهي...!“

”چانهه نه پيار ته نه پيار...!“ چيم: ”هروڀرو ايڏو رعب ته نه ڪر...!“

”رعب چونه ڪيان...؟“ ورائيائين:

”آخر ايم. اي فرست ڪلاس ۾ جو پاس ڪئي اٿم...!“

”سچ...؟!“

”مون ڪڏهن ڪوڙ ڳالهايو آهي توهان...؟“

”پوءِ به چانهه نه پياريندين ڪنجوس...؟“

”مون هيڏو سارو ڪارنامو سرانجام ڏنو آهي، تون ڪوبه گفت نه ڪرائيندين...؟!“

اوچتو گفت جو ذڪر ايندي ٻڌي ويو هيم، چيومانس:

”نڪ آهي تون چانهه تيار ڪر مان گفت وٺي اجهو آيس...!“

”موتندي ته سهي نه...؟“ مرڪندي چيائين.

مان به ڪلي پيو هيم. بازار مان سندس لاءِ گهڙي خريد ڪندي اوچتو خيال آيو:

’مار...! ريشمان ته ٿي پيرا انتر ۾ فيل ٿي هئي...! سو بي. اي ڪي باءِ پاس ڪري ايم. اي ڪيئن ڪري ورتائين...؟‘

يقينن هن مون کي بيوقوف بڻايو هو ڏاڍي ڪاوڙ آئي هئي، پنهنجي اڀوجهاڻ تي... ڪا قيمتي گهڙي خريد بچاءِ پنجنوبهن روپين واري گهڙي خريد ڪري سندس خدمت ۾ حاضر ٿيو هئس.

”منهنجي هيڏي ساري محنت جي بدلي ۾ تو هيءُ گهڙي آڻي ڏني آهي ڪنجوس مڪي چوس...!“

”تحفي جي ڪا به قيمت ڪونهي ٿيندي...!“ سندس سامهون ويهندي چيم: ”پر جيڪو انتر، نه ڪري سگهي ان لاءِ اهو گفت به مهانگو آ...!“

تهڪ نڪري ويو هيس، چيائين:

”هاڻ ڳالهه سمجهه ۾ آئي اٿئي... ته مان انتر بار بار فيل آهيان...!“

”ايڏو بيوقوف به نه سمجهه...!“ چيومانس: ”مون تنهنجي دل رکڻ پئي چاهي...!“

”واه جو دل رکي اٿئي...؟“ گهڙي مون آڏو رڪندي چيائين: ”هي هاڻي ئي خراب ٿي پئي آهي، ٺاهي وٺينس ته مان چانهه ڪٿي ٿي اچان...!“

مان گهڙي ڏسڻ بچاءِ ريشمان بابت سوچڻ لڳس، اڄ هو ڏاڍي سٺي ٿي لڳي ايڏي سٺي جو واقعي ايترو سٺو مان به نه هئس...!

چانهه جو هڪ ڪوپ مون آڏو رکي ٻي مان پاڻ سُرڪيون ڀرڻ لڳي هئي، مان چانهه پيئڻ بچاءِ کيس تڪڙ لڳس...!

”مون کي ڇا ٿو ڏسين...؟ چانهه پيءُ نه...!“

”ڪيئن پيئان...؟!“

”جيئن مان پئي پيئان...!“

”مان ڦڪي چانهه ناهيان پيئندو...!“
”تو ڪي ڪنهن چيو چانهه ڦڪي آهي...؟“
”چانهه ئي چيو...!“
”مذاق ڇڏ چانهه نري رهي آهي...!“
”نرڻ ڏئيس...! مان ڦڪي چانهه نه پيئندس...!“
”تون سمجهين ڇو نه ٿو...!؟“ ڪجهه نه سمجهندي چيائين: ”تو چانهه ڦڪي نه مٺي آهي...!“
پنهنجي هٿن سان ان ۾ ڪنڊ وڌي اٿم...!“
”پوءِ به ڦڪي آهي...! سرڪ ڀري مٺي ڪري ڏي...!“
ڪومائجي وئي هئي شايد شرمائجي وئي هئي.
مون ڏانهن ڏانهن ڪوپ وڌائي ڇڏيو هو، هوءَ ڪوپ وٺڻ بجاءِ ان کي تڪڙ لڳي چيو مانس:
”تون يقين ڪر مان ڦڪي چانهه ڪڏهن به نه پيئندس...!“
هن ڏڪندڙ هٿ سان ڪوپ ورتو هو، سرڪ ڀري، پڇيو هئائين:
”ڪڏهن کان ايترو چيڳرو ٿيو آهين...!؟“
”مون جهڙي چيڳرائپ ڀاڳ وندن کي نصيب ٿيندي آهي ريشمان...!“
”ڳالهائڻ جو انداز ۽ ادا اداڪارن واري اٿئي...! توکي ته اداڪار ٿيڻ کپندو هو...!“
”بيشڪ اداڪار ئي ٿيڻو هو...!“ ورائيم: ”پر پاڻ نه ٿيس...!“
”ڇو...؟“
”تون فلمون جو ناهين ڏسندي...!“
”ڇڱو ڇڱو...! وڌيڪ ڊائلاگ هڻڻ جي ضرورت ڪونهي...!“ چيائين: ”تو پاڻ بابت ڇا سوچيو آهي...؟“
”سوچڻ وارا ڪجهه ناهن ڪري سگهندا...!“
”مان توڏانهن واجهائين ٿي ظاهر...!“
”مان توکي چاهيان ٿو ريشمان...!“
ساڳئي انداز ۾ ريشمان جي نقل ڪئي هيم، کلي پئي هئي.
”ڪڏهن ايندين...!؟“ ڪجهه گهڙين جي خاموشيءَ کان پوءِ چيو هئائين. سر سمجهي ويو هئم،
چيو مانس:
”ان بابت نه سوچ ريشمان...!“
”ڇو...؟“
”مان توکان بغير اڏورو رهندس...! پر اها اڏورائپ ظاهر مان ظاهر ٿيڻ کان پيلي آهي...!“

”ڇا مطلب...؟“

اڪيون اڳتي نڪري آيون هيٺس، صابو واري ڳالهه ٻڌائي مانس، ٽهڪ نڪري ويو هيٺس، ڪافي دير تائين ڪلندي رهي. پوءِ نارمل ٿي پڇيائين:

”ڇا توکي مون تي اعتماد ڪونهي...؟“

”توتي آهي پاڻ تي ڪونهي... ڇو ته مان پاڻ بي رنگ آهيان ته ٻي جي زندگي ۾ وري ڪهڙا رنگ ڀريندس...! مان تنهنجي خوابن کي پنهنجي هٿن سان ڇيپائي محبت جهڙي مقدس رشتي جي توهين ڪڏهن به نه ڪندس...! ڇو ته محبت مقدس هوندي آهي ۽ ان کي سنڀالي سگهڻ جي سگهه هن وقت مون ۾ ڪونهي...!“

”اهو تنهنجو آخري فيصلو آهي...؟“

”اهو فيصلو نه...!“ چيم: ”منهنجي خواهش ۽ تمنا آهي ته تون جتي به هجين جرڪندي رهين، مرڪندي رهين، ڪڏهن به مايوسيءَ ۾ مبتلا نه ٿين...!“

”توهان مرد ڪيڏا نه خود غرض هوندا آهيو...!“ ورائيائين:

”توهان وٽ ٻين جي جذبن جو ڪو به قدر ڪونهي...! جيڪو پاڻ کي سمجهه ۾ ايندو اٿو اهو ئي ڪندا آهيو...!“

”مون کي تنهنجي جذبن جو چڱي طرح احساس آهي ريشمان...! پر پاڻ کي هن وقت حالتن جون هٿڪڙيون لڳل آهن...!“

هوءَ ڪجهه ڪچي نه سگهي هئي، شايد منجهي پئي هئي، چمري تي انڊلني رنگ اڀرڻ ۽ لهڻ لاڳ هيس، سندس هٿ پڪڙي چيوهيم:

”ريشمان...! توکي حاصل ڪيم ته به محبت سمجهي حاصل ڪندس...! ۽ جي دنيا جي دڙ ۾ وڃائي ڇڏيم ته به فقط محبت سمجهي وڃائي ڇڏيندس...! بيوفا ڪڏهن به نه سمجهجانءِ ۽ نه ڇڄجانءِ...!“

”ايئن نه چئو...!“ پنهنجو هٿ ڇڏائيندي چيو هئائين:

”مون کي تون هتان وٺي هل...! زندگي جي آخري ساهه تائين تنهنجو ساٿ ڏينديس... اهو منهنجو واعدو رهيو...!“

”گهران نڪرڻ کي محبت نه سمجهه ريشمان...!“ ورائيم:

”سڀ گهر وارا توسان بي انتها محبت ڪن ٿا پوءِ ايئن گهران نڪري سڀني جون محبتون ٽوڙي مروڙي فقط هڪڙي محبت ماڻڻ جي غلطي ڪڏهن به نه ڪجانءِ... منهنجي نصيب ۾ جيڪڏهن تون آهين ته سڀني جون محبتون سلامت رهنديون... باقي جيڪڏهن تون منهنجي نصيب ۾ ناهين ته پوءِ مان قسمت جي ان ڪهاڻيءَ کي موڙي نه ٿو سگهان...! ڇو ته هي ڪا فلم ڪونهي، نه ئي مان اهو فلمي هيرو

آهيان، جيڪو گولين ۽ بمن مان بچي محبوبه ماڻيندو آهي...! ڪجهه به ٿي پوي مرنندو ڪونهي...! جڏهن ته مان پاڻ ئي روز مرنندو روز جيئندو آهيان...!

”تون آخر ايڏو مايوس ڇو ٿي ويو آهين...؟ حوصلو ڪر...!“ چيائين: ”خانه بدوشن کي ڏس کين پنهنجو مستقل ڪو گهر ئي ڪونهي...! پوءِ به بي گهر هجڻ کي زندگي سمجهي جيئن پيا...! ۽ تون صرف نوڪريءَ کي ئي زندگي سمجهي ويٺو آهين...؟“

شايد هوءَ سچ چئي وئي هئي، مان ڪنڌ جهڪائي ڇڏيو هو. پڇيائين:

”بي چانهه ٺاهي اچان...؟“

”نه...!“ مان اٿي بيٺو هئس.

”وڃين پيو...!“ هوءَ به اٿي بيٺي هئي.

”ها...!“

”وري ڪڏهن ايندين...؟“

”شايد ڪڏهن به نه...!“

”ناراض ٿي ويو آهين...!“

”نه بي انتها خوش آهيان...!“

”چتر ٿو ڪرين...!“

”تنهنجو قسم ان جو سوچي به نه ٿو سگهان...!“

”پوءِ ٻڌاءِ نه ڪڏهن ايندين...؟“

”تنهنجي لائق ٿيس ته ضرور ايندس، نه ته وساري ڇڏجانءِ...!“

”مون کي تنهنجو انتظار رهندو...! مان پاڻ کان توکي جدا ڪڏهن به نه ڪري سگهنديس...!“

”تون منهنجي ساه ۾ آهين...!“ مان هلڻ لڳو هئس.

”ظاهر...!“ روڪي ورتو هئائين، هٿ پڪڙي آهستي بلڪل آهستي چيائين:

”مون کي توسان محبت آهي...!“ سندس هٿ کي زور ڏيندي وراڻيو هيم: ”تون ۽ مان هڪ آهيون،

ان ڪري ساڳيو جملو نه ورجائيندس...!“

منهن تي معصوم مرڪ تري آئي هيس، ڪنڌ جهڪائي ڇڏيو هئائين. مان ٻاهر نڪري آيو هئس.

وقت گذري چڪو هو نوڪريءَ نه ملڻ سبب ’صابو‘ بئنڪ مان قرض کڻي هڪ عاليشان جنرل استور

کوليو هو. جنهن جونالور ڪيو هئائين، ’صابو ليڊيز اينڊ جنرل استور‘ مان ان ئي جنرل استور تي سيلز مين

ٿي ويو هيم، پر تنها ٿي ويو هئس، بلڪل اڪيلو ٿي ويو هئس...! پر هاڻ ان کي ئي زندگي سمجهي

قبوليو هيم. ڪاروبار جي ٽين سال صابو کي پيءُ جي ڪوٽا تي بئنڪ ۾ نوڪري ملي وئي هئي، جنهن جي

ڪري منهنجي به ترقي ٿي ۽ مان سيلز مين بجاءِ ’صابو ليڊيز ۽ جنرل استور‘ جو مئنيجر ٿي ويو هيم،

پنهنجي خالي ڪيل سيت کي ڀرڻ لاءِ عورت توڙي مرد مان ڪنهن به هڪ موزون اميدوار کي ڀرتي ڪرڻ واري اشتهار چيڙاڻڻ جي ٻي ڏينهن ريشمان منهنجي گهر آئي هئي، ڀروسو نه پئي آيو پر يقينن اها ريشمان ئي هئي...! پڇيائين:

”مون کي سيلز گرل لاءِ مناسب سمجهين ٿو...!؟“

مان واٽڙو ٽٽي ويو هئس. پاڻ سنڀاليندي چيو مانس:

”مذاق ڇڏ ريشمان...! ٻڌاءِ ڪيئن آئي آهين...!؟“

”مذاق نه پئي ڪريان...!“ چيائين:

”مان واقعي سيلز گرل ٿيڻ چاهيان ٿي...!“

”پر ڇو...؟“ پڇيم.

”پيت پالڻ لاءِ ڪو ته ذريعو ڳولڻو پوندو آهي نه...!؟“

”مون ته ٻڌو هيو تنهنجي ڪنهن شاهوڪار سان شادي ٿي وئي آهي...!“

”ها...! صحيح ٻڌو هئي پر هاڻ ان طلاق به ڏئي ڇڏي آهي...!“

”ڇا...!؟“ مون کان هلڪي رڙ نڪري وئي هئي.

”ها هاڻ طلاقيل آهيان ظاهر...!“

”پر ان ايئن ڇو ڪيو...!؟“

”ڪامورا ايئن ئي ڪندا آهن...!“ طنز به لهجي ۾ چيائين:

”مون مان دل ڀرجي وئي هيس ٻي ساڻ محبت جو ڊرامو رچائي شادي ڪري ڇڏيائين...!“

مان سندس لاءِ چانهه ٺاهي آيو هئس.

”ڇا تون مون کي سيلز گرل لائق سمجهين ٿو...؟“

چانهه جي سُڪ ڀري پڇيائين.

”مون کي هن وقت سيلز گرل کان وڌيڪ مئنيجر جي ضرورت آهي...!“ ورائيم: ”مان توکي پنهنجي

گهر ۽ دل جي مئنيجريائي ڪندس...!“

”ڇا توکي احساس آهي ته تون ڇا ٿو چوين...!؟ ۽ مان ڇا آهيان...؟“

”ها...!“ ورائيم: ”مون کي چڱي طرح احساس آهي ته تون منهنجي ساهه ۾ آهين، توکي سانڍڻ ٿو

چاهيان...!“

”تون غلطي ٿو ڪرين...!“

”نه، زندگي جي سڀ کان وڏي خوشي ٿو ماڻيان...!“

”زندگي جي سڀ کان وڏي خوشي سڀ ڪنهن کي نه ملندي آهي، توکي به نه ملندي...!“

”نه مان ايڏو به بدنصيب نه آهيان توکي پنهنجو ڪري اها خوشي حاصل ڪندس...!“

”نه ڪڏهن به نه...!“ ڪنڌ هيٺ ڪري چيائين: ”تون ۽ مان نه ٿا ملي سگهون...!“ خاموش ٿي وئي هئي، ٻه لڙڪ ڪري پيا هيس...! جن کي تشو سان اگهي چيو هئائين:

”اڄ مان توسان وڇڙڻ لاءِ ملي آهيان...!“

”ڪاش تون ايئن نه ڪرين ها...!!“

”مون کي ان جو احساس آهي ظاهر...!“ ورائيو هئائين: ”تو ڪڏهن چيو هو نه ’تون منهنجي ساه ۾

آهين‘ اڄ پاڻ کي تنهنجي ساه ۾ ڳولھڻ ٿي چاهيم، ڏسڻ ٿي چاهيم سوڏسي ورتم...!“

ڪجهه لمحن جي خاموشيءَ کان پوءِ وري ڳالهائڻ لڳي هئي:

”هي ڪامورا، شاهوڪار، سرمائيدار وڏا وحشي اٿئي...! هنن جي هڪٻئي جي عورتن ۾ به ٻُڪئي

بگهڙ واريون اڪيون هونديون آهن...! موقعو ملندي ئي انهن جو شڪار ڪري وٺندا آهن...! ماس پٽڻ

کان پوءِ ڪين ڪوڪلوي پراڻو رانديڪو سمجهي انهن کي ڦٽي ڪري ڇڏيندا آهن...! مان به ڪنهن

ڪاموري جي نظر ۾ هيس طلاق ملندي ئي هن شاديءَ جو پيغام محبت جي ليبل سان سينگاري موڪليو

آهي پر اصل ۾ هو مون سان نئين رانديڪي جيان ڪيڏندو پوءِ جڏهن دل ڀرجڻ لڳندس ته مون کي پراڻو

رانديڪو سمجهي ڦٽي ڪري ڇڏيندو...! مان به ڪيس ڪنهن رانديڪيءَ کان وڌيڪ اهميت ڪڏهن به

نه ڏينديسانس. پنهنجي ويجهڙائي ۾ شاديءَ تيڻ واري آهي ظاهر...!“

هوءَ ڳالهائيندي رهي:

”مان هاڻي گهڻو پري نڪري وئي آهيان...! ايترو پري جو چڻ ڪو اصلي رانديڪو بڻجي وئي

آهيان. ان ڪري رانديڪن ۾ ئي رهڻ ۽ انهن سان ئي ڪيڏڻ چاهيان ٿي...! توڻي چيو هو ظاهر ته

’جيڪڏهن توکي حاصل ڪيم ته به محبت سمجهي حاصل ڪندس جيڪڏهن وڃايم ته به محبت

سمجهي وڃائيندس‘ سواج مان به توکي محبت سمجهي وڃائي رهي آهيان...!

الا جي ڇو جيڪي محبت ڪندا آهن، سي ماڻي ناهن سگهندا...! ۽ جيڪي ماڻيندا سي محبت

ڪري ناهن سگهندا...!“

”ٻي چانهه ٺاهي اچان...!“

هن جي خاموش ٿيندي ئي ڳالهائيو هيم.

”نه...!“ هوءَ اتي پيني هئي.

”وڃين پئي...?“ مان به اتي بيٺو هئس.

”ها...!“

”وري ڪڏهن ايندين...؟“

”شايد ڪڏهن به نه...!“

”وساري ڇڏيندين...؟“

”نه...!“ ورائيائين:
”تون منهنجي ساهه ۾ آهين...!!!“
هوءَ وڃڻ لڳي هئي.
”ريشمان...!“ کيس روڪي ورتو هيڻ:
”مون کي توسان محبت آهي...!“ سندس هٿ پڪڙي آهستي چيو هيڻ.
”تون ۽ مان هڪ آهيون...!“ ورائيو هئائين ”ان ڪري ساڳيو جملو نه ورجائينديس...!“ سندس
چهر تي معصوم مرڪ تري آئي هئي مان به کلي پيو هيڻ.
هوءَ هميشه لاءِ منهنجي زندگي مان نڪري وئي هئي ۽ مان ڪامورن، شاهوڪارن، سرمائيدارن ۽
سيئين تي سوچيندو رهجي ويو هئس. جيڪي پنهنجي خوشحاليءَ بدولت اسان جي مقدس محبتن سان
رانديڪن جيان راند ڪري خوش ٿيندا آهن ۽ پاڻ ايترا ته بي وس ٿي پوندا آهيون جو اهو ئي جملو
پنهنجي دل کي دوکوڏيڻ لاءِ وس ۾ هوندو آهي ته:
’تون منهنجي ساهه ۾ آهين...!!!‘

مان توکي چانهه پياريندس

عشق جي معاملي ۾ مان هميشه سنجيده رهيو آهيان، بلڪ ان بلا سان پيچ پائڻ لاءِ وڏا وس ڪيا اٿم. پر اڄ تائين ڪا محبوبه ناهي ملي، مار پوي مهناز کي واعدا ڪري ڦري وئي... سو مان هن وقت نه چاهڻ باوجود عشق کان آجو آهيان... جنهن جو سڌو سنئون فائدو منهنجي گهر واريءَ کي پيو آهي ڇو ته محبوبه جي حصي وارو پيار به مجبورن هن کي ڏيڻو پيو... جنهن سبب اصل مٿي تي چڙهي وئي آهي... غلطي به هن جي رُسي به پاڻ... پر چائڻو وري مونکي پوي...! رڌ پچاءِ ڪم هن جو پر اڪثر ڪيان مان... ته به چوي سٺي سانجڻ نه ٿو ڪرين...! هاڻ ته اصل اهڙو ڦاٿو آهيان جو پنهنجي ساءِ روئڻ جي پيو ڪجهه به منهنجي وس ۾ نه آهي رهيو...! پر جڏهن گهر واريءَ تي نظر پوندي آهي ته واپون ڪلڻ واري انداز ۾ وڌي وينديون آهن... حالانڪه اندر ۾ ته پڇرندو آهيان... پر واپن کي ڪلڻ کان روڪڻ منهنجي وس ۾ ان ڏينهن کان وٺي نه رهيو آهي جڏهن پهريون ڀيرو رستم پهلو ان جهڙي پهلو اني ڪندي پنهنجي گهر واريءَ جي سامهون ٿيو هيس...! موت ۾ پري کان ئي ڏوئي اڇلائي هننئين هٿائين... ڌڪ ته گهڻو ڪونه هيس پر گرم ڏاڍي هئي...! اصل واپون ئي سڙي پيون هيون... پوءِ ڳالهه سمجهه ۾ آئي هئي ته منهنجي رستم پهلو ان واري للڪار انتهائي غلط هئي... پلا رستم پهلو ان ڪڏهن پنهنجي گهر واريءَ جي سامهون ٿيو هو ڇا...؟! 'نه ڪڏهن به نه...! نه ته ڏند ئي نه هجنس ها...! هاڻ اهو به سمجهيو هيم ته رستم پهلو ان سان گڏ سياڻو به هو... جو مون جيان اڀرائپ نه ڪيائين نه ته زال کان شڪست کائي ڪهڙيون وري جنگيون فتح ڪري ها...! بس ان ڏينهن کان گهر واريءَ کي ڏسندي ئي واپون از خود وڌي وينديون آهن. شايد وڌيڪ سڙڻ جي سمپ نه رهي اٿن...! فيصلو ته ڪري ڇڏيو هيم ته صرف هڪ محبوبه ملي ڪيس سڀ ڪجهه ارپي پنهنجي گهر واريءَ کان انتقام وٺندس...! پر منهنجي اها خواهش اڃا پوري ناهي ٿي...! نوجوان آهيان خوبصورت آهيان...! پُر ڪشش چهرو اٿم پر پوءِ به ناڪام رهيو آهيان...! مون کي حيرت ته ان ڳالهه تي ٿيندي آهي ته 'فياضو ٿيڏو' هڪ ئي وقت تيرهين عشق ڪندو آهي...! 'ناصر نياڳو' ته سترهين عشق لاءِ به سنجيده ٿي ويو آهي... بقول منهنجي دوستن جي ته:

”تون هر ڳالهه ۾ اسان کان وڌيڪ ڦٽ آهين... پر تو ۾ عشق ڪرڻ واريون خوبيون ڪونه آهن، اهي پيدا ڪر ففتي هڻڻ ۾ دير نه ڪندين...!“

”مونکي ففتي جي نه پر هن وقت هڪ رنس جي سخت ضرورت آهي...!“ چيو هيومان:

”اوهان مهرباني ڪري ڪجهه خوبيون مون کي به ٻڌايو...!“

”رستي ۾ هوشيار ٿي هلندو ڪر...!“

”هوشيار ته آهيان...! صرف انتر ڊي ٽاپ ۾ پاس ڪئي اٿم...!“

”مذاق ڇڏ...!“ فياضو ٿيڻي چيو
”ڪٿي به رستي ۾ ڪا به چوڪري هڪ پل لاءِ ڏسئي ته سمجهه ان چوڪريءَ جي دل ۾ تولا محبت آهي...!“
”رستي ۾ چوڪرين کي چادرين پاتل هونديون آهن...!“ چيم
”پوءِ مون کي ڪيئن خبر پوي ته ڪنهن نظر مون تي وڌي آهي...؟“
”جٽ...!“ ناصر رڙ ڪئي هئي
”اڙي عشق آڏو چادر ڇا چارديواري به رکاوٽ نه ٿي بڻجي سگهي...! منهنجو مثال وٺ، اٺ ڦٽ اونچي پٽ تان ٿپو ڏيندي دير ئي نه ڪئي هيم... ‘محبوبه جا مالڪ جو اچي ويا هئا...!‘ منڊو ٿيندي ٿيندي بچي ويو هيم، شايد هن جي دعائن جو اثر هو... پر تون ڪڏهن به عشق نه ڪري سگهندين...!“
ناصر نياڳي جو آخري جملو بلڪل نه وڻيو هو، ڇڙپ ڏيندي چيو هيومانس:
”تون وڃ ۾ نه ڳالهائ... مان فياضو ٿيڻي سان آهيان...!“
”ڏس يار...!“ فياضو ٿيڻي انتهائي ادب مان چيو:
”مون کي پيهر ٿيڻو نه چئجانءِ...! مان ڪو اصلي ٿيڻو ٿورئي آهيان، هڪ محبوبه کي شاپنگ ڪرائيندي پي محبوبه ڪامياب ڇاپو هنيو هو... جيستائين مان پنهنجي صفائي پيش ڪريان تيستائين هڪ وڏي ڪڙيءَ وارو سينڊل اک کان ٿورڙو هيٺ اچي لڳو هو...! شڪر آهي اک بچي وئي هئي... پر ان ڏينهن کان وٺي ٿورو ٿيڻو محسوس ٿيندو آهيان... پي ڪا ڳالهه ڪونهين، سمجهين ٿو نه...؟!“
”سمجهي ويم...!“ ورائيم
”پر چوڪري جي گهوري ڏسي ته ان کانپوءِ مان ڇا ڪريان...؟“
”ٿورو مرڪي پئو...!“
”پوءِ؟“
”هوءَ به مرڪي پوندي...!“
”ان کان پوءِ ڇا ڪرڻو پوندو...؟“
”اک هڻينس...!“
”اها وري ڪيئن هڻانس...؟“
”اک پڙهين جي پستول ۾ وجهي نڪاءِ ڪڍائينس...!“
ناصر صفا چڙي ويو هو.
”اٺ فياض پيءُ...! هل نه ته پاڻ به هن جيان پاڳل ٿي وينداسين...!“
هو ٻئي ڪاوڙ ۾ هليا ويا هئا، دل ئي دل ۾ پڪو پڪو ڪيو هيم ته انهن جي ڳالهين کي ضرور آزمائبو...! پر آزمائڻ واري نه ٿي ملي... سخت ذهني مونجهاري جو شڪار هئس... گهر واريءَ جون

فرمائشون وڌنديون ٿي ويون... مان ها ۾ ها ملائڻ وارو... ڪڏهن ڪڏهن مونکي تڪل ۽ بور ڏسي ڏاڍي پيار سان چوندي هئي:

”ڏس مان توکان گهر جو ڪم ڪار اجايو نه ٿي وٺان... تون نه نماز پڙهين نه روزا رکين... نه ئي توکان پيو ڪو خير جو ڪم ٿئي... تنهنجي ڪم ڪري ڏيڻ سان جيڪو تائيم مون کي ملندو آهي... مان الله سائين جي عبادت ڪندي آهيان... پنج وقت نماز به پابنديءَ سان پڙهندي آهيان... رمضان شريف جا روزا به ڪڏهن نه گسايائين...!“
”پر...!“ اعتراض ڪيو هيڻ...!

”گذريل رمضان جي سترهين تاريخ تي تاڪ مجهند جو تون منهنجي حصي جو سمبوسو ڳڙڪائي وئي هئين...!“

”تون چپ ڪر...!“ چڙب ڏني هئائين:
”ان ڏينهن بڪ تي روزو رکيو هيڻ توڙ ٿو پيو...!“
”ڇڱو...!“ نماڻائي سان چيم... تون ڳالهه ڪر...!“
”ها... مون چيو ٿي ته الله سائين جي عبادت ٿي ڪريان... اميد اٿم جنت ۾ وينديس... پر ايئن نه وينديس... توکي ساڻ ڪري پوءِ ئي بهشت ۾ داخل ٿينديس...!“
”تنهنجي خيال ۾ مان دوزخ ۾ هوندس...؟“
”الله نه ڪري...! پلا جنتيءَ هجڻ جي ڪنهن کي پڪ آ...!؟“
”پر تون ته ايئن پئي ڳالهائين جڻ جنت ۾ داخل ٿي چڪي آهين، صرف مرڻ جي دير اٿئي...!“
”خير گهر مٿا...! هي ڇا ٿو چوين؟ منهنجي اڃان عمر ئي ڇا آهي؟“
”ڇڱو پلا هڪ ڳالهه ته ٻڌاءِ...!؟“ ڳالهه جو رخ بدلائيندي چيم
”پڇ...!“

”پلا جنت ۾ چانهه ملندي...؟“ منهنجي ان بي ڍنگي سوال تي هوءَ مچرجي پئي هئي چيائين:
”جنت ۾ چانهه نه، چانهه جا وڻ هوندا...! جن ۾ چانهه جا ڪوپ پيا لڙڪندا...! تون پڙهندو ڏوگهيندو وڃانءِ...!“

جنهن کان پوءِ اڪثر مون سان ناراض رهندي هئي پر ڇاڻڪ منهنجي فرضن ۾ شامل هو. مڃائي ورتو هيومانس هاڻي ان سان بحث به ڪرڻ چڏي ڏنو اٿم.

”تون الله واري آهين...!“ ڪجهه ڏينهن پهريان چيو هيومانس:
”دعا ڪر هڪ ڪم ٿئي...!“

”پهرين ڪم ته ٻڌاءِ...!؟“ ڪرڙيون اڪيون ڪري چيو هئائين،
”منهنجو ته اصل ساهه ئي سڪي ويو. ويچارو ٿيندي چيو مانس:

”جان...! منهنجي نيٽ تي شڪ ٿي ڪرين...!“
”نه چريا...! تو ۾ ته منهنجو ساهه آهي...!“ شايد مون تي رحم اچي ويو هيس.
”منهنجون نيڪ تمنائون ۽ دعائون ته هميشه توهان کي گڏ هونديون آهن.“ ”انهن تو وارين گڏ رهڻ وارين تمنائن ۽ دعائن ته ماريو آهي...!“
”ڇا...؟“

اهڙي رڙ ڪيائين جو ڪرسيءَ تان ڪرندي ڪرندي بچيو هيس.
”نه... مون کي توتي فخر آهي...!“ پاڻ سنڀاليندي چيو هيومانس.
”پر توهڙيون گهر واريون الله ڪنهن کي نه ڏي...!“
”وات...!“ هن پيري انگريزي ۾ ڦوڪت ڪيو هئائين مون مولائي تي رعب ڄماڻ لاءِ ستن ڏينهن جي سخت محنت کان پوءِ ان لفظ تي عبور حاصل ڪيو هئائين.
”ها...! مان صحيح پيو چوان...!“ ورائيو هيم.
”مون ۾ ڀلا ڪهڙي خامي آهي...؟“ پڇيو هئائين.
”مون خامين جو ڪڏهن چيو...؟“ پڇيم.
”لڳي ٿو تنهنجو مٿو خراب ٿي ويو آهي...!“ چيائين
”جيڪو درست ٿيڻ ڪپي...!“

ان خطرناڪ ڌمڪي تي عمل ٿيڻ کان اڳ وضاحت ڪندي چيو هيومانس:
”تون هروڀرو منهنجي ڳالهائڻ جو ابتو اثر چو ٿي وئين...؟ جيڪڏهن سڀ عورتون تو جهڙيون ٿي وڃن ته پوءِ سڀ مرد جنت ۾ ويندا، رش ٿيڻ سبب پاڻ کي جڳهه به مشڪل سان ملندي...! يا وري ٻاهر پيا ڦيرائون ڪائينداسين...!“

تھڪ نڪري ويو هيس... سيني ۾ مُڪ هڻندي چيو هئائين:
”بس ڪر...!“ حڪم ملندي ئي گونگو ٿي ويو هيس پر ٻي ڏينهن تي گهر واريءَ جي شايد دعا جو ئي اثر هو جو رستي ۾ ٻه اڪيون گهورڻ لڳيون هيون. مان به گهوري ڏنومانس هن مرڪي ڏنومان به مرڪي پيو هئس، ان کان پوءِ مون کي ’اڪ‘ هڻي هئي سو هڪ نه ٻئي اڪيون هيون مانس، جيئن محبت جلدي ٿي وڃي...! منهنجي ان انداز تي هن جي مُرڪ اڃان وڌيڪ گهري ٿي وئي هئي. جنهن سبب همت وڌي، اڳتي وڌي پڇيو مانس:

”اوهان جونالو...؟“

”اوهان چو ٿا پڇو...؟“ اعتراض ڪيو هئائين،

”واقعي مون کي پڇڻ نه گهرجي...!“ پنهنجي غلطي جو اعتراف ڪندي چيو مانس:

”اوهان پاڻ ئي ٻڌائيندو...؟“

”تون مون کي غلط سمجهيو آهي...!“ ڪاوڙ مان چيائين
”نه ڪڏهن به نه...! مان پنهنجن دوستن طرفان ٻڌايل اصولن تي عمل ڪندي تو تائين پهتو آهيان
...!“ اطمينان سان چيم:
”تو کي مون سان محبت ٿي وئي آهي...!“
”بڪواس بند ڪر...!“
”ڪيئن بند ڪيان...؟“ ورائيم: ”مون کي به توسان محبت آهي...!“
هوءَ منجهي پئي هئي، پريشانيءَ مان چيو هئائين:
”مان توکي ڏسنديس...!!؟“
”ڪٿي اچان...؟“ لاپرواهي سان ورائيم.
”بيوقوف...! چو پنهنجي جان جي پويان پيو آهين، ڪسڪي وڃ...!“
”يعني مون کي منهنجي دوستن غلط ڏس پند ڪيو هو...!!؟“
”ڪڏ ۾ پون تنهنجا دوست...! خدا جي واسطي ڪسڪي وڃ... هو سامهون...!“
سمجهي ويو هيم ته هاڻ ڇا ٿيڻ وارو آهي...! عشق کي اتي اچائي فرار ٿي ويو هئس، مون کي ناصر
نپاڳي ۽ فياضو ٿيڻ تي بي انتها ڪاوڙ اچڻ لڳي هئي، جن جي صلاح تي عمل ڪندي ذري گهٽ سير
ويو هو...! سوچيم:
’رڳو اهي ٻئي هٿ اچن اُٿ ڪندومان...! پر ان ڏينهن فياضو ٿيڻ جي ڪا قسمت چڱي هئي جو
هٿ نه آيو...! البته ناصر نپاڳو شهر جي هڪ روڊ تي ناسون هڻندي ملي ويو...! ٻانهن کان جهلي سڄي
حقيقت ڪري سختيءَ سان چيو مانس:
”اهو سڀ ڪجهه توهان جي ڪري ٿيو آهي...!“
”مون سان عشق جي معاملي تي گفتگو نه ڪندو ڪر...!“
ٻانهن ڇڏائيندي چيائين:
”اها تنهنجي وس جي ڳالهه ڪونهي، اجايو پاڻ کي به خوار ڪندين ۽ اسان کي به ڪنهن ڏچي ۾
وجهندين...!“ ايئن چئي هو هليو ويو، نه ته ڪٿي ڇڏيائينس ها.
شايد ان ڏينهن کان عشق جي ديوي مون مٿان مهربان ٿي هئي. جو پنهنجي دل جي دريءَ مان مون
مسڪين لاءِ محبت جي موسم کي آزاد ڪري ڇڏيو هئائين. ٻئي ڏينهن شهر جي سڀ کان وڏي شاپنگ
سينٽر تي هوءَ نظر اچي وئي هئي، الاءِ جي چو سائڻس ڏانهن چڪجي ويو هيس، هن کان ٿورو پريرو بيهي
خوامخواه مختلف شين جا اگهه پڇڻ لڳو هيم. سيلز مين ويچارو حيرت مان مون ڏي ڏسي رهيو هو، هن
مهل تائين ڪا به شيءِ جو نه ورتي هئي مانس. سامهون خوبصورت واٽر سيٽ پيو هو، سيلز مين کي اهو
ڏيکارڻ لاءِ چيو هيم، جنهن کي ڪٽڻ لاءِ هو اڳتي وڌي ويو ته هوءَ منهنجي ويجهو سري آئي ۽ چيائين:

”هت به پهچي وئين...؟“ نظرون بدستور شوڪيس تي پڪڙيل شين ۾ هيس.
 ”ها...!“ ورائيم ”اهو سڄو خنوبه تنهنجي ڪري ڪيو اٿم...!“
 ”چڱو تون سيلز مين کي گهڻو تنگ نه ڪر... ڪجهه وٺ ۽ ڪسڪي وڃ...!“ ورائيو هئائين. ”مان
 سڀاڻي گرین پارڪ ۾ توسان ملنديس...!“
 ايئن چئي هوءَ ڪجهه پري هلي وئي هئي. مان ڏاڍو خوش ٿيو هئس ته مس وڃي ڪا محبوبه ملي
 آهي. هاڻ گهرواريءَ جون زيادتيون برداشت نه ڪندس. چيو ته آهستي هيم پر سيلز مين شايد ٻڌي
 ورتو هو. خونخوار نظرن سان واٽر سيت مون ڏانهن وڌائيندي چيائين:
 ”هاڻ مان به تنهنجي وڌيڪ زيادتي قطعي برداشت ڪرڻ لاءِ تيار نه آهيان...!“ همراھ صفا چڙي ويو
 هو...! واٽر سيت جي قيمت ادا ڪري آخري پيرو نظر هُن تي وڌي هيم، هن به چور نظرن سان مرڪي ڏٺو
 هو. منهنجي لاءِ ته اهو ئي ڪافي هو. شاپنگ سينٽر تان لهي ويو هئس.
 مان پنهنجي ان اوچتي عشق تي ڏاڍو خوش هئس، پنهنجي ان پن اکين هڻڻ واري ڪامياب فارمولي
 تي به ناز هو. هڪ اک هڻڻ جي آسري ڀلا ايڏو جلدي ڪم ٿورئي ٿئي ها...! سوچيم: ’پنهنجي ان
 ڪامياب فارمولي جو ڏس ڪنهن کي نه ڏيندس...!‘
 ٻي ڏينهن گرین پارڪ ۾ هوءَ مونسان گڏ هئي، ڪافي ڪچهري ڪرڻ کانپوءِ چيائين:
 ”تون منهنجو ٽيون عشق آهين...!“
 اندر ئي سڙي ويو... اتندي چيم:
 ”آئون هلاڻ ٿو...!“
 پڇيائين ”ڇو...؟“
 ”ٻه عاشق هار کائي ويا...!“ ورائيم ”مان وري ڪهڙو توکي فتح ڪندس...!“ ”تون ويهه ته سهي...!“
 ٻانهن کان چڪيندي چيائين
 ”ڀلا...!“ ويهندي رازداري واري انداز سان پڇيو هيومانس:
 ”اهي ٻئي عاشق صفا سڃا ڪري ڇڏيا هئي ڇا...؟“
 ”تهڪ نڪري ويو هيس چيو هئائين:
 ”نه اهڙي ڳالهه ڪونهي...! اصل ۾ هڪ ٻي ڪنهن ڏانهن چڪجي ويو هو...! پيو وري مونکي سڄو
 ڪرڻ لاءِ سنجيده ٿي ويو هو. ٽڪيت وٺرائي مانس...!“
 ”مان انهن ٻنهي مان ناهيان...؟“ پڇيم ”نتيجو ڇا نڪرندو...؟“
 ”اهو في الحال نه ٿو چئي سگهجي...!“ ورائيائين
 ”ڀلا تون به عشق ڪيو آهي...؟“
 ”نه...!“ ورائيم

”هي پهرين عشق جي شروعات آهي...!“
”سچ ٿو چوين...؟“
”جيڪڏهن توبه مون سان سچ ڳالهايو آهي ته يقين ڪر مان به سچو آهيان...!“
”پلا...! مهنڙا جي باري ۾ تنهنجو ڇا خيال آهي...؟“
چرڪ نڪري ويو هو پڇيومانس:
”تون ان کي ڪيئن سڃاڻين...؟“
”هو مون سان گڏ پڙهي آهي...!“ ورائيائين
”هڪ ڀيرو ان مون سان تنهنجو ذڪر ڪيو هو...! شايد هو تو کي بيوقوف سمجهندي هئي...!“
”سادگي ۽ سچائي ئي سڀ کان وڏي بيوقوفي آهي ته پوءِ بيشڪ مان به بيوقوف آهيان...!“
”نه...!“ منهنجو هٿ پڪڙيندي چيو هئائين:
”تون منهنجو تيون عشق آهين...!“
ان وقت خبر نه آهي سندس اکين ۾ ڪهڙي ڪشش اچي وئي هئي، جو مان ساڻس نظرون نه ملائي
سگهيو هيم. ڪافي دير خاموش رهڻ کان پوءِ ڳالهايو هئائين:
”تون منهنجي گهر اچجانءِ...!“
”تنهنجي گهر جي پاهرين ڀت ڪيتري اونچي آهي...؟“
”ڏهه فُٽ...!“ تعجب مان چيو هئائين:
”پر تون ڇو ٿو پڇين...؟“
”مان ناصر نياڳي جو رڪارڊ ٽوڙيندس...!“ ورائيو هيم:
”هن آف فُٽ جي ڀت اُڪري هئي...! مان ڏهه فُٽ اونچي ڀت چڙهڻ ۾ دير ئي نه ڪندس...! تون دعا
ڪجانءِ...! باقي چنگهه پڇڻ جي مون کي به پرواهه ڪونهي...!“ تهڪ نڪري ويو هيس چيو هئائين:
”ڏاڍو صاف دل، سچو ۽ دلچسپ ماڻهو آهين پر ايئن نه ڪجانءِ...!“ پڇيومانس:
”ڇو...؟“
”منهنجو پاءُ خطرناڪ کاتي ۾ آفيسر آهي...!“
”ڇا واقعي...؟“ پريشان ٿي ويو هيم:
”ها... بلڪل...!“
”ڇڱو پوءِ مان هلاڻ ٿو...!“ هڪ ڀيرو پهر اٿي بيٺو هيم.
”ڇو...؟“
”مون توسان عشق ڪرڻ ٿي گهريو...! ’تيرنهن ڊي‘ ۾ چالان ٿيڻ جي ڪڏهن به تمنا نه ڪئي
اٿم...!“

”تون ويهه ته سهي...!“ ٻيو ڀيرو ٻانهن کان چڪيندي چيو هئائين.
”ڏس...!“ ويهندي چيم:

”مون کي به خبر ڪونه هئي ته تنهنجو پاءُ...!! نه ته مان ڪڏهن به توسان عشق جو نه سوچيان ها...!“
”تون هروڀرو پريشان نه ٿي...!“ مرڪ وڌيڪ گهري ٿي وئي هيس:
”منهنجو پاءُ کليل ذهن جو مالڪ آهي...! توکي ڪجهه ڪونه چوندو...!“
”ڪجهه ڪندس ته چوندو نه...!“ وراڻيو هيم:
”مان عشق ئي نه ڪندس...!“
”تو کي ڪرڻو پوندو...!“ چيو هئائين:
”چو ته مون کي توسان محبت آهي...!“
”سچ ٿي چوڻ...!“ وڃون وڌي ويون هيون.
”ها...!“

هوءَ اتي بيٺي هئي، اسان ٻيهر ملنداسين، ايئن چئي هلي وئي.
ان ڏينهن کان پنهنجي پُر خلوص محبت جو آغاز ٿيو هو، جيڪا ڏينهن ڏينهن مضبوط ٿيندي ٿي وئي. مان کيس پنهنجو پهريون ۽ آخري عشق سمجهي سڀ ڪجهه ارڀي ڇڏيو هو. دل جي دنيا بدلجي وئي هئي، هڪ ڀيري چيو هئائين:
”لڳي ٿو ته تون منهنجو آخري عشق آهين...! نه ئي ڪڏهن مون تي شڪ ڪجانءِ نه ئي ڪڏهن مون تي خرچ ڪجانءِ...! نه ته مان ناراض ٿي ويندي سانءِ...!“
”پر...!“ اعتراض ڪيو هيم:
”محبت ماڻڻ يا جاري رکڻ لاءِ پيسي جي ڀل صراط تان گذرڻو ئي پوندو آهي...! ان ڪري ته ناصر ٺپاڳو هڪ ئي وقت سترهن عشق ڪندو آهي...!“
”پيسي سان پنجاهه عشق به ڪري سگهجن ٿا پر... پيسن کان پري صرف ۽ صرف هڪ ئي عشق ڪيو ويندو آهي...!“ اکين ۾ اڪيون ملائيندي چيو هئائين: ”جيڪو مون توسان ڪيو آهي.“
”نڪ آهي...!“ چيو هيم: ”پر جيڪڏهن تون مون تي خرچ ڪرڻ چاهين ته مون کي ڪوبه اعتراض ڪونهي...!“ کلي پئي هئي ۽ چيو هئائين:

”الاڻي جي چويقن ٿيندو ٿو وڃي ته تون ئي منهنجو آخري عشق آهين...!“
هن جي ملڻ کان پوءِ زندگي بليڪ اينڊ وائٽ مان بدلجي رنگين ٿي پئي هئي. مان بدلجي ويو هيس، گهر واريءَ بدلجي وئي هئي، هاڻ مون تي دهمان ڪرڻ بجاءِ سڄو ڏينهن گهر ۾ پريشان رهندي هئي، هڪ ڀيري اڪيون جو ڏيکاريون هيون مانس، چيائين ٿي:
”مٿي ۾ سور آهي چانهه ٺاهي وٺ...!“

شايد کيس خبر نه هئي ته مان هاڻ عشق ڪرڻ لڳو آهيان. چيو هيومانس: ”اهو تنهنجو ڪم آهي...!“

”چوڻ ڇا ٿو...؟“

”جوان ٿو...!“ اطمينان سان وراڻيو هيڻ:

”اهو تنهنجو ڪم آهي... منهنجو نه...!“

”جواب ٿو ڏين...؟“ ڪاوڙ مان چيو هئائين:

”جواب نه، حڪم ٿو ڏيان...! جلدي چانهه ٺاهي وٺ...!“

”ڪڏهن کان وٺي ايڏو بهادر ٿيو آهي...؟“

”جڏهن کان وٺي عشق شروع ڪيو اٿم...!“

”واٽ...!!؟“ رڙ ڪئي هئائين.

”تون پلي رڙيون ڪر عشق انسان کي بهادر ٿو ڪري...! هاڻ تنهنجو دهمان نه هلندو...چو ته مان

هاڻ ساڳيو ناهيان رهيو...! جنهن کان تون رڌڇاڻ ڪرائيندي هئين...!“

”ڪير آهي هو...؟“

”تنهنجو ان ۾ ڇا...؟“ وراڻيم. ”تون ڇپ ڪري چانهه ٺاه...!“

”تون هاڻ مٿي تي چڙهي ويو آهين...!“

”تنهنجو مٿو آهي يا ڪي. ٿو جي چوڻي، جوان تي چڙهندس...؟“

هو ڪاوڙ ۾ ڳاڙهي ٿي وئي هئي، اهڙي حالت ۾ ڪڏهن به ڪو نه ڏٺو هيومانس، پر مون تي ان جو

ڪوبه اثر ڪو نه ٿيو، نظرون اخبار ۾ ڳپائي ڇڏيون هيڻ، وقت گذرندو رهيو، پنهنجي عشق کي سال ٿي

ويو هو. نه صرف گهر جي ڪمن مان پنهنجي جان آجي ڪرائي ورتي هيڻ، بلڪه حڪم به هاڻ منهنجو

هلندو هو. گهر واري سڀ تلخيون ڇڏي مون کي چاهڻ لڳي هئي، پر هاڻ مان هن جي چاهت جو جواب بي

رُخيءَ سان ڏيڻ لڳو هئس، ته به هو ڪندي هئي ڪڏهن شڪايت نه ڪئي هئائين، پر مان سڀ ڪجهه

هن جي نالي ڪري ڇڏيو هو.

اڄ ڪافي ڏينهن کان پوءِ هو ملي هئي، چيائين:

”مون تو بابت پاءُ کي پڌايو هو...!“

”ماري ڇڏي هاڻ ڇا ٿيندو...؟“

”پيو ته ڪجهه ڪونه ٿيندو...!“ وراڻيائين: ”بس منهنجي شادي ڪنهن شاهوڪار سان ٿيندي...!“

”ڪنگال مان به ته نه آهيان...!“ ڪن ۾ چنبڙايل ٺڪريءَ جا ٻه روپيا ڏيکاريندي چيو مانس:

”هي ڏس صفا سڄو ٿورئي آهيان...!“

”بيشڪ تون مون لاءِ بي بها آهين...!“ چيائين:

”پر منهنجي گهر وارن جي نظر ۾ ته ڪجهه به نه آهين نه...! منهنجو رشتو اُتي ئي ٿيندو جتي سڄي عمر مان دولت سان ڪيڏنديس ۽ منهنجي پاءُ جي به ترقي ٿيندي...!“

”مطلب ته پاڻ وڃڻ لاءِ مليا هئاسين...!“

”ها...!“ چيو هئائين: ”اڳتي به وڃڻ لاءِ ملنداسين...!“

”پر هاڻ مان توسان نه ملندس...!“

”چو...؟“

”هاڻ ملڻ سونهين ڪونه ٿو...!“

”نه تون ملندي ۽ ضرور ملندي...!“ چيائين: ”چو ته تون منهنجو آخري عشق آهين...!“

”عشق ملڻ تائين محدود ناهي هوندو...!“ ورائيو هيم: ”عشق ملڻ سان ته گهٽجي ويندو آهي، وڃڻ سان وڌي ويندو آهي، مان عشق کي وڌائڻ گهران ٿو، ان ڪري توسان نه ملندس. پر تون منهنجو پهريون ۽ آخري عشق آهين. ان ڪري مون کان ڪڏهن به نه وسرندين...!“

”تون ڇا ٿو سمجهين... مان توکي وساري ڇڏينديس...!“

”نه...! ايڏو بي سمجهه نه آهيان... پر مون کي وسارڻ جي ڪوشش ڪجانءِ...! جيڪڏهن هرو پروباد به ڪرڻ چاهين ته صرف پنهنجي غمن ڏک ۾ ئي سنڀالجانءِ...!“

”مان هلاڻ...؟“ پڇيائين

”تنهنجي مرضي...!“

”ايندڙ جمعي تي منهنجي مڱڻيءَ جي تقريب ٿيندي...!“ پڇيائين:

”تون ايندين نه...؟“

”ڪارڊ ڪٿي آهي...؟“

”دل جي ويجهن کي ڪارڊ ناهن ڏها...!“

”اها سياڻپ نه ڪر...! ڪارڊ نه هوندو ته اندر ڪيئن ايندس...؟“

”جيئن پيا ايندا...!“

”پين وٽ گيت پاس (ڪارڊ) هوندا، ڇا تنهنجو ان پلاري ڏينهن تي مونکي بچڻو ڪرائڻ جو ارادو آهي...؟“

”ڇا منهنجي لاءِ اها قرباني به نه ڏيندين...؟“

”نه ڪڏهن به نه...! مون مان اهڙي قرباني جي اميد نه رکجانءِ...! باقي جيڪڏهن تون چوئين ته ان ڏينهن ڏهن فُٽن جي پٽ اُڪرڻ جي ڪيان توڪل...!“

”تون ايئن نه ٿو ڪري سگهين...!“ مرڪندي چيو هئائين:

”تون صبح جو ڏهين وڳي اچجانءِ...! گيت تي توکي ڪوئي به نه روڪيندو...!“

ايئن چئي هوءَ اٿي هلي ويئي هئي. ڪڏهن به نه سوچيو هيم ته منهنجي پهرين ۽ آخري عشق جي پڄاڻي اهڙي ريت ٿيندي هوءَ ايئن مرڪندي هلي ويندي ۽ مان جيئن جو تئين رهجي ويندس. پهريون ڀيرو سنجيدگي سان سوچ آئي هئي. ’پر خلوص محبت به آخر ناڪام ڇو ٿيندي آهي.‘ ڇا محبت جي مٽيءَ کي اڻپوري پاڻي ۾ ڳوهيو ويو آهي...؟! پر جيڪڏهن پنهنجي سوالن جو جواب پاڻ وٽ ئي هجي ها ته اهي اُڀرن ئي نه ها... اڄ پنهنجي جسم کي پاڻ کان وڌيڪ ڳرو محسوس ڪيو هيم... جبل جيڏي وجود کي گهليندو گهر پهتو هئس ته گهر واريءَ کي پنهنجو منتظر پانيو هيم:

”اڄ ايڏي دير ڇو ڪئي...؟“ هلڪي مرڪ سان پڇيائين.

”مان ته روز هن مهل ئي ايندو آهيان...!“

”نه...!“ چيائين: ”اڄ ڪجهه وڌيڪ دير ڪئي اٿئي...!“

ان مهل گهر واريءَ جي مرڪ ڏاڍو وڻي رهي هئي. مان هن ۾ هن کي ڳولڻ لڳو هئس، جلدي ئي مونکي اهو سڀ ڪجهه پنهنجي گهر واريءَ ۾ نظر اچڻ لڳو جيڪو هن ۾ هو. چيو مانس:

”تون ئي منهنجو پهريون ۽ آخري عشق آهين...! پيا سڀ عشق وقتي هوندا آهن...! عذاب هوندا آهن...! پريشانين ڏيندا آهن...! مايوسين ۾ مبتلا ڪندا آهن...! ۽ اهو ڪجهه اڀيندا آهن جو جيئڻ جنجال ٿي پوندو آهي، زندگي ڏچو بڻجي ويندي آهي...! پر تون اهو عشق آهين جيڪو زندگي جي لاهن چاڙهن ۾ به ساٿ ٿو ڏي ته مرڻ کان پوءِ به مقبول هوندو آهي ۽ ان سان رشتو ڪڏهن به نه ٽوڻي... ان ڪري مان توکي چانهه پياريندس...!“

گهر واريءَ جي مرڪ اڃان گهري ٿي وئي هئي پر الائي ڇو به گرم لڙڪ اکين مان ڪري پيا هيس، چيو هئائين:

”مونکي يقين هو ته تون ضرور موٽي ايندين...! ڇو ته تنهنجو منهنجو رشتو آسمان تي ٿيو هو...! عشق به ان تائين ڦهليل آهي... مون توکي لاشعوري يا شعوري طور تي تمام گهڻو تنگ ڪيو هيو...! جنهن ڪري تون مون کان گهڻو پري ٿي وئين هئين. پنهنجي ان بي رخي ۽ لاپرواهي تي ڏاڍو ارمان ٿيو هو...! ڇو ته غلطي به منهنجي هئي جو تنهنجو قدر نه ڪيو هيم...! پر هاڻ پنهنجي غلطيءَ جو احساس ٿيو آهي، ان ڪري مان ئي توکي چانهه پيارينديس...! ڇو ته تون منهنجو مجازي خدا آهين...!“

مان سندس جرڪندڙ چهري کي تڪڙ لڳو هئس، پر شايد هوءَ منهنجي نظرن جو تاب نه سهي سگهي هئي، جو تڪڙيون تڪڙيون پراڻگهون ڪڍندي بور چيخاني ۾ هلي وئي هئي...!!!

دل جي ڳالهه

غسل خاني مان فارغ ٿي پنهنجي ڪمري ۾ پهتس، فوزيا ڊيڪ پرسن رکيل ڪرسيءَ تي ويٺي هئي،
ڏاڍو حيران ٿي پڇيومانس:
”صبح ساڻ هت ڪيئن...؟“
”چوتوڪي ڪو اعتراض آهي...؟“
تعجب ٿيو هيم لهجو ۽ رويو بدليل هيس، پڇيم:
”پريشان ٿي لڳين... ڇا ڳالهه آهي...؟“
”مان اڄ شام جو واپس پئي وڃان...!“
”نه وڃ...!“
”وينديس ڪيئن نه...؟“
”پوءِ پريشان به نه ٿي...!“
”مان توکي ڪجهه چوڻ چاهيان ٿي...!“
”چئو...!“
”ڪيئن چوانءِ...؟“
”نه تون گونگيءَ آهين...! نه مان پوڙو تون چئو مان ٻڌندس...!“
کلي پئي هئي چيو هئائين:
”ڳالهائڻ سڪي ويو آهين...!“
”تنهنجو ساٿ رهيو ته تار درياءَ مان تري نڪرڻ به سڪي ويندس...!“
”جي ساٿ نه رهي ته...؟“
”ته ٻڏي ويندس...!“
”سچ...!“ منهن ۾ سرهائي اچي وئي هيس:
”منهنجي ٻڌڻ تي توکي خوشي ٿي رهي آهي...؟“
”نه نه...!“
”ته پوءِ سچ جو ڇا مقصد...؟!“

”مقصد...!“ هوءَ منجهي پئي هئي ”ڪجهه به نه... ڪجهه به نه...!“
”ڪجهه ته هوندو...!“ چيو هيم ”ڪجهه ته ٻڌاءِ...!“
”مان پهريان ئي ڪافي پریشان آهيان...!“ سنجيده ٿي وئي هئي.
”مون کي تنگ نه ڪر...!“
”پریشاني جو سبب...؟“
”چيم نه شام جو واپس پئي وڃان...!“
”پوءِ ڪٿي نه وڃ...!“ ڪجهه اهڙي طرح چيم، جڏهن سندس پریشاني جو فوري حل ڳولي نٿو هيم.
”مان هت گهمڻ لاءِ آئي هيس...!“ وراڻيو هئائين: ”مستقل رهڻ لاءِ نه...!“
”پوءِ تون به هتان ڪلندي خوشي سان وڃ...! منهن سڃاڻڻ جي ڪهڙي ضرورت...؟“
”شام جو بس اسٽينڊ تائين مون کي ڇڏڻ لاءِ تون هلندي...؟“
”هلندس ضرور هلندس... جيڪڏهن شاهه ڇيو ته...!“
”نه چوي ته...؟“
”نه هلندس...!“
”ڇو...؟“
”مان هن جي تمام گهڻي عزت ڪندو آهيان، شڪ جي ننڍڙي لهر به هن جي اعتماد کي لوڙهي
سگهي ٿي... جيڪو خطرو مان ڪٽڻ نه ٿو چاهيان...!“
”جيڪڏهن مان ضد ڪريان ته...؟“
”تنهنجو ضد تو تائين محدود رهندو...!“
”تون پٿر آهين...!“
”ڀلي آهين...! انسان مٽيءَ جو ٺهيل آهي... اهو پٿر ٿي نه ٿو سگهي...!“
”اصل ۾ پٿر به مٽيءَ جي پيداوار آهن...! فرق صرف ايترو آهي مٽي پاڻ ئي پري پوندي آهي...
جھري پوندي آهي... ۽ پٿر کي پوريو ويندو آهي...!“ هوءَ گهڻو سنجيده ٿي وئي هئي.
”چيومانس: ”تون يقين ڪر ته مان... مان...!“
”ها مون کي خبر آهي، تون مون کي ۽ منهنجن ڳالهين کي سمجهين ٿو، پر ان جو اعتراف ڪڏهن
به نه ڪندي...!“
منهنجو جملو ڪٿي چيو هئائين.
”اعتراف کان پوءِ اعتراف پنهنجي معنيٰ وڃائي ويهندو آهي...!“
هوءَ مون کي تڪڙ لڳي هئي، شايد ڪجهه سمجهه ۾ نه آيو هيس.
”اتنڊي چيو هئائين: ”مون کي يقين آهي ته تون... تون...!“

وڌيڪ نه ڳالهائي سگهي هئي.

”تون...تون چا...؟“ پڇيم.

”بس استيند تي چڙڻ لاءِ ضرور هلندين...!“

ايئن چئي هوءَ هلي وئي، مان کلي پيو هيم.

انھن ڏينھن ۾ مان ڪراچي جي هوزري ۽ گارمينٽس فيڪٽري ۾ بطور هڪ ڪاريگر ڪم ڪندو

هئس.

فيڪٽري ۾ ڪم دوران منهنجي ملاقات شاهده سان ٿي هئي، جيڪا تقريبن 45 سالن جي هڪ سٺي ۽ شريف عورت هئي. خراب مان به نه هئس، شايد ان ئي ڳالهه جي ڪري پاڻ پئي هڪ ٻئي جي ويجهو اچي ويا هئاسين. ايتري حد تائين جو مان شاهده جي ضد تي هڪ ٽن ڪمرن واري مسواڙي جڳهه ورتي هئي، جتي گذر هڻ لڳا هئاسين. هڪ ڪمر و منهنجي حوالي ٿيل هو هڪ ڪمري ۾ شاهده ۽ ان جو مڙس رهندا هئا. جڏهن ته هڪ ڪمر و مهمانن لاءِ مخصوص ٿيل هو. شاهده جو مڙس ڏاڍو ٿوتي هو... ڪم ڪري ئي ڪو نه سڄو ڏينهن گهر ۾ ويٺو هوندو هو.

شاهده جيڪو ڪمائي سو ڪائي، التو ڪڏهن ڪڏهن نٿو ٻلت ڦري ويندا هئس ته شاهده تي مختلف قسمن جا الزام هڻي دهمان شروع ڪندو هو.

پوءِ ڪڏهن هوءَ روئي پوندي هئي ته ڪڏهن وري ڳچيءَ کان پڪڙي ڌمال ڪيندي هيس. مڙس هنس
 ٻه وس ڪندو هئس، پر هلڪي قد هئڻ جي ڪري هميشه رڙيون ڪندو رهجي ويندو هو.

انگريزي ائين مهيني جي ائين تاريخ تي شاهده جي سڀ کان ننڍي پيٽ فوزيا ڪراچي گهمڻ لاءِ آئي هئي. پُر رونق چهر و باوقار انداز ڏسي دل جي عجيب ڪيفيت ٿي وئي هئي، ساڻس پنهنجو تعارف پاڻ به نه ڪرائي سگهيو هئس، شاهده منهنجو نالو ٻڌايو هئس ته مرڪي چيو هئائين:

”ادي چوڪري پسند آئي، ڏاڍي شرميلي آهي...!“

شاهده کان ٿهڪ نڪري ويو هو اندر سڙي ويو هيم. تنهن هوندي به پنهنجي ڪل تي مان به ضابطو نه آڻي سگهيو هيم ۽ وڃڻ وڌي ويون هيون، ان ئي ڏينهن محسوس ڪيو هيم ته فوزيه انتهائي شرارتي ۽ شوخ چوڪري آهي جڏهن ته مان ان جي ابتڙ هيم، جنهن سبب ان کان پاڻ بچائڻ جي ڪوشش ڪندو هئس پر هوءَ اڪثر مون کي تڪيندي رهندي هئي، ٿورن ڏينهن اندر محسوس ڪيو هيم ته هوءَ مون سان ڳالهائڻ چاهي ٿي، مان به ساڻس گفتگو ڪرڻ جو سوچيندو هئس جو اوچتو اڳيان شاهده جو ڪيل اعتماد پيار ۽ پنهنجائپ جي پت اچي ويندي هئي. جيڪا اُڪرڻ مون نه ٿي چاهي، ان ڪري دل جي ڳالهه دل ۾ رکيم. چوڏهين اگست جي شام جو شاهده جي چوڻ تي فوزيه کي ڪراچي گهمائڻ وٺي ويو هئس. هن سان گڏ گهمندي ڏاڍي خوشي ٿي رهي هئي پر شايد همت فرار ٿي وئي هئي جو کوڙ ساريون دل جون چاهڻ باوجود به کيس ٻڌائي نه سگهيس. سفاري پارڪ کان ٿيندا پاڻ عبدالله شاهه اصحابي جي

مزار وٽ پهتا هئاسين. جتي هن ننگر ڪاٺ جي خواهش ڏيکاري هئي، مان هڪ پلاسٽڪ جي ٿيلهي هٿ ڪري پٽ وٺي آيو هئس. پٽ ڪائيندي هن منهنجي هٿ وارو گرھ پاڻ گهي ڇڏيو هو. نه چاهڻ باوجود مان به ايئن ڪري وينس. ان وقت پنهنجون نظرون مليون هيون. هن جي اکين ۾ پنهنجي تصوير ڏني هيم. عبدالله شاهه اصحابي جي مزار کان ٿيندا ڪلفتن تي پهتا هئاسين، هن سان گڏ گهمندي وقت گذرڻ جو احساس ڪو نه ٿيو هو. رات جا ٽوٽي رهيا هئا، واپس ورتڻ جو سوچي بس طرف وڌڻ لڳا هئاسين، هو خبر نه آهي ڇو ٿورو مون کان پوئتي رهجي وئي هئي، شايد سندس دل اڃان گهمڻ کان نه پري هئي پر مون جلد گهر پهچڻ تي گهريو جو اوچتو خبر ناهي ڪٿان رولو چورن جو ٽولو اچي نازل ٿيو، فوزيه جو چهرو ڪومائجي ويو هو، مان به پريشان ٿي ويو هئس. ڇو ته ڪلفتني غنڊن کي پلي پٽ ڄاڻيندو هئس، هو مٿڙ وارا نه هئا ۽ هي ڪا فلم به نه هئي ۽ نه ئي مان سلطان راهي هئس جو منهنجي هڪل ٻڌي بدمعاشن جا حوصلا خطا ٿي وڃن ها...! ۽ سندن ڪٽيون ڪياڙي سان لڳن ها...! ان ڪري ذهني طور موچڻ لاءِ تيار ٿي تيزي سان اڳتي وڌيس ۽ فوزيه کي پانهن کان پڪڙي تقريبن ڊوڙندو بس ڏانهن وڌڻ لڳس. پوئتي ڇڪ به نه هنيو. اهو الله ئي بهتر ڄاڻي ته بدمعاش ڇو بس ڪري ويا هئا. بهرحال مان الله جو شڪريو ادا ڪيو، جنهن پنهنجي پناهه ۾ رکيو.

بس تي چڙهندي ئي فوزيه هڪ زوردار مک وهائي ڪڍي هئي، چوڙيون به پڇي پيون هيس، چيو هئائين:

”ايڏو بيدردي سان چڪبو آهي...؟ پانهن ڪڍي وڌي اٿئي...!“

پيار پري ڪاوڙ آئي هئي، مرڪي چپ ڪري ويو هيم.

حقيقت ۾ ان ڏينهن ئي مان پنهنجي دل کيس ڏئي ويٺو هئس پر مون اهڙي ڪا به حرڪت ڪرڻ نه ٿي چاهي جنهن سان منهنجو ڪردار شاهده جي نظرن ۾ مشڪوڪ ٿي وڃي، ان ئي ڪري مان فوزيه سان اظهار محبت نه ڪري سگهيو هئس، نه ئي کيس محسوس ڪرڻ ڏنو هيم ته مان کيس واقعي چاهڻ لڳو آهيان، پر اڄ جڏهن مهيني کان پوءِ هن واپس وڃڻ جي ڳالهه ڪئي هئي ته ظاهري طور ته مون کي ڪجهه به ڪو نه ٿيو هو پر اندران پڇي پيو هئس، پنهنجو پاڇو پاڻ کان جدا ٿيندي محسوس ٿيو هو.

واقعي فوزيه سچ چيو هو ته: ’پٽر پرندا نه آهن انهن کي پوريو ويندو آهي‘ مان به ته هڪ پٽر هئس جو فوزيا جي هزار ڪوششن جي باوجود کيس پنهنجي پيار جي پڪ نه ڏياري هيم پر هن جي واپس ورتڻ واري ڳالهه اڄ مون کي پوري رهي هئي ۽ پنهنجي وجود جا ذرا ڪراچي جي هوائن ۾ اُڏندي محسوس ڪيا هيم. پنهنجي مائيڻي ۽ ڳنڀير طبيعت تي وڏو ناز هو. ان ڪري يقين نه ٿي آيو ته هڪ مهيني اندر مان فوزيه کي ايترو چاهڻ لڳندس جو هن کان بغير جيئن ناممڪن نه ته به... فضول ضرور محسوس ٿيندو...! جنهن سبب پريشان ٿي ويو هئس پر پريشاني ۾ پريشان رهڻ ئي سڀ کان وڏي بيوقوفي آهي. جيڪو ٿيڻو هوندو سو ٿيندو اهو سوچي آهستي آواز ۾ ڊيڪ هلائي ڪتاب اکين آڏو ڏئي ڇڏيو هيم.

شام جو مان ۽ شاهده فوزيه سان گڏجي بس اسٽينڊ وٽ پهتاسين. انجڻ اوچتو خراب ٿي پوڻ جي ڪري گاڏي پنهنجي مقرر وقت کان دير رواني ٿيڻي هئي، جنهن ڪري شاهده ٿوري انتظار ڪرڻ کان پوءِ طبيعت خراب هئڻ ڪري واپس هلي وئي هئي، جڏهن ته مان فوزيه کي بس ۾ سوار ڪرڻ لاءِ رهجي ويو هئس. اسان ٻئي هڪ پاسي ويهي رهيا هئاسين.

’چا ڳالهائينس...!‘ منجهي پيو هيم.

’پريشان پيو محسوس ٿئين...؟‘ چيو هئائين.

’ها...!‘

’چو...؟‘

’تنهنجي جدائي منهنجي پريشاني جو سبب آهي...!‘

’سچ...؟! مرڪي چيو هئائين.

’منهنجي پريشاني تنهنجي خوشي جو سبب آهي...؟‘

’نه ته...!‘

’ته پوءِ سچ جو چا مقصد آهي...؟‘

’ڪجهه به نه... ڪجهه به نه...!‘ ڪنڌ جهڪي ويو هئس.

’فوزيه توکي خبر آهي ته مان ارڏو آهيان...!‘

’ها...!‘ وراڻيو هئائين: ’معلوم اٿم ته توهڪ پيرو اديءَ جي ڪري پنهنجي جان به جوکي ۾ وڌي

آهي...! پر تون ايئن چو ڪندو آهين...؟‘

’شاهده مونکي ڏاڍو پائيندي آهي، هن سان گڏ رهندي گهر کان پري رهڻ جو احساس ئي ناهي

رهيو... پوءِ هن سان ڪو به تميزي ڪري اهو منهنجي برداشت کان ٻاهر آهي...!‘

’جيڪڏهن ايئن ڪرڻ سان توکي ڪجهه ٿي پوي ها ته پوءِ...؟‘

’اهو زمان پاڙي آهي...!‘

’مان زمان نه، تنهنجي ڳالهه پئي ڪريان...!‘

’جذباتيت جي ڌوڙ ۾ ڪجهه به نظر نه ايندو آهي...!‘

هوءَ وري چپ ٿي وئي هئي، پهريون پيرو هڪ بيوقوفائي سوچ آئي، ’وقت بيهي رهي، گاڏي جي انجڻ

وري ڪڏهن به نيڪ نه ٿئي...!‘ پر ان مان هڪ ڳالهه به نه ٿيڻي هئي وقت گذرڻ سان گڏ انجڻ به نيڪ ٿي

رهجي هئي، ان ڪري آخري لمحا ضايع ڪرڻ نه پر دل کولي فوزيه سان ڳالهائڻ ٿي گهريم.

’هڪ ڳالهه چوان...؟‘ پڇيم.

’چئو...!‘ وراڻيائين

’ڪيئن چوان...؟‘

”نه تون گونگو آهين... نه مان پوڙي، تون چئو مان ٻڌنديس...!“
سندس آواز ۽ انداز تي کلي پيو هئم، هن به مسڪرائي ڏنو هو. پهريون ڀيرو سندس هٿ پڪڙي چيو

هيم:

”مان توکي ڪجهه به نه چوندس...!“
”ان جي هاڻ ڪا به ضرورت نه آهي...!“ اڪين سان پنهنجي هٿ ڏانهن اشارو ڪندي چيو هئائين،
چرڪ نڪري ويو هو، پنهنجي غلطي ۽ اڳرائپ تي بيحد ڪاوڙ آئي هئي، شرمساري مان چيو هيومانس:
”معاف ڪجانءِ...!“

”نه ڪيان ته...؟“

”هميشه پنهنجي ان هلڪڙائپ تي شرمساري رهندي...!“
”ڪيان ته...؟“

”تنهنجو ٿورا ٿورا ٿورو رهنديس...!“

”معاف ڪنديسانءِ... هڪ شرط سان ته ڪجهه چئو ۽ ڪجهه ٻڌاءِ...!“
”فوزيه...!“ چيم. ”مان ذاتي زندگي ۾ ڏاڍو شرميلو رهيو آهيان پر تنهنجي اچڻ کان پوءِ، ٿورن
ڏينهن ۾ اهو شدت سان محسوس ٿو ٿئي ته مون جهڙو ڪمزور دل به شايد ئي ڪو پيو هجي...!“
”اهو وري ڪيئن...؟“

”مان توکي چاهڻ باوجود ڪجهه چئي جو نه سگهيو آهيان...!“
”مان چوانءِ...؟“

”تون به نه چئي سگهندين...!“

”عورت بزدل نه ڪمزور هوندي آهي، جيڪا هاڻ مان نه رهي آهيان..! مون کي توسان محبت
آهي...!“

آخري جملو ادا ڪندي نظرون جهڪائي ڇڏيون هئائين، وڌيڪ ڳالهائڻ لاءِ مون به وس ڪيا پر
ڳيتيون ڏيندو رهجي ويو هئس، ڊرائيور مسافرن کي هارون ڏئي ويهڻ لاءِ چئي رهيو هو، يقينن گاڏي جي
انجن ٺيڪ ٿي وئي هئي، پاڻ پئي اٿيا هئاسين فوزيه جي حالت جي مون کي خبر نه هئي پر... پنهنجا قدم
پاڻ کان وڌيڪ ڳرا محسوس ٿيا هئا جنهن ڪري هلڻ جي همت نه پئي ٿي پر هلڻو ته هر حال ۾ هيو نه...!
هو پنهنجي سيت تي ويهي رهي هئي، ان وقت سندس چهر تي آخري نظر وڌي هئم. لڙڪ لڙي آيا هئس
خبر نه آهي، مان به پنهنجين اکين آڏو چو بيوس ٿي پيو هئس به گرم لڙڪ منهنجا به ڪري پيا هئا، ان
وقت آهستي بلڪل آهستي چيو هئائين:

”هاڻ ته چئو نه... پليز چئو نه... صرف هڪ ڀيرو...!“

”نه چوندس...!“ مون ۾ اتي وڌيڪ بيهڻ جي همٿ نه هئي، بس مان لهي آيو هئس، جيڪا آهستي آهستي بس استيند تان ڪسڪي رهي هئي. ان مهل ڪيسي ۾ هٿ هڻي فوزيه جي تصوير ڪڍي ڏنم. هوءَ مرڪي رهي هئي، مان به پنهنجي اکين جي آلاڻ کي نظر انداز ڪري مسڪرائڻ جي ڪوشش ڪندي ڪيس چيو:

’فوزيه مون کي توسان محبت آهي...!‘

مان تنهنجي لائق نه آهيان

آءَ زندگي جي ڦٽ پات تي اڪيون ڪولڻ کان اڳ ڏاڍو رنوهئس. جڏهن ته منهنجا عزيز منهنجي پيدائش تي ڏاڍو خوش ٿيا هئا، جنهن جي ان وقت مون کي ڪا به خبر نه پئي ته هو منهنجي ڄمڻ تي ايڏو خوش ڇو پيا ٿين. جڏهن آئون زندگي جي رن وي تي ڊوڙ لڳو هئس تڏهن خبر پئي ته منهنجي پيدائش تي منهنجا عزيز خاص ڪري والدين ان ڪري خوش ٿيا هئا جو کين پنهنجو وارث ملي ويو هئس پر آءُ پنهنجي پيدائش وقت چورنوهئس، ان جي مون کي اڃا تائين خبر نه پئجي سگهي آهي، توڙي جو مون کي زندگي جي رستي سان موت ڏانهن ڊوڙندي هي ٻاويهون سال آهي، آئون ٻاويهه سال مسلسل ڊوڙندو رهيو آهيان. ان ڊوڙ ۾ مون کي ڪافي ڌڪ لڳا آهن ڪڏهن ٽاڙيو آهيان، ته ڪڏهن اڃ کان بيحال پنهنجي منزل تان پٽڪي ويل مسافر جيان تڙپيو آهيان ڪڏهن ڪنهن گهاٽي وڻ جي چانوَ ۾ سڄ جي اڇلايل ٿانڊن جهڙي تيز ڪرڻ ۾ سڙي خاڪ ٿيڻ جي خوف کان پناهه وٺي جيئڻ جي ڪوشش ڪئي اٿم ته ڪڏهن وري منهنجون اڪيون برسات ٻڙجي وسي ڪري منهنجي دل جي غير آباد زمين تي رهندڙ ويران ڌڪار جي ماريل سوچن، سوالن، آرزوئن ۽ تمنائن کي آباد ڪري کين پنهنجي ئي موت مرڻ کان بچائڻ جي ڪوشش ڪنديون آهن.

‘آئون ڇا آهيان...؟ ڪيئن آهيان...؟ ۽ ڪنهن جي لاءِ آهيان...؟’
مون کي ڪا به خبر نه آهي، هڪ ٻي ڳالهه مون کي ڏاڍي حيرت ۾ وجهندي آهي ته آئون آخر هن صدي ۾ ڇو جنم ورتو...؟! ڇا آئون صديون اڳ ۾ نه پئي پيدا ٿي سگهيس...؟! ڇا ايندڙ وقت ۾ نه پئي اچي سگهيس...؟! ان سوالن جا جواب مون ڳولڻ جي ڏاڍي ڪوشش ڪئي هئي پر مون کي ڪجهه به سمجهه ۾ نه آيو هو.

”بابا...! هيءَ دنيا ۽ هن دنيا ۾ رهندڙ مخلوق ڪيئن آهي...؟“
اهو سوال مون ڪجهه وقت اڳ بابا کان ڪيو هو، جنهن تي ورائيو هئائين:
”پت هي دنيا مسافر بس جيان آهي...! ۽ هن دنيا ۾ رهندڙ مخلوق ان بس ۾ سوار ٿيل مسافر مثل آهي. پوءِ جڏهن به ڪنهن جي منزل آئي، ان کي ان مسافر بس مان خوشي، ڌڪ يا نفرت سان آخر لهڻو ئي پوندو آهي...!“

وري چيو هيم:

”بابا...! پوءِ يقينن ان بس جو ڊرائيور به هوندو...؟“

”ها پُٽ ان بس جو ڊرائيور خود الله پاڪ آهي، جيڪو پوري ڪائنات جي قدرت جو مالڪ آهي ۽ هر شيءِ تي وس وارو پڻ... پوءِ چاهي اهو ديَو هڪل جبل هجي يا هڪ ننڍڙي ڪول...!“

”بابا آئون گھڻو اڳ يا پوءِ ان بس ۾ سوار ڇو نه ٿيس...؟“ وري چيو هيم: ”پلا هاڻ ئي مون کي ان بس ۾ چو سوار ٿيڻو پيو...؟“

”هر ڪنهن شيءِ جو ڪونه ڪو وقت مقرر ٿيل هوندو آهي...!“ بابا چيو هو: ”ڪا به شيءِ پنهنجي مقرر ٿيل وقت کان اڳ ڪڏهن به جنم نه ٿي وٺي سگهي، ۽ نه ئي فنا...! ان ڪري تون به پنهنجي مقرر ٿيل وقت تي هن مسافر بس ۾ سوار ٿيو آهين ۽ منزل يعني موت تي ان بس مان ايئن لهي هليو ويندين جو ڄڻ ڪڏهن هن بس جو مسافر هئڻ ئي ڪونه...!“

”بابا پلا آئون هن ئي گهر...! ۽ هن ئي ملڪ ۾ آخر ڇو پيدا ٿيس...؟“

پڇيم: ”ڇا آئون آمريڪا، فرانس، انگلينڊ، جاپان، برازيل، آسٽريليا يا سعودي عرب ۾ پيدا نه پئي ٿي سگهيس...؟“

”صفا ڪو واهيات آهين...!“ ٿوري ڪاوڙ ۾ چيو هئائين:

”انسان اشرف المخلوقات آهي، هڪ انساني نظريو، هڪ انساني ايجاد، هڪ انساني عزم، هڪ انساني آواز، هڪ انساني سوچ، سڀني انسانن جي تڪليف دور ڪري سگهي ٿي ۽ سڀني انسانن جي خواهش کي عملي جامو پهرائي سگهي ٿي پر دنيا ۾ ڪجهه اهڙا مسئلا ۽ خواهشون به آهن، جو هن دنيا ۾ رهندڙ هر هڪ انسان جيڪڏهن هڪ ٻئي کان وڌيڪ سٺو سياستدان، سائنس دان، اٽل انسان، فلاسفر، دانشور ڇو نه بڻجي وڃي پر پوءِ به سڀئي گڏجي اهي مسئلا ۽ خواهشون ڪڏهن به پوريون ڪري نه ٿا سگهن، انهن مسئلن ۽ خواهشن مان پنهنجي پسند جي ملڪ ۽ گهر ۾ جنم وٺڻ به هڪ آهي...!“

وري بابا کي چيم:

”بابا توهان منهنجي پيدائش تي خوش ٿيا هوندا...؟“

چيائين: ”ها...!“

پڇيم: ”ڇو...؟“

”ان ڪري جو تون اسان جو اڪيلو اولاد آهين...!“ ورائيائين:

”اڳتي هلي توکي ئي پنهنجو گهر سنڀالڻو آهي ۽ تون اسان جي پوڙهائپ جو سهارو آهين...!“

”بابا پلا آئون پنهنجي پيدائش وقت چور ٿو هئس...؟“

مون بابا کان پڇيو: ”جڏهن ته مون کي روئڻ بجاءِ خوش ٿي تهڪ ڏيڻ کپي ها...! ڇو ته اڳتي هلي آئون اڪيلو اوهان جي ملڪيت جو وارث ٿيندس...!“

”صفا ڪو بد دماغ آهين...!“ هن دفعي بابا خفا ٿيندي چيو:

”اڙي پوک...! پيدائش وقت صرف تون ڪو نه رنو هئين پر سڀ ڪو روئيندي ئي پيدا ٿيندو آهي...!“
 ”پر ڇو بابا...!“

هن پيري بابا ٿڌو ساهه ڀريندي چيو: ”احمق...! توڙي جو آئون يونيورسٽي جو پروفيسر آهيان منهنجو ڪم ئي سوالن جو اٻن توڙي علم ۽ ادب سان آهي پر پوءِ به مون کي تنهنجي عجيب و غريب سوالن جا جواب سمجهه ۾ ڪو نه ٿا اچن...! خبر ناهي تون الاءِ جي ڪهڙي مٽيءَ جو ٺهيل آهين...!“
 مون کي ته ڪڏهن ڪڏهن ايئن محسوس ٿيندو آهي ته تون اسان جي پيريءَ جو سهارو بڻجڻ بجاءِ رهندو ئي اسان جي پريشاني جو سبب بڻجي ويندين...!“

ايئن چئي بابا اتي هليو ويو پر آئون سوچيندو رهيس ته بابا مون کي ان سوال جو جواب ڇو نه ڏئي سگهيو، بابا يونيورسٽيءَ جو هڪ ذهين ۽ اصول پسند پروفيسر آهي، بابا جي ذهانت ۽ اصول پرستيءَ جي ساراهه يونيورسٽيءَ جا سڀ پروفيسر، ليڪچرار ۽ شاگرد پڻ ڪندا آهن. بابا مون کي ڪافي سمجهايو هو ته تون ابتا سبتا ۽ عجيب و غريب سوال ڪرڻ بجاءِ محنت ڪري پڙهه ان ۾ ئي تنهنجي پلائي آهي. پيو نه ته گهٽ ۾ گهٽ منهنجي نالي جو ته پيرم رک...! پر پوءِ به منهنجو پڙهڻ طرف گهڻو توجه نه ٿيو، آئون ته صرف پنهنجي ڪوري ذهن جي، ڪٽ چڙهيل ڪوڙڪي ۾ قاتل سوالن جا جواب ڳولي کين آزاد ڪرڻ جي ڪوشش ڪندو هئس. (۽ هاڻ به ڪندو آهيان) جنهن تي بابا ڏاڍو پريشان رهندو هو ۽ اڪثر ڪري پنهنجي دوستن سان منهنجي شڪايت ڪندي چونڌو هو ته ’منهنجو چوڪرو اصل ڪو نه سڌرندو...!‘
 جنهن تي همدرديءَ خاطر بابا جي دوستن به مون کي ڏاڍو سمجهايو ته، ’بابا اهڙي مدي خارج ۽ بي ڍنگي سوالن جي چار ۾ پاڻ کي هرگز نه ڦاساءِ نه ته ان چار ۾ اهڙو ته جڪڙجي ويندين جو زندگي پر ان چار جي هڪ تند به نه ڪٽي سگهندين ۽ ان قيد ۾ ئي تنهنجو روح تنهنجي جسم کي بيوس بڻائي پاڻ اڪيلو آزاد ٿي ويندو.‘ پر انهن جي انهن ڳالهين مون تي ڪوبه اثر ڪو نه ڇڏيو، التومون ڪانئن اهڙا سوال پڇيا جو هو ويچارا ڏچي ۾ پئجي ويا. ان ڪري هاڻ بابا جي ڪنهن به دوست جي مون سان لڳي ئي ڪو نه...! هو مون کي ڏسندي ئي ڪجهه سمجهائڻ بدران منهن ڦيرائي ڇڏيندا آهن. بس منهنجو هڪ ئي دوست آهي، نالو اٿس مارنگ، آهي به صفا نئينگ...!!

سندس گهر وارا ۽ هي ويلن جا ويلا بڪون کائيندو آهي، پر پوءِ به شاباس هجيس جو هي به مون وانگر ايتن سبتن سوالن جي ڊسٽ ۾ سسي تائين دفن هجڻ جي باوجود به ڏک درد ۽ تڪليفون سهي خبر ناهي ڪيئن تمام گهڻي محنت ڪري بي-اي فرسٽ ڪلاس ۾ پاس ڪئي هئائين. جنهن کان پوءِ هيءَ پنهنجي اهليت مطابق ڪنهن سٺي نوڪريءَ لاءِ ڏاڍو رليو پر پوءِ به نوڪري نه مليس، سندس پاڙي جي هڪ ڪاموري هڪ دفعي رحم کائي چيس:

”بابا ماڻهو آهين پاڙي جو سو به غريب...! ان ڪري توتي رحم ٿو اچي ڪراچي ۾ منهنجو هڪ دوست ڏاڍي هلندي پچندي وارو آهي، مان ان سان تنهنجو ذڪر ڪندس اميد ته هو توکي ماستريءَ يا ٻي ڪا نوڪريءَ ضرور وٺرائي ڏيندو پر ڪراچي جي ڪرائي پاڙي لاءِ تون مون کي صرف پندرهن هزار رپيا ڏي، ٻيا مان پاڻ ئي برداشت ڪندس...! ڏس نه بابا ڪراچي جو سفر انتهائي ڊگهو ۽ ڏکيو آهي ۽ پاڻ ته اي سي واري ڪمري کان ٻاهر نڪرون ئي ڪونه جيڪڏهن ڪاڏي نڪرڻو به پوي ته اي سي واري ئي گاڏي ۾ سفر ڪيون ۽ آرام به ڪنهن هاءِ ليول جي هٽل ۾ ڪيون، ان ڪري مڙئي ڪجهه خرچ ته ايندو نه...!“

اهو ٻڌي هن همراھ جون واڳون ٽڙي وڃي ڪنن سان لڳيون ۽ انتهائي ادب سان ان ڪاموري کي جواب ڏنائين:

”سائين سدائين سلامت هجو...! پيسا ته ڪوڙ، جيڪڏهن مون پاڙي جون ٻه ٽي ڪڪڙيون به چورايون ته به پندرهن ويهه هزار ٻاهر پر سائين ڪراچيءَ جو سفر واقعي تمام ڊگهو ۽ ڏکيو آهي...! ان ڪري ممڪن آهي اوهان کي ڪا تڪليف رسي، سو به منهنجي ڪري...! آئون اهو برداشت هرگز نه ڪندس، توهان صرف پنهنجي اي سي واري ڪمري تائين محدود رهو ۽ منهنجي لاءِ تڪليف نه ڏسو...!“

ايئن چئي مارنگ ڪاموري کان موڪلائي هليو ويو. ان ڏينهن کان پوءِ مارنگ کي يقين ٿي ويو هو ته مون کي نوڪري ملڻي ئي ناهي ۽ اڄ تائين بي- اي پاس بيروزگارن جي لسٽ ۾ شمار آ. حسبِ عادت اڄ به اسان شام جو پينگ پور هٽل ۾ ويٺا سلیماني چانهه جون سرڪيون پري رهيا هئاسون پر اڄ آئون مارنگ کي ڏاڍو وساميل وساميل محسوس ڪيو هو، ڪجهه گھڙيون اسان خاموش چانهه جون سرڪيون پريندا رهياسين، چانهه مان فارغ ٿيندي ئي مون مارنگ کان هڪ عجيب سوال پڇيو:

”يار مارنگ...! ڏي خبر ڀلا توبه ڄمڻ وقت مون وانگي رنوهئين...!“
 ”نه...!“ آئون رنوهي نه هئس بلڪه گڏهه وانگر هيٺيون ڪيون هيٺيون...!“
 ”سچ...!“
 ”ها...!“

”پر چويار...!“
 ”مون کي ڪا به خبر ڪونهي...!“
 ”پر پوءِ به يار...! ڪجهه ته خبر هوندئي...!“
 ”مان ڪجهه نه ٿو ڄاڻان...!“ چيائين:

”پر ايترو ضرور آهي، جو منهنجي ڄمڻ وقت هيٺن مان منهنجي مائٽن اها اڳڪٿي ڪئي هئي ته، وڏو ٿي آئون يا ته گڏهه ٿيندس يا پنهنجو گهڻو وقت گڏهن سان گذاريندس...!“

”تنهنجو مطلب ته مان گڏهه آهيان...؟“ حيرت مان پڇيم.

”اها توکي خبر...!“ ورائيائين:

”پر يار آئون پنهنجي مائٽن جي ان اڳڪٿي کي غلط ثابت ڪرڻ خاطر گهڻن مسئلن جي باوجود بي-اي فقط ان اميد سان پاس ڪئي ته جيئن مون کي سٺي نوڪري ملي ۽ مائٽ مون کي گڏهه نه پر هڪ سٺو انسان سمجهن...! پر مون کي ته نوڪري ملي ئي ڪا نه ٿي. مان هاڻ پنهنجي گهر جي ٻڪ ۽ بدحالي کان ڏاڍو تنگ ٿي پيو آهيان. منهنجي ابتن سبتن سوچن جي ڪري ماڻهو مون کان ڪڪ آهن. ان ڪري مون کي ڪو مزدور رڪڻ لاءِ به تيار نه آهي، جتي به وڃان ٿو منهنجي لاءِ ناڪامي نروار ٿيو استقبال لاءِ بيٺي آهي. هاڻي تون ئي ٻڌاءِ ته آئون ڇا ڪريان...؟“

مون کي مارنگ جون ڳالهيون ٻڌي ڏاڍو ڏک ٿيو ۽ ڪجهه سوچ ويچار کان پوءِ هلڪي رڙ ڪندي کيس چيم:

”يار تنهنجو مسئلو حل ٿي ويو...!“

”ڪيئن...؟“

”اسان جي ئي شهر ۾ هڪ سخي دل ماڻهو بي-اي پاس پيروزگار نوجوانن کي گڏهه گاڏا هلائڻ لاءِ تمام گهٽ ڪميشن تي ڏيندو آهي...!“

”چريو ٿيو آهين ڇا...؟“ ڪاوڙ ۾ چيائين:

”مون کي ته گڏهه لفظ کان ئي نفرت آهي...!“

”پر هاڻ توکي ان سان نپاءُ ڪرڻو پوندو. پنهنجي گهر وارن جي ٻڪ ۽ بدحالي دور ڪرڻ خاطر...!“

”هرگز نه...! آئون ايئن نه ڪندس...!“

”سوچي وٺ هيءُ سونهري موقعو اٿئي...!“

جنهن کان پوءِ مارنگ سوچن جي گهري سمنڊ ۾ غوطا کائي کائي بيحال ٿي پيو، ڪجهه دير کان پوءِ

آهستي ۽ انتهائي بيوسي وچان چيائين:

”يار پوءِ ڇا آئون پنهنجي مائٽن جي اڳڪٿي کي صحيح ثابت ڪريان...؟“

”تو کي ايئن ڪرڻ گهرجي...!“ چيم:

”چو ته تون اها اڳڪٿي صحيح ثابت نه ڪئي پر توکان اها اڳڪٿي هن ظالم ۽ بي حس سماج زور ۽

زبردستي صحيح ثابت ڪرائي آهي...!“

”آئون ڪڏهن به ايئن نه ڪريان ها...!“ چيائين:

”جيڪڏهن مون کي پنهنجي گهر مان بڪ جو پڪ نه لڳي ها...!“

”زبردست...! تو صحيح فيصلو ڪيو آهي...!“
”پلا پٽاءِ ته ان سخيءَ مرد جو نالو ڇا آهي...؟! جيڪو گڏه گاڏا پيوڏي...!“
”نالو نورنگ اٿس...!“
”واهه...!“ چيائين: ”نالو ته منهنجو ڊپليڪيٽ اٿس، اٿ ته پلا هلونس گڏه گاڏو وٺ...!“
”انٿرويو جي تياري ڪئي اٿئي...؟!“
”ڇا جو انٿرويو...!“ حيرت مان پڇيائين.
”گڏه گاڏي لاءِ به انٿرويو ڪيو ويندو آهي...؟!“
”تون مذاق پيو ڪرين...!“
”نه نه...! آئون مذاق نه پيو ڪريان، اها حقيقت آهي...!“
”يار عجب ڳالهه آهي...!“ مارنگ چيو:
”جيڪو گڏه گاڏا ڪميشن تي پيو هلائي اهو وري ڪيترو پڙهيل هوندو...؟! جو مون کان انٿرويو ڪندو...!“
”يار...! اهو ايم-اي پاس اٿئي...! ڏاڍو رليو هو نوڪري لاءِ پر تو وانگي وريس ڪجهه به نه...! اتفاق سان هن جو ڏهن لکن جو انعام هڪ ڪمپني طرفان نڪتو، جنهن مان هن نه صرف پنهنجي گهرو حالت سڌاري، بلڪ سوين گڏه گاڏا خريد ڪري تمام گهٽ ڪميشن تي گهٽ ۾ گهٽ بي-اي پاس، اهل اميدوارن لاءِ وقف ڪيا آهن...!“
”خدا کيس خوش رکي...!“ مارنگ چيو:
”اٿ ته هلون، آئون کيس انٿرويو ضرور ڏيندس...!“
جنهن کان پوءِ اسان ٻن چانهين جا پيسا سيٺ گهنور خان عرف غريب نواز کي ڏئي سڌو سنئون نورنگ خان وٽ پهتاسين، جنهن کي مارنگ پنهنجو درد پريو داستان ٻڌايو...! جنهن تي نورنگ سانئس همدردي جو اظهار ڪيو ۽ پوءِ ڪانئس بي-اي ليول جا ڪوڙ سوال ڪيائينس، جن جا مارنگ کيس مطمئن ڪندڙ جواب ڏنا جنهن تي نورنگ ڏاڍو خوش ٿيو ۽ ان مهل ئي کيس هڪ تمام سٺو گڏه ۽ گاڏو ڏنائين.
مارنگ جي به خوشين جي ڪا حد نه رهي ۽ ان مهل ئي مون کان موڪلائي روزگار سان لڳي ويو...!
مان به خوش خوش گهر پهتس ته گهر جي ڊرائينگ روم ۾ تقريبن اٺاويهن ٽيهن سالن جي هڪ خوبصورت ۽ پُر وقار خاتون ويٺل نظر آئي. جنهن تي سوچيم ته: ’پڪ هي بابا جي مهمان آهي ۽ بابا سان ملڻ آئي هوندي...!‘
ان ڪري مان اتان ئي واپس ورڻ لڳس.
”ايڪس ڪيوزمي...!“

ان عورت ڳالهايو جنهن تي منهنجا وڌندڙ قدم رکجي ويا ۽ پوئتي مڙي کيس سواليه نگاهن سان تڪڙ لڳس.

”ڇا توهان پروفيسر هدايت الله جا فرزند منصور هدايت الله خان آهيو؟“

”جي ها...!“ ورائيم:

”پر منهنجو نالو منصور هدايت الله خان نه آهي...! آئون صرف مولائي سان ئي مشهور آهيان...!“

”چئيءَ جو نالو ته منصور هدايت الله خان اٿئي نه...!“

”ها...!“ چيم:

”پر اوهان کي اها ڪيئن خبر پئي...!“

”مون کي اوهان جي والد صاحب سڀ ڪجهه ٻڌائي ڇڏيو آهي...!“

”پر ڇو...!“ حيرت مان پڇيم.

”اصل ۾ آئون يونيورسٽي ۾ پڙهائيندي آهيان...!“ جواب ڏنائين:

”۽ هاڻ روز شام جو اوهان کي به پڙهائينديس...!“

”يعني اوهان بابا جي چوڻ تي مون کي پڙهائڻ آيون آهيو...!“

”ها بلڪل...!“ مختصر جواب ڏنائين.

”محترم...! بابا جي پهريان به ڪافي دوستن مون کي سمجھائڻ جي ڪوشش ڪئي پر مون کي

ڪجهه به سمجهه ۾ نه آيو آهي. ان ڪري مان پڪ سان چوان ٿو ته توهان به مون کي ڪجهه سمجھائي نه

سگهندؤ...!“

”مان ڪوشش ڪنديس...!“

”ڇڱو پلا ڇا توهان ٻڌائي سگهندو ته بابا جا دوست مون کي سمجھائي ڇو نه سگھيا...! ۽ مان

سمجھي ڇو نه سگھيس...!“

آئون سامهون پيل صوفي تي ويهي رهيس، هن چھري تي بلڪل هلڪي پر انتهائي پُر ڪشش مرڪ

نمودار ٿي ۽ پوءِ انتهائي وڻندڙ آواز ۾ چيائين:

”آئون توهان جي هر سوال جي جواب ڏيڻ جي ڪوشش ڪنديس...! مان هن وقت تائين صرف

يونيورسٽي ۾ ئي پڙهايو آهي پر آئون اوهان جي والد صاحب کي جواب نه ٿي ڏئي سگھيس. ان ڪري

توهان کي پڙهائڻ جي حامي پري ورتم. منهنجو هڪ اصول آهي ته آئون جيڪو به ڪم ڪندي آهيان ان

کي پورو ڪري پوءِ ئي ڇڏيندي آهيان، پنهنجي ان ئي اصول تحت مون کي اميد آهي ته توهان کي به

سڌو ڪري ڇڏينديس...!“

”نه نه هرگز نه...! توهان مون کي ڪڏهن به سڌو نه ٿا ڪري سگھو محترم...!“ ڪلندي چيم:

”چو ته آئون ٿيڌو يا ڦڌو ٿورئي آهيان...! پر آئون پيدائشي سڌو آهيان، ته پوءِ توهان سڌي کي سڌو ڇا ڪندو...!“

”آئون توهان جي جسم کي نه پر، سوچن کي سڌو ڪنديس...!“ هلڪي مسڪراھت سان چيائين.
”چيم نه، توهان ايئن به نه ٿا ڪري سگهو...!“
”چو...!“

منهنجون سوچون ڪڻڪ جي ڳوهيل اٿي وانگر نه آهن، جو انهن کي جيڏانهن چڪجي اوڏانهن چڪجيو اچن...! پر منهنجون سوچون هڪ اهڙي لوهه جيان مضبوط ۽ اٿل آهن جنهن تي ڪت به نه چڙهندي آهي...!“

”پوءِ چاهيس...!“ پُر اعتماد لهجي ۾ چيائين:

”لوهه کي به باهه جي پٺي ۾ وجهي ان کي تپائي سنوت ۾ آڻي ڇڏبو آهي...!“
”پر توهان هڪ عورت آهيو...!“ چيم:

”لوهه نه، جو منهنجي سوچن جي سينن کي تپائي سنوت ۾ آڻيو...!“
”آئون هڪ عورت ضرور آهيان...!“ چيائين:

”پر مون وٽ اهڙا علمي هٿيار آهن جيڪي اڄ تائين دنيا جي ڪنهن لوهه کي نصيب ئي نه ٿي سگهيا آهن...! ان ڪري...!“

”محترم...! ڳالهين ڳالهين ۾ مون توهان جو نالو ئي ڪونه پڇيو...!“ ڳالهه جو رخ بدلائيندي پڇيم:
”اوهان جو نالو ڇا آهي...!“

”نرگس منهنجو نالو آهي...!“

”نالو ته ڏاڍو سٺو آهي اوهان جو...!“

”جيئن ته اڄ پهريون ڏينهن آهي...!“ نرگس منهنجي تعريف تي ڪوبه ڌيان نه ڏنو ۽ چيو:
”ان ڪري آئون اوهان کان ڪجهه پڇنديس جيئن مون کي خبر پئي ته اوهان جو ذهني لاڙو ڪهڙي طرف آهي...!“

جنهن کان پوءِ نرگس مون کان ڪافي سوال ڪيا، جن جا مون پنهنجي سمجهه آهر جواب ڏيڻ جي ڪوشش ڪئي، ڪافي دير کان پوءِ نرگس سوال پڇڻ بند ڪيا ۽ چيائين:

”اڄ ايترو ڪافي آهي، انشاءِ الله سڀاڻي کان وٺي آئون توهان کي باقاعدي سان پڙهائڻ ۽ سمجھائڻ جي ڪوشش ڪنديس...! باقي توهان جي ڳالهين مان مون کي محسوس ٿيو آهي ته توهان جو والد توهان جي اجايو شڪايت ڪندو آهي. توهان ته انتهائي درجي جا ذهين ۽ ٽيلينٽيڊ پيا لڳو...!“
ايئن چئي هوءَ اٿي هلي وئي. آئون دل ۾ دل ۾ کيس چيو:

”آئون ڪيترو ذهين ۽ تيلينتيڊ آهيان اها شايد اوهان کي خبر نه آهي هفتي جي اندر اوهان منهنجي باري ۾ پنهنجي اها سوچ تبديل ڪري مون کي پتينديون ويندؤ...!“

نرگس پي ڏينهن تي تقريبن شام جو ڇهين وڳي آئي ۽ رات جو ائين تائين مسلسل مون کي پڙهائيندي ۽ سمجھائيندي رهي، هاڻ اوهان جو معمول هو ته هوءَ روز ڇهين وڳي ايندي هئي ۽ ايسٽائين سمجھائيندي رهندي هئي، جيستائين آئون بور نه ٿيندو هئس. شروعات ۾ آئون هن کي اجنبي محسوس ڪندو هئس، پر آهستي آهستي اها اجنبيت ختم ٿي وئي. مون کي اهو ڏسي ڏاڍي حيرت ٿيندي هئي ته جيڪي سوال پڇڻ تي بابا ۽ ان جا دوست مون کي بد دماغ سڏيندا هئا، انهن ئي سوالن جا جواب نرگس مون کي مسڪراھت ۽ ڏاڍي اطمينان سان ڏئي مطمئن ڪرڻ جي ڪوشش ڪندي هئي، حالانڪه آئون سندس هر جواب مان مطمئن هرگز نه ٿيندو هئس، پر پوءِ به مون کي الاءِ جي چو محسوس ٿيندو هو ته نرگس صحيح پئي چوي. ان ڪري کيس ڪجهه چوڻ جي باوجود ڪجهه چئي نه سگھندو هئس. پھريان ڪجهه ڏينهن آئون ڏاڍو اداس رهندو هئس، ڇو ته مارنگ کي روزگار ملي وڃڻ جي ڪري کيس واندڪائي نه ٿيندي هئي، هو مون سان تمام گھٽ ملندو هو. پر آئون ان ڳالهه تي ڏاڍو خوش هئس جو مارنگ جا گھر وارا هاڻ ٽي وقت پيٽ پري ماني کائيندا هئا. پر تمام ٿورڙن ڏينهن ۾ نرگس مون کان اها اداسي ڪسي ورتي هئي. انهن ئي ڏينهن ۾ الائي جي چو مون کي شدت سان محسوس ٿيڻ لڳو ته نرگس مون ۾ تمام گھڻي دلچسپي وٺڻ چاهي ٿي. شايد ان ڪري مان زندگي ۾ پھريون ڀيرو محسوس ڪرڻ لڳو هئس ته منهنجي به ڪا اهميت آهي. نرگس مون کي به ڏاڍي وڻندي هئي. هوءَ جڏهن به ايندي هئي ته آئون ايئن ئي محسوس ڪندو هئس ته وقت بيهجي ويو آهي پر اها منهنجي غلط فهمي هئي، وقت ڪنهن جي لاءِ ڪڏهن به نه بيهندو آهي. وقت جو وهڪرو هر شيءِ سيڪنڊن، منٽن، ڪلاڪن، ڏينهن، هفتن ۽ مهينن ۾ لوڙهي ڇڏيندو آهي. هاڻ مون کي پڙهائيندي نرگس کي هي پنجن مهينو هو پر انهن پنجن مهينن ۾ مون ايئن محسوس ٿيو هو جو چڻ نرگس کي آئون صدين کان سڃاڻيندو اچان. شايد ان ڪري ئي هفتو اڳ کانئس سوال پڇيو هيم:

”نرگس آئون ڇا آهيان...؟؟“ منهنجي ان عجيب سوال تي گھڙي ڪن مون کي گھورڻ کان پوءِ مسڪرائي چيائين:

”تون هڪ انساني وجود آهين...!“

مون کي حيرت ٿي، ڇو ته نرگس منهنجي لاءِ پھريون ڀيرو ’تون‘ لفظ استعمال ڪيو هو پر اهو لفظ مون کي پنهنجي لاءِ ڏاڍو پيارو لڳو.

”نرگس...!“ چيم: ”يلا آئون ڪيئن آهيان...!“

”منصور...!“ چيائين:

”انسان ۾ ته ڪجهه ڳالهيون هڪ جهڙيون هونديون آهن پر هر انسان پنهنجي وجود ۾، پنهنجي سوچن ۽ خيالن جا مختلف رنگ پريندو آهي ۽ پوءِ اهو انسان پنهنجي ئي ان سوچن ۽ خيالن ذريعي ئي سڃاتو ويندو آهي، تون ڪيئن آهين...؟! اهي تنهنجون سوچون ئي ٻڌائن ٿيون...!!“

”نرگس...! ڀلا آئون ڪنهن جي لاءِ آهيان...؟!“

”تون هر هڪ انسان لاءِ آهين...!“ ورائيائين:

”توڪي خدا پاڪ انسان ذات جي خدمت لاءِ موڪليو آهي...!“

”پوءِ ڇا آئون انسان نه آهيان...؟!“ چيم:

”يا وري خدا تعاليٰ صرف مون کي ئي چونڊيو آهي. انسان ذات جي خدمت لاءِ...!“

”تون به انسان آهين...! الله صرف توڪي نه پر هن دنيا جي هر هڪ انسان کي هڪ ٻي جي خدمت ۽

خيال رکڻ جو حڪم ڪيو آهي. ايئن ئي سمجه ته زندگي رب پاڪ اسان کي امتحان لاءِ ئي عطا ڪئي

آهي. جيڪو به ان ۾ ڪامياب ٿيو الله تعاليٰ ان کي تمام وڏو انعام ڏيندو...!“

”الله تعاليٰ انعام ڪڏهن ڏيندو...?!“

”قيامت ۾...!“

”قيامت ڪڏهن ايندي...?!“

”پنهنجي مقرر وقت تي...!“

ايئن چئي نرگس اٿي هلي وئي. شايد ان ڏينهن کيس ڪجهه تڪڙ هئي ٻي ڏينهن تي به مون مولائي ڪانئس ڪافي بي ڍنگا سوال ڪيا، جن جا جواب هوءَ حسبِ عادت هلڪي مسڪراهن سان ڏيندي رهي. ان جي اها عادت مون کي پاڻ وڌيڪ پياري لڳندي هئي پر ڪجهه ڏينهن کان وٺي آئون شدت سان محسوس ڪرڻ لڳس ته نرگس مون کان ڪجهه پڇڻ گهري ٿي، اهو محسوس ڪندي آئون ڏکي ويندو هئس ته، خبر ناهي نرگس الائي جي ڇا مون کان پڇندي...؟ خبر ناهي آئون کيس صحيح جواب ڏئي سگهان به يا نه...! ان ڪري جڏهن به مان محسوس ڪندو هئس ته هاڻ نرگس مون کان ڪجهه پڇڻ واري آهي ته هڪ دم ڪانئس ابتو سبتا سوال ڪري کيس الجھائي ڇڏڻ جي ڪوشش ڪندو هئس. شايد ان ڪري ئي هوءَ اڃان تائين مون کان ڪجهه پڇي نه سگهي هئي. اڄ به آئون ڊرائينگ روم ۾ ويٺو هئس، انتظار ڪري رهيو هئس ته هوءَ نيڪ چهرين وڳي ڊرائينگ روم ۾ داخل ٿي. اڄ سائي لباس ۾ ڏاڍي سندر پئي لڳي. هوءَ منهنجي بلڪل سامهون رکيل صوفي تي ويهي رهي ۽ معمول خلاف عجيب عجيب نظرن سان مون کي گهورڻ لڳي. آئون سندس سان نظرون نه ملائي سگهيس ۽ ڪنڌ هيٺ جهڪائي ڇڏيم. ڪجهه گھڙين جي خاموشي کان پوءِ مون کيس چيو:

”نرگس...! ڇا اڄ ڪجهه پڙهائڻ جو ارادو نه آهي...?!“

”نه...!“ چيائين: ”اڄ توکان ڪجهه پڇڻو آهي...!“

اهو ٻڌي چرڪي ويو هيٺ، پر پوءِ پاڻ سنڀاليندي چيم:
”ڇا...!!“

”ڇا توکي دل آهي...؟“
”ها...!“

”ڇا ان ۾ توڪنهن کي جاءِ ڏني آهي...؟“
”ها...!“

”ڪنهن کي...؟“

”پنهنجي دل جي ڌڙڪن کي...!“
”ڌڙڪن...!!!؟“

”ها...! ڇو جو، اها منهنجي زندگي جي علامت آهي ۽ منهنجي زندگي مسلسل موت سان مقدمو وڙهي رهي آهي...!“
”ڇا...!“ چيائين:

”تنهنجي دل ۾ ٻي ڪنهن جي لاءِ ڪا به جڳهه ڪونهي...؟“

”نه...! بلڪل نه...!“ ورائيم: ”ڇو ته منهنجي دل منهنجي ئي وجود جو ٻار کڻي ڏي رهي آهي ته پوءِ ڪيئن ان ۾ ٻئي ڪنهن جي جڳهه برداشت ڪندي...؟“

”تون ڪوڙ ٿو ڳالهائين...!“ نرگس چيو:

”تنهنجي دل ۾ منهنجي لاءِ جڳهه آهي...!!“

”ت...ت... تنهنجي لاءِ...!!!“ حيرت ۾ چيم:

”ها منهنجي لاءِ...!!“

”نه...! اها ٻي ڳالهه آهي ته مون کي تنهنجي گفتگو وڻندي آهي...! ۽ تنهنجي لفظن سان پيار ڪندو آهيان...!“

”تون ڪجهه به چوڻ منصور...! پر آئون ڄاڻان ٿي، تون مون سان محبت ڪرين ٿو...!! ڇو جو، پهريان تون منهنجي لاءِ ’توهان يا اوهان‘ جو لفظ استعمال ڪندو هئين، پر اڄ تون منهنجي لاءِ ’تنهنجي‘ استعمال ڪيو آهي. ۽ اهو لفظ جيڪو پنهنجو گهرو ۽ دل جي ويجهو هوندو آهي، ان لاءِ ئي استعمال ٿيندو آهي، ان ڪري تنهنجي چوري پڪڙجي پئي آهي...!“

مان خود حيران هئس خبر نه آهي ڪيئن مون کان نرگس لاءِ اهو لفظ نڪتو...!

”آئون گذريل ڪيتري ئي عرصي کان توکي ڳوليندي رهي آهيان...! مس وڃي مليو آهين... ڇا هاڻ تون منهنجو هٿ پنهنجي هٿن ۾ وٺيندين...!!!؟“

اهو ٻڌي مون کي شديد جهٽڪو لڳو پاڻ سنڀاليندي کيس چيم:

”هي تون ڇا پئي چوڻ نرگس...؟“

”ها مان صحيح پئي چوان مان تنهنجي ڳولا ۾ آهيان...! ڇا تون موسان شادي ڪندي...؟“

”منهنجي ڳولا...! جيڪو پروفيسر جو پٽ هوندي به بددماغن جي لسٽ ۾ شامل آهي...!“

”تون ٻين کي ڇڏ مون کي منهنجين ڳالهين جو جواب ڏي...!“

”مان هن وقت تائين پنهنجو پاڻ کي صحيح نموني سان سمجهي نه سگهيو آهيان ته پوءِ پي ڪنهن جي لاءِ ڇا سوچيندس، توڙي جو آئون ڪنهن کي دل وڃان سان چاهيان به...! ته به منهنجو ضمير منهنجي افعالن بدولت مون کي هرگز اها اجازت نه ڏيندو ته ان کي هميشه لاءِ پنهنجو بڻائي سندس خوشگوار زندگي زهر ڪري ڇڏيان...!“

”تو سان شادي کان پوءِ منهنجي زندگي زهر نه ماڪيءَ کان وڌيڪ مٺي ٿي پوندي...!!“ نرگس چيو:

”بس تون مون کي صرف ايترو ٻڌاءِ ته ڇا تون مون سان محبت نه ٿو ڪرين...؟؟“

”ڪ... ڪ... ڪ... ڪيان ٿو...!“ اهي لفظ ادا ڪندي آئون سڄو ڏکي ويو هئس.

”پوءِ شاديءَ کان انڪار ڇو ٿو ڪرين...؟“

”محبت جي منزل رڳو شادي نه هوندي آهي...!!“ چيم.

”پوءِ محبت جي منزل ڪهڙي هوندي آهي...؟“ نرگس پڇيو.

”محبت جي ڪا به منزل نه هوندي آهي نرگس...!“

”پر اسان جي محبت جي منزل آهي...!!“ چيائين:

”شايد تون ان ڪري شاديءَ کان انڪار ٿو ڪرين ته، آئون توکان عمر ۾ سڄا سارا ڇهه سال وڏي آهيان...!! پر ٻڌائي ٿي ڇڏيانءِ توکان ڇهه سال اڳ ۾ ان ڪري پيدا ٿيس جو مون کي ڊپ هو ته تون ڪٿي مون کان اڳ ۾ نڪري نه وڃين ۽ آئون تو تائين ڪڏهن به نه پهچي سگهان...! ان ڪري ڇهه سال پهرين کان تنهنجو اڳ جهليون بيٺي آهيان...! هاڻ توکي هٿان وڃڻ نه ڏينديس...!“

”نرگس...! آئون توکي چاهڻ جي باوجود به پنهنجو نه ڪندس...!“ چيم: ”ڇو ته تون مون کان ڪافي مٿي بيٺي آهين. آئون تنهنجي پيٽ ۾ ڪجهه به نه آهيان...!“

”نه منصور...! تون ئي منهنجو سڀ ڪجهه آهين...! توڻ آئون ڪجهه به نه آهيان...!“

”نرگس مان ڪجهه به نه آهيان...! تون ته مون کي ويجهي کان پر کي ڏٺو آهي، پوءِ به غلط فهميءَ جو شڪار ٿي وئي آهين...! تنهنجي منزل مان نه آهيان. سچ پچين ته آئون ڪنهن جي به منزل نه آهيان...!“

”منهنجي منزل تون آهين...!“ اکين سان اڪيون ملائيندي چيائين.

”نه...! تون غلطي پئي ڪرين...!“

”نڪ آهي جيڪڏهن تون مون کي پنهنجو ڪرڻ نه ٿو چاهين ته ڀل نه ڪر... پر ڇا تون مون کي هميشه ياد رکندين...؟؟“

”نه...!“

”چو...؟؟“

”مان صرف پنهنجي سوالن کي ئي ياد رکندو آهيان ۽ انهن سوالن جي جوابن جي ئي ڳولا هوندي اٿم. ان ڪري جنهن کي جنهن جي ڳولا هوندي آهي اهو صرف ان کي ئي ياد رکندو آهي...!“

”پر آئون توکي زندگي جي آخري لمحي تائين نه وساري سگهنديس...! چو ته تون منهنجي ڳولا آهين...!“

”تنهنجي ڳولا سئو فيصد غلط آهي...! چيم:

”مان تنهنجي لائق نه آهيان...!“

”آئون زندگي ۾ فقط هڪ ڀيرو ڪنهن جي ڳولا ڪئي آهي منصور...!“ نرگس چيو: ”ان ڪري مون کي يقين آهي ته ’ڪولمبس‘ جيان غلط جڳهه کي پنهنجي منزل مقصود هر گز نه سمجهنديس...! تون مون کي صرف اهو ٻڌاءِ ته تون منهنجو ساٿ چوڏيٽ نه ٿو چاهين...؟؟“

”ان جو سبب آئون توکي پهريان ٻڌائي چڪو آهيان نرگس...!“ چيم: ”آئون ڪنهن به طرح سان تنهنجي لائق نه آهيان...! تون مون کان تمام گهڻو اڳتي آهين...! ايترو جيترو آسمان ۽ زمين...!“

”اسان ۾ ايترو فاصلو نه آهي...!“ نرگس چيو:

”پر اسان جي وچ ۾ سائيڪل جي پن ڦيٽڻ جيترو مفاصلو آهي...!“

”پوءِ ڇا اهي گهٽ مفاصلو هوندي ڪڏهن پاڻ ۾ ملي سگهيا آهن...!“ ان تي هوءَ خاموش رهي، ڪافي دير تائين لفظ به ڪونه ڪڍيائين.

”نڪ آهي منصور مان مڃيو ته تون منهنجو نه ٿو ڏيڻ چاهين...!“ نرگس جي آواز ۾ عجيب لرزش هئي، جيڪا مون پهريون ڀيرو محسوس ڪئي هئي:

”تنهن هوندي به مون کي ڪوبه ڏک نه آهي...! ڀلا اها مون کي ڪهڙي خبر ته منهنجي مقدر ۾ لکيل منزل اهڙي هوندي جنهن تائين پهچندي پهچندي مون کي سال لڳي ويندا ۽ اهي سفر جا سال مون ڪيئن گذاريا ان جو احساس صرف مون کي ئي آهي پر پوءِ به منهنجي لاءِ منزل راحت نه پر نتھڻ اُس ثابت ٿيندي، جنهن جي تيز تپش منهنجي رهيل اميدن، حسرتن، خوابن ۽ آسن کي ساڙي هميشه لاءِ پسم ڪري ڇڏيندي، خير زندگي کي پنهنجو اهورنگ به مون کي ڏيکارڻو هو سو مون ڏسي ورتو...!“

ايئن چئي هو خاموش ٿي وئي. سندس اکين لڙڪ ڳاڙڻ پئي چاهيا. جن کي هوءَ روڪڻ جي ناڪام ڪوشش ڪري رهي هئي.

”زندگي جو رنگ...!“ مون پڇيو:

”ڇا زندگي کي به رنگ هوندا آهن...!“

”ها...!“

”ڪيئن...؟“

جنهن تي گهڙي پل جي خاموشي کان پوءِ چيائين:

”انساني زندگي ۾ به ڪجهه اهڙا واقعا رونما ٿيندا آهن، جن کي وسارڻ ۾ ئي ان جي بهتري هوندي آهي. پر پوءِ باوجود ڪوششن جي انهن واقعن کي ڪڏهن به پنهنجي زندگي مان نه ڪڍي سگهيو آهي. اهڙن ئي واقعن کي زندگي جو رنگ چئبو آهي. ۽ زندگي به اهڙن رنگن کان سواءِ بلڪل پاڙي، ڦڪي، ٻسي ۽ بي رنگ هوندي آهي...!“

ايئن چئي هوءَ خاموش ٿي وئي. اڪيون ڳاڙهيون ٿي ويون هيس ۽ هن پيري ان ڳاڙهين اکين مان ٻه لڙڪ ڳڙي پيا هيس. دل پئي گهريو ته اهي گرم لڙڪ پي پنهنجي دل جي بنجر ٿيل زمين کي آباد ڪريان...! پر ايئن به ڪري نه سگهيس. ڪجهه گهڙيون اسان پئي خاموش رهياسين. منهنجي ذهن ۾ هر وقت طوفان جيان اتندڙ سوال ماڻ ۾ هئا. شايد نرگس جي لڙڪن منهنجي ذهن جي ڊسٽر ۾ ڪين جمائي ڇڏيو هو.

”منصور...!!“ نرگس سسڪندي ڳالهائيندي:

”منهنجي اميد ۽ دعا آهي ته تنهنجي منزل محبت جي اهڙي واديءَ هجي جتي سور ۽ صدمي کان ڪير واقف ئي نه هجي...! اتي پهچي مون کي ڪڏهن به ياد نه ڪجانءِ...! پر خدا نه ڪري جيڪڏهن تنهنجي منزل به مون جيان درد جو درياءُ هجي ته پوءِ خدا را ان ۾ ٽپي نه هڻجانءِ ۽ مون ڏانهن موت ڪجانءِ...! مان تنهنجي انتظار ۾ هونديس...!!“

ايئن چئي هوءَ اتي ويڻ لڳي ته پڇيومانس:

”نرگس...! ڪيڏانهن... اڄ نه پڙهائيندو ڇا...؟“

”ڊگهي سفر کان بعد انسان جڏهن پنهنجي منزل تي پهچندو آهي ته پوءِ هو ڪم ڪرڻ کان وڌيڪ آرام ڪرڻ پسند ڪندو آهي...!“ نرگس چيو:

”پر جڏهن ڪنهن انسان کي منزل ملندي به نه ملي ته پوءِ اهو ڪنهن کي سمجهائڻ يا پڙهائڻ لائق نه پر خود پڙهڻ ۽ سمجهڻ لائق هوندو آهي. هاڻ تون مون کي ڪڏهن به نه ڏسي سگهندين...! سواءِ خوابن جي...!!“

ايئن چئي هوءَ هلي وئي. آئون سوچيندو رهيس ته آخر آئون نرگس جي لائق ڇو نه ٿي سگهيس...؟“
پر ان جو جواب مون وٽ ڪونه هو. بس پنهنجي خشڪ اکين مان ٻه ڏٻرا ۽ مصيبت جا ماريل لڙڪ ڪريا هئا...! جن مون کي ٻين ڳالهين جو جواب ته نه ڏنو پر هڪ سوال جو جواب ضرور ڏنو. جنهن جو جواب اڃان تائين مون ڪوبه نه ڏئي سگهيو هو ته ’مان ڄمڻ وقت چورُ نوهئس...!!‘

پيروي اسڪر اسڪر

امان مون کي تڦن باڪس ڏيندي چيو:
”پٽ هي ماني پنهنجي چاچا کي ڏئي اچ، سندس گهر پاتي سڀ مائٽن ڏانهن گهمڻ ويا آهن...!“
امان کان تڦن باڪس وٺندي چيم:
”ناز ته گهر نه هوندي نه...؟“
”نه چنڊا...!“ امان مرڪندي چيو:
”چيم نه ته، گهر ۾ صرف ۽ صرف تنهنجو چاچو رهيل آهي...!“

اهو ٻڌي اطمينان ٿيو ۽ پوءِ منهنجا قدم چاچي وارن جي گهر طرف وڌڻ لڳا. موسم ڏاڍي وڻندڙ هئي، هلڪي برسات اڃان موسم کي وڌيڪ دلڪش ڪري ڇڏيو هو، چاچا جو گهر ته اسان جي گهر کان ڪافي پري هو پر پوءِ به سُٺي موسم جي ڪري مون کي ويجهو محسوس ٿي رهيو هو. ان ڪري آهستي آهستي وڪون ڪٽندو، هلڪي هلڪي برسات مان لطف اندوز ٿيندو، اڳتي وڌڻ لڳو هئس. جو اوچتو نه چاهيندي به منهنجو ذهن ناز ڏانهن ڪڇي ويو هو، ’انتهاڻي شرارتيءَ چوڪريءَ هئي، ٿوري ٿوري ڳالهه تي به مون گهڻو تمام گهڻو تنگ ڪندي هئي. پوءِ چاهي اڪيلا هجڻ يا گهر پاتي گڏ هجڻ. هن جون شرارتون جيئن جو تيعن جاري رهنديون هيون. ڪافي پيرا بابا جهليو هئس چاچا به سمجهايو هئس پر پوءِ به هوءَ اهو چئي مون کي نه بخشيندي هئي ته هي اسان جو ذاتي مسئلو آهي، اوهان جو ان ۾ ڇا...؟! موت ۾ بابا ۽ چاچا مرڪي پوندا هئا ۽ مان روئي پوندو هئس. منهنجي ان حالت تي چاچي کي هڪ پيرو رحم اچي ويو هو ۽ ناز کي ڏاڍي ڦيه ڪڍي هٽائين، مان ڏاڍو خوش ٿيو هئس، پهريون ڀيرو دل کي ڏاڍو سڪون مليو هو پر جڏهن امڙ کي ان قصي جي خبر پئي ته ناز کي منهنجي ڪري مار ملي آهي ته پوءِ گهٽ مونسان به نه ٿي هئي...! ان ڪري ان ڏينهن کان پوءِ ڪنهن سان به ناز جي شڪايت نه ڪئي اٿم. ان وقت ته منهنجي حالت رحم جوڳي ٿي ويندي هئي جڏهن موڪلن ۾ يونيورسٽي کان ڊگهو سفر ڪري گهر پهچندو ئي مس هئس، جو ناز اوچتو اچي نازل ٿيندي هئي، ان وقت مان پاڻ کي هڪ گگدام ڍور ۽ ناز کي ڪوبي رحم ڪاسائي محسوس ڪندو هيم، شايد ان ڪري جو مون ۾ هن سان ڳالهائڻ جي سگهه نه رهندي هئي. هوءَ جيڪو ڪجهه پڇندي هئي ته مان رڳو ”جي ها...!“ ”جي نه...!“ چئي سگهندو هيم ته وڌيڪ تڙي پوندي هئي ۽ مان وڌيڪ پريشان ٿي ويندو هئس. جڏهن ته يونيورسٽي جهڙي وڏي تعليمي درسگاهه ۾ مون جهڙو ڏاڪو شايد ئي ڪنهن جو هوندو...! توڙي جو مان ڪو ڪامريڊ ناهيان پر ڪو ڪامريڊ مون سان ”ڪامريڊي“ ڪري نه سگهندو هو. بدمعاش به نه هئس، تنهن هوندي به يونيورسٽي جا

نامي گرامي بدمعاش به چاهڻ جي باوجود منهنجو ڪجهه بگاڙي نه سگهيا هئا پر مان ناز آڏو ايندي ئي الاءِ چو بين الاقوامي بيوس ٿي پوندو هئس.

برسات اوچتو ئي اوچتو تيز ٿي وئي هئي، ان ڪري پنهنجي آهستي هلڻ واري غلطيءَ جو شدت سان احساس ٿيو ۽ پنهنجي ان بيوقوفي کي محسوس ڪندي تيز تيز وڪون ڪڍندو چاچي جي گهر جي دروازي وٽ پهتس. دروازو اندران بند هو. جيڪو زور سان ڪڙڪايم، تيز برسات سچ پچ مون کي پريشان ڪري ڇڏيو هو، اندران آواز آيو:

”ڪير آهي...؟“

”مان آهيان...!“

”تون ڪير...؟!“ وري آواز آيو، مان ڏکي ويو هئس ڇو جو آواز مون سڃاڻي ورتو هو اها ناز هئي. امڙ مون سان دوکو ڪيو هو جنهن ڪري امڙ تي ڏاڍي ڪاوڙ آئي هئي، مون کي ناز جي گهر هجڻ جو جيڪڏهن ٿورو به شڪ هجي ها ته شايد مان ڪڏهن به چاچي جي گهر اچڻ جي غلطي نه ڪريان ها. ان ڪري سوچيم هتان ئي فرار ٿي وڃان پر برسات مون کي اهو موقعو فراهم نه ڪيو ۽ مان وڌيڪ مينهن جي مار کائڻ بجاءِ ناز جي لفظن جو وڏو ڦڙو سهڻ جو سوچي رڙ ڪيم:

”مان آهيان مان...! وارو ڪر دروازو کول...!“

”پر...پر...تون آهين ڪير...?!“ اندران ٽهڪ ڏيندي چيائين، مون کي يقين ٿي ويو هو ته هن منهنجو آواز سڃاڻي ورتو آهي پر هوءَ مون مولائي ڪي مينهن ۾ پسائي خوش ٿي رهي آهي. بهرحال مان في الحال واپس گهر وڃڻ جي غلطي نه ٿي ڪري سگهيس. ان ڪري پنهنجي صفائي پيش ڪندي چيم:

”مان آهيان تو وارو بدنصيب **سوت** احسن...!“

”او... بيورو ڪريڪ...!!“ اندران مصنوعي تعجب مان رڙ ڪيائين. ”اف...! مصيبت مٿان مصيبت...!“

”دل ئي دل ۾ چيم:“ وري هي نئين مصيبت...!“

ڪجهه ڏينهن پهرين جڏهن ڪافي نارمل ٿي پڇيو هئائين:

”تنهنجو مستقبل ۾ ڇا ٿيڻ جو ارادو آهي...?!“

وراڻيو هيم: ”بيورو ڪريڪ...!“

”بيورو ڪريڪ...!!!“ هوءَ کلي پئي هئي ۽ پوءِ ايترو کلي هئي جو مان روئي پيو هئس، هونئن به

جڏهن هوءَ گهڻو ڪندي هئي ته مان روئي پوندو هئس.

”تون بيورو ڪريڪ نه...! بيورو ڪريڪ ٿيندين...! بيورو ڪريڪ...!“ تهڪن تي ضابطو آڻيندي

چيو هئائين:

”ان ڪري مان توکي ’بيورو ڪريڪ‘ سڏينديس... بيورو ڪريڪ...!“

هوءَ هڪ پيرو وري ڪلي پئي هئي ۽ اڃا ان تي عمل ڪري منهنجي لاءِ هڪ نئين مصيبت پيدا ڪري ڇڏي هئائين. يعني: 'احسن مان پيورو ڪريڪ...!'

ڪجهه لمحن جي خاموشي کان پوءِ رڙ ڪيم:

"بيورو ڪريڪ ئي سمجه...! پر دروازو ڪول...!"

اندران وري هڪ پيرو شاندار تهڪ ٻڌڻ ۾ آيو ۽ مان آبي مان ٻاهر نڪري ويو هئس. ڪاوڙ ۾ هڪ زوردار لت دروازي کي هيٺ ڇڏي دروازي کان وڌي رڙ مون کان نڪري وئي هئي، پير ۾ هوائي چپل هڃڻ جي ڪري منهنجي پير جو مٿيون حصو زوردار نموني دروازي سان ٽڪرائجي ويو هو.

"مصيبت مٿان مصيبت...! انهي مٿان وري هڪ نئين مصيبت...! آخر مان ڪيئن ته ڪيئن ڇا...!؟"

پنهنجي ساءِ بيوسي مان ڀڙڪيم، اندران تهڪن جو آواز وڌندو ٿي ويو ۽ محسوس ٿي ڪيم ته مون تي صرف ناز نه ٿي تهڪ ڏئي، پر برسات به ڪلي ٿي... هوا به چيپاڙا ٿي ڪڍيا... پٽين به نه ٿي بخشيو... مان ٻڌتر جو شڪار ٿي ويو هئس... مسئلو اهو نه هو ته سڀ منهنجي حالت تي ڪلي رهيا هئا پر مسئلو اهو هو ته ان وقت ڪو مون سان همدرديءَ ڪرڻ وارو ڪونه هو. مينهن پنهنجي شدت ۾ گهٽتائي آڻڻ لاءِ تيار نه هو. ان ڪري مون پنهنجي تڪليف وساري بيوسيءَ مان رڙ ڪئي:

"ناز...! مولا ڪي مڃ دروازو ڪول...! نه ته مان آندل ٽفن باڪس سان خودڪشيءَ ڪندس...!"

"پلا ماني آندي اٿئي ڇا...!؟" پڇيائين.

مان حيران ٿي ويو هئس، منهنجي خودڪشيءَ واري ڌمڪي مٿس ڪو اثر ڪونه ڪيو هو. رهندو ئي اهڙو سوال ڪيائين جو مان به دل ئي دل ۾ مرڪي پيو هئس.

"هونئن...!؟" چيم: "تنهنجي سڪ لڳي هئي ڇا...!؟"

"پهريان چونه ٻڌايئي...!؟" دروازو ڪوليندي چيائين:

"سچ ڏاڍي بُڪ لڳي آهي...!"

گهر اندر داخل ٿيندي خيال آيو: 'ڏيانس گهڻو... ڪيائس پورو...!'

پر ڏٺم ته مون وانگي مينهن ۾ هوءَ به سڄي ڀُسي وئي هئي، ته به چهري تي هلڪي مسڪراحت هيس، مان پنهنجو ارادو تبديل ڪري تير جيان تيز پنهنجي نشاني ڏي وڌڻ لڳس، ٻي لمحي مان چاچي جي ڪمري ۾ ٿيبل اڳيان رکيل ڪرسيءَ تي ويهي رهيو هئس ۽ ٽفن باڪس ٿيبل تي رکي ٿڌا ساهه ڀري رهيو هئس جو ناز به ٻاهريون دروازو بند ڪري منهنجي سامهون رکيل ڪرسيءَ تي ويهي ٽفن باڪس کي خطرناڪ نظرن سان گهورڻ لڳي هئي، مان سندس ارادو سمجهي ويو هئس، ان ڪري ٽفن باڪس پنهنجي قبضي ۾ ڪندي چيم: "ڇا ڪٿي آهي...؟ هن ۾ صرف ان جي ماني آهي...!"

"بابا ٻاهر نڪري ويو آهي...!" ورائيائين: "ڄاڻ آيو پر مان...!"

”توسان منهنجو ڪهڙو واسطو...!“

”واسطي جي ڳالهه نه ڪر بيورو ڪريڪ...!“ (آخري لفظ ٻڌي اندر ئي سڙي ويو هيم) ”اهو تفن باڪس منهنجي حوالي ڪر...!“

”نه بلڪل نه...!“ وراڻيم: ”اهو صرف چاچا جو آهي...!“

”تنهنجو چاچا، منهنجو بابا آهي، سمجهي...؟“

”پهريان منهنجي حالت ڏني اٿئي...؟“

”ها...!“ مسڪرائيندي وراڻيائين.

”ان ۾ گهڻو عمل دخل تنهنجو ئي آهي...!“ چيم.

”مون ڏي ڏوهه نه ڏي بيورو ڪريڪ...!“ کلندي چيائين:

”اها قدرت ڪئي اٿئي...!“

”نڪ آهي...!“ چيم: ”قدرت ئي سهي، پر هاڻ ته تون مهرباني ڪري، پاڻين جا ڪپڙا آڻي ڏي ڏاڍو سيءُ پيو ٿئي...!“

”هل...! ايڏو پلو آهين ڇا...؟“ ڪرسيءَ تي ٿيڪ ڏيندي چيائين:

”جو منهنجي سون جهڙي پاءُ جا ڪپڙا پائيندين...؟“

ڏاڍو تعجب ٿيو هو: ’سون ۽ ناز جو پاءُ...! جنهن کي ته هر ڪا چوڪريءَ پسند هئي پر ڪا اهڙي نه ٿي مليس جيڪا هن کي به پسند ڪري ۽ ناز کي اهو سهرڙو چوڻ جو موقعو ملي ته اهو منهنجو چوڏهين جو...!!“

بهر حال مون وري کيس منٿ ڪندي چيو:

”پلا چاچا جا ڪپڙا آڻي ڏي...!“

”بابا جا...! اهو ته بنهه ناممڪن آهي...!“ وراڻيائين:

”باقي جيڪڏهن تون چوين ته مان پنهنجا ڪپڙا آڻي ڏيائين...!“

”اُف... خدايا...!“ پنهنجي پنهي هٿن سان منهن لڪائيندي چيم:

”مان ڪٿي اچي ڦاٿو آهيان...؟ مصيبت مٿان مصيبت... انهي مٿان مصيبت، وري هي نئين مصيبت...!!!“

مون کي ايئن ششدر، وائڙو ۽ وڙجندو ڏسي هوءُ وڏا وڏا تهڪ ڏيڻ لڳي هئي ۽ مان روئڻ لڳو هئس.

ان وقت مان پاڻ کي اهڙي تارچر سيل ۾ محسوس ڪيو جتي ڪنهن قيدي تي بي انتها تشدد ڪيو ويندو آهي فرق صرف ايترو هو جو ان قيدي کي جسماني عذاب ڏنو ويندو آهي، هتي مون روحاني عذاب ٿي پوڳيو، جيڪو جسماني عذاب کان گهڻو... تمام گهڻو هوندو آهي. ڪجهه دير کان پوءِ هن تهڪ ڏيڻ بند ڪيا، پهريون ڀيرو همت کان ڪم وٺندي لیس ڪاوڙ مان چيم:

”بس چو ڪيئي ڏي نه وڌا وڌا ٽهڪ...! اڄ جيڪا مون سان ويڌن ٿي آهي...! ممڪن آهي ان ۾ تنهنجو ڪو قصور ڪونه هجي، باقي ان سازش ۾ امان جو سئو سيڪڙو هٿ آهي... رڳو پهچان... پوءِ ڏسجانءِ منهنجي خلاف سازش جو منصوبو ڪيئن جوڙيو آهي...!“

مون ڏٺو هو ۽ وري ڪلڻ لڳي هئي، منهنجي ڪاوڙ مٿس ڪو اثر ڪونه ڪيو هو... ان ڪري پهريون ڀيرو سنجيدگيءَ سان سوچڻ لڳو هئس ته: ’ڇا واقعي مان ڪو بيوقوف آهيان...؟ يا ڪو ننڍڙو ڀار آهيان... جن جي ڳالهين تي ماڻهو از خود ڪلي پوندو آهي...!‘

”چاچيءَ جو ڪوبه قصور ڪونهي، بيورو ڪريڪ...!“

ڪلندي سهڪندي چيائين:

”مان به واقعي مائٽن ڏانهن وڃڻ لاءِ تيار هيس پر اتفاقن رهجي ويس...!“

”ان توواري اتفاقن ته ماريو آهي...!“

”اڃان ته اهڙا گهڻا اتفاق ٿيندا بيورو ڪريڪ...!“

”پنهنجي پيارن جي صدقي...!“ ٻانهن ٻڌي کيس چيم: ”مون کي ’بيورو ڪريڪ‘ نه چئو مان احسن آهيان...!“

”نڪ آهي...!“ هلڪي مسڪراھت سان ورائيائين:

”اڳتي مان توکي احسن سڏينديس بيورو ڪريڪ...!“

”بيورو ڪريڪ...! بيورو ڪريڪ...!“ اٿندي چيم:

”مان هلاڻ ٿو...!“

”ڪيڏانهن...؟“

”پنهنجي گهر...!“

”هي ڪنهنجو گهر آهي...؟!“

”تنهنجو...!“ (مايوس ٿي وئي هئي)

”ٻاهر تيز برسات ٿي پئي...!“

”مون کي خبر آهي...!“ ورائيم:

”مان اها سهي ويندس پر توواري گفتگو مون کي ماري جهندي...!“

”ڇڳو ماشاءِ الله...!“ ٽفن باڪس کوليندي چيو هئائين.

”ناز...!“ ويندي ويندي کيس چيم:

”هاڻ تون جيئن وڻي تيئن ڪر...! پر ياد رک هڪ ڏينهن تون مون وٽ ضرور ايندين...!“

”پوءِ ته اُٿت مري ويندين...!“ اکين ۾ اڪيون ملائيندي چيو هئائين:

”نه ٿو ڄاڻين ته منهنجي زبان وانگر منهنجا هٿ به تيز... تمام گهڻو تيز هلندا آهن بيورو
ڪريڪ...!!“

مون ۾ وڌيڪ اتي بيهڻ جي همت نه هئي، گهر پهچندي پهچندي برسات ڪافي جهڪي ٿي وئي هئي
پر منهنجي حالت رحم جوڳي ٿي وئي هئي. امان سبب پڇيو سڄي حقيقت ڪري ٻڌائي مانس ته امان به
ڪلڻ لڳي، مون پهريون ڀيرو امان کي ايترو گهڻو ڪلندي ڏٺو هو.

”ڏاڍي سٺي چوڪري آهي...! منهنجو ته ساه اٿس... جڏهن هو پنهنجي گهر ايندي آهي ته مان
ان ڏينهن پنهنجي گهر کي دنيا جو خوشنصيب گهر سمجهندي آهيان...!“

”مون لاءِ مصيبت امان ۽ اوهان لاءِ خوشي...!“ ايئن چئي مان پنهنجي ڪمري ۾ هليو ويو هيم.
وقت اڪ چنپ ۾ گذري ويو هو، يونيورسٽي مان فارغ ٿي مان عنقريب بيورو ڪريٽ ٿيڻ وارو هئس
جو هڪ نئين مصيبت منهن ڪڍيو، امان چيو:

”پُٽ...! تون هاڻي تعليم مڪمل ڪري چڪو آهين، ان ڪري توکي موڙ ٻڌڻ ٿي گهران...!“

”ضرور امان...! چيو هيم: ”پر ٿورو صبر ڪريو...!“

”نه...! ڪڏهن به نه...!“ امان فيصلو ڪن لهجي ۾ چيو:

”مان هاڻ وڌيڪ صبر نه ٿي ڪري سگهان، تنهن ڪري اڄ ئي تنهنجي چاچي وارن سان ڳالهه پڪي
ڪري ٿي اچان...!“

”چاچي وارن سان چو...؟“

”چوڪري جو انهن جي آهي...!“

”توهان جو اشارو ’ناز‘ طرف آهي امان...!“

”ها بلڪل...!“ امان چيو:

”چا تون ٻي ڪنهن چوڪريءَ کي پسند ٿو ڪرين...؟“

”ڳالهه پسند يا نا پسند جي ناهي امان...!“ وراڻيم:

”باقي مان ’ناز‘ سان شادي هرگز نه ڪندس... ڪڏهن به نه ڪندس...!“

”هي تون چا پيو چوين پُٽ...!!!؟“

”مان صحيح پيو چوين امان...!“

”تنهنجو دماغ ته ٺيڪ آهي...؟“

”ها بلڪل...!“

”پوءِ ڪهڙي خرابي آهي ’ناز‘ ۾...؟“

”ڳالهه خامي، خرابي جي به نه آهي امان...!“ چيم:

”اسان پنهني جون طبيعتون مختلف آهن...! مان هن جي سامهون ڪجهه ڪڇي به نه سگهندو آهيان، پوءِ ان سان شادي ڪري مان سڄي عمر گونگو ٿي گذارڻ نه ٿو چاهيان...!“

”هوءَ توکي ڏاڍو چاهي ٿي پُٽ...!“ امان نرميءَ سان چيو:

”پيو ته اوهان ننڍي هوندي کان...!“

”ڪجهه به هجي امان...!“ امان جو جملو ڪٽيندي چيم:

”مان ايئن نه ڪندس...!“

”پوءِ سمجهي ڇڏ تنهنجي هن گهر ۾ ڪا به جاءِ ڪونهي...!“

”ڪا ڳالهه ڪونهي امان...!“

”ڇا تون اسان کي وساري سگهندين...؟“

”قيس ته خدا کي به وساري ڇڏيو هو امان...!“

”تون اندو ٿي ويو آهين...!“

”اڪيون هاڻ ڪليون آهن امان...!“

”ناز ۾ منهنجو ساهه آهي احسن...!“

پهريون ڀيرو امان جي زبان مان پُٽ بدران ’احسن‘ جو لفظ ٻڌي وائڙو ٿي ويو هيم. ڪجهه سمجهه ۾ نه ٿي آيو ته ڇا ڪيان جو اوچتو ’ناز‘ اچي وئي هئي ته مان هميشه جيان خاموش ٿي ويو هيم، ڪنهن گونگي جيان...! لفظ نٿي ۾ اٽڪي پيا هئا، گيتون ڏيڻ لڳو هيم، جو ’ناز‘ امان کان پڇيو:

”ڇا ڳالهه آهي چاچي... تون پريشان نظر پئي اچين...؟!“

”ناز هن جو متوڦري ويو آهي...!“

”اها ڪا نئين ڳالهه ناهي چاچي...!“ ناز مون ڏانهن شرارتي نظرن سان ڏسندي چيو:

”چئي پيو ناز...!“ امان وري ڳالهائيو:

”ته مان ناز سان شادي نه ڪندس...!!“

مون ناز ڏي ڏٺو پهريون ڀيرو ڪنڌ جهڪي ويو هيس، خاموش ٿي وئي هئي، مون به ڪنڌ جهڪائي ڇڏيو هو. پاڻ کي ان وقت ڦاهي تي ڦٽڪندو محسوس ڪيو هيم. ڪجهه لمحن کان پوءِ ’ناز‘ جو آواز ڪنن تي پيو هو:

”چاچي تون چالاڪ ٿي پريشان ٿئين...؟ هن چڀي سان شادي ڪندو ڪير...! مان ته اڄ اوهان کي صرف اهو ٻڌائڻ آئي هيس ته اوهان کي ان خوشفهمي ۾ نه رکان ته ڪو مان هن چرٻت سان شادي ڪنديس...!“

اهو ٻڌي مان حيران ٿي ويو هئس. زندگي ۾ پهريون ڀيرو ايڏو وڏو تعجب ٿيو هيو. ان ڪري منهنجون اڪيون پهريون ڀيرو ٽڪ ٻڌي ’ناز‘ جي چهر کي گهوري رهيون هيون سندس ڳالهائڻ وارو

انداز ته ساڳيو هئس پر جملن ۾ اها جوت نه هئس، لفظن مان اها طاقت ڇڏائجي وئي هئس، جنهن جي ست مان نه سهي سگهندو هئس...

”هي ڇا پئي چوين ناز...؟“

امان شايد پوري قوت گڏ ڪري ڳالهائيو هو:

”مان صحيح پئي چوان چاچي، مان صحيح پئي چوان...!“

ناز امان کي ۽ امان ناز کي پاڪر ۾ پري ورتو هو. ناز سڏڪندي رهي هئي مان ڪلندو رهيو هئس، هن جي ويندي ئي مون امان کي چيو:

”ڏٺئي امان...! هن پاڻ ئي انڪار ڪري ڇڏيو...!“

”مان ڄاڻان ٿي احسن...! ته هوءُ توسان بي انتها محبت ڪري ٿي...!“ امان پنهنجا ڳوڙها اڳڪنڊي

چيو هو:

”ناز توکي ايترو چاهي ٿي جو شايد ئي ڪنهن چوڪريءَ ڪنهن چوڪري کي ايترو چاهيو هجي...!“

”پوءِ هن انڪار چو ڪيو امان...!“ اُپرائي مان پڇيو هيم.

”تون هن جي انڪار کي ڇا سمجهي سگهندين...!“ امان چيو هو: ”تون ته هڪ پٿر آهين...! اهڙو اڻ گهڙيو پٿر...! جيڪو ڌڪ هڻڻ سان به ناهي ٽٽندو... جيڪو به کيس ڪٽڻ، اپنائڻ يا گهڙڻ چاهيندو آهي ته هو ان جا به هٿ ٽڪي وجهندو آهي ته پوءِ تون ڪنهن جي ڳالهه ڇا سمجهيندين...؟ ۽ توکي ’ناز‘ جي پيار يا انڪار جو ڪهڙو قدر ٿيندو آحسن...!!“

ايئن چئي امان منهنجي ڪمري مان نڪري وئي هئي. مان هڪ ڀيرو وري پريشان ٿي ويو هئس ’ناز‘ جا جملن مان ڪي گهڻي رهيا هئا ته امان جي لفظن منهنجي تڪليف ۾ اڃان به اضافو ڪري ڇڏيو هو، مان اهڙي ٻڌڻ جي ور چڙهي ويو هئس، جيڪا ٻڌڻ کي به ٻڌڻ ۾ وجهي ڇڏيندي آهي. مان پنهنجي ئي دل جي درياءَ ۾ ٻڌڻ لڳو هئس آخر غوطا کائي ساڻو ٿي بستر تي ڪري پيو هيم، هوش تڏهن آيو جڏهن گهر ۾ گوڙ ٿي ويو هو. مان حيراني مان ڪمري مان نڪتس ئي مس جو امان جو ڪنن تي آواز پيم، ڪافي پريشان هئي:

”ناز کي اوچتو خبر نه آهي ڇا ٿي ويو آهي...! هوش ئي وڃائجي ويا اٿس...!“

امان خبر نه آهي پيو به الاءِ ڇاچا چيو پر مان اهي پهريان جملو ٻڌي، پيو ڪجهه ٻڌي نه سگهيو هئس. اها حقيقت هئي ته ’ناز‘ کي مون شدت سان ڪڏهن به نه چاهيو هو پر اڄ ان لاءِ منهنجي دل بي ترتيب ڌڙڪي رهي هئي، تيز... تمام تيز... ۽ گهڻو تيز...! مون کي پهريون ڀيرو اهو شدت سان احساس ٿيڻ لڳو هو ته ’ناز‘ کي صرف مون نه چاهيو هو... منهنجي دماغ نه مڃيو هيو... پر منهنجي دل ته شايد ازل کان هن کي چاهيندي آئي هئي...! ان جو سڀ کان وڏو ثبوت ان کان سواءِ پيو ڪهڙو ٿي سگهي ٿو، ته جڏهن هوءُ

ايندي هئي ته منهنجي دل احترامن خاموش ٿي ويندي هئي، دل آڏو دماغ به بيوس ٿي پوندو هو، جو ڪجهه ڳالهائي به نه سگهندو هيم. جڏهن ته منهنجي اڪثر دوستن کي اها شڪايت هئي ته مان گهڻو ڳالهائيندو آهيان. اڄ اهو به احساس ٿي رهيو هو جو ’ناز‘ جيترو مون کي تنگ ڪندي هئي ان کان گهڻو وڌيڪ هن مون لاءِ پيار گڏ ڪري رکيو هو. اها هن جي چاهت ئي هئي جو هن منهنجي خوشي خاطر مون سان شادي ڪرڻ کان انڪار ڪري گهاتي محبت جو ثبوت ڏنو هو...! مان ڪافي وقت سوچيندو رهيس، هاڻ مون کي ’ناز‘ جو هر لفظ پاڻ کان وڌيڪ پيارو ٿي لڳو.

مون ڊوڙ پاتي هئي ’ناز‘ جي گهر ڏانهن...! زندگي ۾ ايترو تيز ڪڏهن به نه ڊوڙيو هيم، امان وارا ته پهريان ئي اوڏانهن وڃي چڪا هئا... مان به ڊوڙندو سهڪندو ناز جي گهر پهتو هئس... جتي ننڍڙي ڊرائينگ روم ۾ چاچا ۽ ڊاڪٽر پاڻ ۾ ڳالهائي رهيا هئا شايد پيا سڀ گهر پاتي ’ناز‘ جي ڪمري ۾ هئا. ”ڊاڪٽر خدا جي واسطي ڪجهه ڪريو...!“ چاچي وڏي مشڪل سان ڳالهائيندو هو: ”نه ته مان مري ويندس...!“

”حوصلو رک ادا، الله پلي ڪندو...!“

”چاهاڻ ناز هوش ۾ نه ايندي...؟!“

”مان ٻڌائي چڪو آهيان ته کيس شديد دل جو دورو پيو آهي، پيو ته سندس دل پهريائين ڏاڍي ڪمزور هئي...!“

”پر پهريان ته نه اوهان، نه ئي ناز اهڙي ڳالهه ڪئي هئي...!“

”اسان توهان کي پرڻي ۾ وجهڻ نه ٿي چاهيو...!“ ڊاڪٽر ڳالهائڻ لڳي ٿو: ”پر اها حقيقت آهي ته ناز هڪ عورت هوندي به بي انتها بهادر آهي... جڏهن مون کيس اعتماد ۾ وٺي پهريون ڀيرو سندس دل جي عارضي بابت ٻڌايو هو ته هو ڪجهه پرڻي ۾ وٺي هئي ۽ پوءِ اطمينان سان پڇيو هئائين: ’ان جو ڪو علاج...؟‘ ته ورائيو هيم بي بي ان جو علاج ته الله ئي ڪري سگهي ٿو... باقي ڪنهن انسان جي وس جي ڳالهه نه آهي...! البته تون پاڻ کي خوش رکڻ جي ڪوشش ڪر، مايوسين ۽ پرڻي ڪي ويجهو اچڻ نه ڏي... ٿوري ڳالهه تي به گهڻو خوش ٿي... يعني تون جيترو عرصو خوش رهندين، اوترو عرصو زندهه...!!!“ پوءِ هو واقعي ئي خوش رهڻ لڳي هئي، ان ڪري محسوس ڪيو هيم ته هو هڪ صحتمند انسان کان به گهڻو وقت زندهه رهندي پر اڄ يقينن کيس ڪو صدمو رسيو آهي...! هاڻ ڪا دوا نه... شايد دعائي اثر ڪري سگهي...!“

مان وڌيڪ ڪجهه نه ٻڌي سگهيو هيم، ڊوڙندو ’ناز‘ جي ڪمري ۾ پهتو هئس جيڪا پنهنجي بستر تي گهري نند ۾ محو خواب ٿي لڳي، سندس چوڌاري سڀ گهر جا پاتي موجود هئا مان ڪنهن پاڳل جيان ’ناز‘ جو هٿ پنهنجي هٿن ۾ پڪڙي چيو هو:

”ناز...! ڏس مان اچي ويو آهيان... اڪيون ڪول...!!“

هوءَ بدستور خاموش هئي مان وڌجڻ لڳو هئس روئڻ پئي چاهيم پر ڳوڙهن ساٿ ڇڏي ڏنو هو. هونئن به جڏهن دل روئيندي آهي ته اڪيون ان ڪم مان فارغ ٿي وينديون آهن... ڪافي وقت خاموشي هئي، سڀ ڇپ هئا ڇڻ سڀني کي سڪرات هجي، مون وري ڳالهائيندو هو پر اڳ کان ڪافي تيز... اصل ڇڻ بيوسيءَ مان رڙيون ٿي ڪيم جو سڀئي 'ناز' کي ڇڏي مون کي گهورڻ لڳا هئا، جو اوچتو 'ناز' جي چپن ۾ گردش اچي وئي حيرت ٿي ان جي لفظ ۾ ڪا به لرزش نه هئي.

”ڪير...!“ اڪيون بدستور بند هيٺس.

”مان... مان...!!“ وڏي مشڪل سان ڳالهائيندو هيم.

”تون ڪير...؟“

”مان تنهنجو بدنصيب سؤت احسن...!“

”بيورو ڪريڪ...!!“

”ها... ها...! تون اڪيون ته ڪول...!“

هوءَ اڪيون ڪولڻ لڳي هئي سڀ گهر جا پاڻي ڪنهن گل جيان تڙي پيا هئا مون پنهنجون اڪيون بند ڪري ڇڏيون هيون. مون ۾ ايتري جرئت ئي ڪانه هئي جو ساڻس اڪيون ملائي سگهان ها...!

”مون کي يقين هو تون ايندين ضرور ايندين...!“

”ناز...! مون کي معاف ڪر...!“

”ناز کي... ناز آهي پنهنجي محبت تي...!“

”مان شرمندو آهيان...!“

”ايئن نه چئو بيورو ڪريڪ...!“

ناز اڪيون ڪولي ڇڏيون هيون.

”مان اڄ دنيا جون سڀ چاهتون، سڀ خوشيون ڪٿي خلوص دل سان تووٽ آيو آهيان...!“

”هڪ ڳالهه چوانءِ بيورو ڪريڪ...؟!“

”هڪ نه... هزار چئو...!“

”جڏهن مان تووٽ ايندي هيٺس ته تون هلڻ جي ڪندو هئين...! اڄ تون مون وٽ آيو آهين مان به

ويڻ واري آهيانءِ...!!“

پويون جملو ٻڌي محسوس ڪيو هيم ته ڪنهن جيئري منهنجي دل منهنجي جسم مان ڪڍي ڦٽي ڪئي آهي ۽ مان ڪنهن ذبح ڪيل جانور جيان ڦٽڪي رهيو هئس پر خبر نه آهي پوءِ به ’زندهه‘ ڇو هئس...؟ سموري قوت گڏ ڪري التجا ڪندي چيو مانس:

”ناز...! ٻيهر ايئن نه چئجانءِ...!!“

”نه... ڪڏهن به نه...! مرڪندي چيو هئائين:

”خدا حافظ بيورو ڪريڪ...!!! خدا حافظ بيورو ڪري...!!!“
مون ڏٺو سندس نظرون مون مان نڪري ڇٽ ۾ ڪُپي ويون هئس منهنجي هٿ ۾ پڪڙيل سندس هٿ
تڏو ٿي چڪو هو...! ۽ مان سچ پچ بيورو ڪريڪ ٿي ويو هئس شايد...!!!

اسان بين الاقوامي بيوس آهيون

”يار خدا را...! مون کي گڏهه نه چئو...!“
ڪاوڙ ۾ چيم: ”مان گڏهه نه آهيان...!“
”ته پوءِ ڇا آهين...!“ مجيد سڄي پڇيو:
”گهوڙو، ڏانڊو، بگهڙ، گدڙ...! انهن کان سواءِ تو محسوس به ڇا ڪرايو آهي...؟“
”مان توهان کي جانور تو محسوس ٿيان...!؟ هلڪي رڙ ڪندي چيو هيم: ”پر شايد اوهان وساري وينا آهيو ته مان به اوهان وانگر ماڻهو آهيان...! نالو مولا بخش اٿم... توهان مون کي مولا ٿي به چئي سگهو ٿا پر گڏهه يا ٻيو جانور نه...!“
”ٺيڪ آهي ان ڳالهه تي سوچينداسين...!“ نبي داد ڪرسيءَ تي ٿيڪ ڏيندي چيو: ”پر في الحال تون گڏهه آهين...!“
”پر مان گڏهه ڇو آهيان...؟“
”چيو سين ته ته ان ڳالهه تي سوچي پوءِ فيصلو ڪنداسين...!“
مجيد سڄي مرڪندي چيو:
”پر ايستائين تون اسان جي نظرن ۾ گڏهه کان سواءِ ٻيو ڪجهه به ناهين...!“
”توهان ڪير ٿيندا آهيو فيصلي ڪرڻ وارا...؟“
پنهنجي آڏو رکيل ميز تي مڪ هڻندي چيم:
”جيڪڏهن اڄ کان پوءِ مون کي ڪنهن گڏهه سڏيو ته مان ان کي سچ پچ گڏهه، گهوڙو، نوڙهو ڪري ڇڏيندس...!“
”اڙي توهان جي بڪواس بند ٿيندي يا نه...؟“ اسان جي سامهون جنرل مئيجر جي آفيس جي دروازي پرسان ويٺل سينيئر ڪلارڪ پنهنجي نوريٽي جهڙو منهن مٿي ڪري چيو:
”صبح کان وٺي بڪ بڪ پيا ڪريو...! هيءُ آفيس آهي ڪا تماشي جي جڳهه نه آهي...! خاموش ٿي ڪم ڪيو ۽ ڪم ڪرڻ ڏيو...! نه ته اوهان سڀني جون ٽڪيٽون ڪٽرائي ڇڏيندس...!“
”سائين...!“ هيڊ ڪلارڪ کي چيم: ”هتان کان گهڻيون رڙيون اسيمبلين ۾ اسان جو ملڪ هلائيندڙ حڪمران ڪندا آهن...! پر انهن کي ڪو چوڻ وارو ئي ڪونهي، رڳو آزار ئي اسان مولا ٿن لاءِ آهي...! ڪهڙيون رڙيون ٿا ڪريون...!؟ بس هنن کي (مجيد سڄي ۽ نبي داد کي) سمجهائي رهيو هئس ته مون کي مولا ٿي سڏيو، ان کان سواءِ ڪجهه به نه...! پوءِ ان تي اوهان کي چوڻي ڪاوڙ لڳي...! جو نوڪريءَ مان ڪڍرائڻ جون ڌمڪيون پيا ڏيو...!“

”اڙي...! تنهنجو ايترو من وڌي ويو آهي جو منهنجي سامهون پيو ٿئين...!“ هيڊ ڪلارڪ وراڻيو:
”بس رڳو مئنيجر صاحب کي اچڻ ڏيو...!“

”چڏيو سائين...!“ مجيد سڄو هيڊ ڪلارڪ سان مخاطب ٿيو:
”گڏهه جون ڳالهيون صرف گڏهه ئي دل ۾ ڪندا آهن...!“

”اڙي وري گڏهه...!“ ايئن چئي مون مجيد سڄي جي پانهن ۾ چڪ وڌو، موت ۾ مجيد سڄي جون
آهون ۽ دانهون هيون، نبي داد کلي رهيو هو جڏهن ته هيڊ ڪلارڪ پنهنجو پاڻ سان ڳالهائي رهيو هو:
”هيءُ ڪهڙي بدمعاشي آهي...؟ مان سڀني کي ڊس مس ڪرائي ڇڏيندس...!“
”يار...! هاڻ ڇڏ مجيد سڄي کي... هو ڏس سامهون مئنيجر صاحب جي ڪار پئي اچي...!“ نبي
داد شيشي جي دري مان ٻاهر ڏسندي چيو:
”سڀني جي نوڪري هلي ويندي...!“

پر مان سولائي سان مجيد سڄي کي ڇڏڻ وارو ڪٿي هيم...!
”مولائي...! مولا کي مڃ...!“ هيڊ ڪلارڪ چيو:

”مئنيجر صاحب پهچڻ وارو آهي، هو سڀني کي ڦٽ بال جيان لت هڻي ٻاهر ڪڍي ڇڏيندو...!
جيڪڏهن توهان کي پنهنجو خيال نه آهي ته مون مسڪين تي مهرباني ڪيو... مان ٻارهيڻ ٻار جو پيءُ
ٿيڻ وارو آهيان پوءِ منهنجو ڇا ٿيندو...؟“
”ها مولائي...! اهو اسان سڀني جي روزگار جو مسئلو آهي...!“
وري نبي داد جو آواز آيو:

”ڇڏي ڏي هن کي...! اسان ته توکي مذاق ۾ گڏهه چيو تون ته مولائي آهين صفا مولائي...!“
جنهن کان پوءِ مان مجيد سڄي جي پانهن آزاد ڪئي ۽ پوءِ سڀني جلدي نارمل ٿي پنهنجين
پنهنجين ڪرسي تي ويهي رهياسين. ڇو ته مئنيجر صاحب هاڻي ڪار مان لهي آفيس ۾ داخل ٿي چڪو
هو. حسب معمول هن سلام ڪيو ۽ اسان ادب مان اٿي بيهي سندس سلام جو جواب ڏنوسين پر مجيد
سڄي جو پيلو منهن... پتيل وات ۽ هڪ هٿ پنهنجي ڏوري تي ڏنل ڏسي مئنيجر صاحب کيس سواليه
نگاهن سان تڪڙ لڳو، جنهن تي مون سوچيو ته ’منهنجي نوڪري ته وئي پئي آهي...!‘ ان ڪري وائڙو ٿي
ويو هئس جڏهن ته هيڊ ڪلارڪ ۽ نوجوان نبي داد جي حالت ڪنهن به طرح مون کان گهٽ نه هئي پر
ان کان پهريان جو مجيد سڄو ڪجهه چوي نبي داد مئنيجر صاحب کي انتهائي ادب مان چيو:

”سائين دراصل ڪالهه شام اوچتو مجيد سڄي کي تيز بخار ٿي پيو هو پر بدقسمتي سان هي دوا لاءِ
هڪ انڌي ۽ بلڪل اڻ تجربي ڪار ڊاڪٽر جي ور چڙهي ويو جنهن پُل ۾ کيس ڍورن واري ٿلھي
انجيڪشن هڻي ڪڍي، ان ڪري اڃان تائين ڏوري ۾ ڏاڍو سور اٿس...! جنهن ڪري ڪجهه اڀاڻڪو
اڀاڻڪو آهي...!“

اهو ٻڌي مئنيجر جي چهري تي هلڪي مسڪراھت ڇانئجي وئي ۽ پوءِ مجيد سڄي کي چيائين:
 ”پوءِ اڄ ڪٿي آفيس مان موڪل ڪري آرام ڪرين ها...!“
 ”صاحب مان به ايئن چيو مانس...!“

مجيد سڄي بجاءِ هيڊ ڪلارڪ مئنيجر کي جواب ڏيندي چيو:
 ”تہ به چيائين سور معمولي آهي هرو پرو آفيس مان چو موڪل ڪيان...؟! ڏاڍو محنتي آهي
 ويچارو...!“

اهو ٻڌي مئنيجر صاحب بغير ڪجهه چوڻ جي پنهنجي آفيس اندر هليو ويو ۽ اسان وري پنهنجي
 ڪم کي لڳي وياسين پر مجيد سڄو ڪم گھٽ ٿڌا ساهه وڌيڪ پري رهيو هو...! مان مختلف فائلون
 چيڪ ڪندو رهيس ۽ ڪجهه فائلون مئنيجر صاحب کي به پهچاييم، تقريبن ڏيڍ ڪلاڪ کان پوءِ مجيد
 سڄي ڪلهي تي هٿ رکندي چيو:

”يار هاڻي ته مون کي يقين ٿي ويو آهي ته تون...تون...گ...گ...!!!“ مان گرڙيون اڪيون ۽ ڏند
 پڪوڙي ڏٺو مانس ته هو منجهي پيو. ان ڪري پڇيو مانس:

”ها ها...! ٻڌاءِ ڇا آهيان مان...!“

”تون...!“ چيائين: ”تون گگدام آهين...! غريب آهين... ۽ مولائي آهين...!“

اسان وري پنهنجي ڪم ۾ لڳي وياسين. وچ ۾ ڪنهن به نه ڳالهايو شايد ان ڪري وقت کان هڪ
 ڪلاڪ اڳ ڪم ختم ڪري ڇڏيوسين.

مان مجيد سڄو ۽ نبي داد، ملڪي سطح تي مشهور هڪ پلاسٽڪ فيڪٽريءَ ۾ جونيئر ڪلارڪ
 هئاسين، اسان جو مئنيجر بهترين ماڻهو هو پر هيڊ ڪلارڪ اسان کي ڏاڍا دڙڪا دهمان ڪندو هو. ان
 ڪري ان کان ڏاڍو لنوائيندا هئاسين شروع شروع ۾ ته اسان کي اهو نوريئيءَ جهڙو ڪلارڪ ڪنهن
 آفت شافت کان گھٽ محسوس ڪين ٿيندو هو...! ان ڪري سندس هر حڪم اڪيون ٻوٽي پورو ڪندا
 هئاسين، ايتري تائين جو ڪڏهن ڪڏهن سندس گهر پاڇي به پهچائي ايندا هئاسين. هڪ ڀيري جڏهن
 مان سندس گهر پاڇي ڏيڻ ويو هئس ته سندس گهر واريءَ کي ڏسي مون کي بخار چڙهي ويو هو، هوءِ بي
 انتها ٿلهي ۽ بي ڊولي هئي...! ان ڪري سوچيو هيم ’جڏهن اها مائي مچرجندي هوندي ته پاڻ واري
 دهماني ڪلارڪ جو ميڄالو ٿي ڪڍي ڇڏيندي هوندي...!‘ ان وقت هيڊ ڪلارڪ کي يارنهن ٻار هئا پر
 مون کي پڪ هئي ته جيڪڏهن اهو لغڙي ڪٽ ڪلارڪ وقت کان اڳ نه مئو ته سندس گهر واري يارنهن
 ٻار پيا به ڇڻي ڏيندس...!

مجيد سڄي جو اصل نالو ’عبدالمجيد‘ آهي پر اسان کيس مجيد سڄو ڪري سڏيندا آهيون ڇو ته
 سندس کيسو اڪثر خالي هوندو آهي، ڪڏهن چانهه پيارڻ ته ٺهيو پر ان جي صلاح به نه هڻندو آهي.

جيڪڏهن ڪنهن هٽل ۾ گڏجي چانهه پيئندا به آهيون ته پنهنجي حصي جي چانهه جا پيسا به گهرڪندي ڏيندو آهي. هڪ ڀيري چيو هئائين:

”وڏي ڳالهه آهي يار...! منهنجي چانهه جيترا پيسا به نه ٿا ڀريو...! اڳتي هلي ڪهڙا پتڪا پڌرائيندو...!“

جنهن تي مون کي ڏاڍي ڪاوڙ آئي هئي، سوچيم: ’منڍيءَ کان وٺي فرش تي ڦيرائي هٽانس...!‘
”اسان توپاري کي پتڪا ته نه ٿا پڌرائي سگهون...!“
نبي داد جواب ۾ چيو هئس: ”البتہ جيڪڏهن ضرورت پئي ته لاهڻ ۾ دير نه ڪنداسي...!“ جنهن تي چڙندي چيو هئائين:

”يار توهان دوستيءَ جي لائق ئي نه آهيو...!“

”باقي دوستيءَ جو قدر توکي آهي پيارا...!“

ڪاوڙ ۾ کيس چيو هيم: ”جو اسان کي کيسا خالي ڏيکاري... وڙ ڀريون ٿو ورتين...!“

جنهن تي ڪاوڙجي اتي هليو ويو هو پر ٻي ڏينهن تي ڪاوڙ ڪڍي ڇڏي هئائين.

نبي داد بندري قد جو آهي...! پيٽ ٻاهر نڪتل اٿس... حالانڪه اڄ ڏينهن تائين رشوت نه ورتي اٿائين توڙي جو سندس ٺاهوڪا شهر ڏسي ماڻهو از خود خرچيءَ ڏيڻ لاءِ تيار ٿي ويندا اٿس...!

نبي داد ’سلطان راهيءَ‘ جون فلمون شوق سان ڏسندو آهي ۽ ان جو سڄو عاشق ۽ پرستار آهي. سلطان راهي کي ”ماما“ ڪري سڏيندو آهي. جڏهن سلطان راهي جي قتل ٿيڻ جي خبر اخبار ۾ پڙهي هئائين ته اصل يقين نه ٿي ڪيائين ۽ (هاڻي به يقين نه ڪندو آهي) اڪثر چوندو آهي ته:

”ماما سلطان راهي...! مري نٿو سگهي، هو اوچتو وري نروار ٿيندو ۽ وري مار، ڌاڙ ۽ رڙين وارين فلمن کي جلا بخشيندو...! دشمنن جي رت جو درياءُ وهائي ڇڏيندو... هو انهن کي به نه ڇڏيندو جن سندس مرڻ جون خبرون اخبارن ۾ هلايون آهن...!“

نبي داد جي شادي ٿيل آهي سندس گهر واري هڪ سگهڙ عورت آهي هو کيس ڏاڍو پائيندو آهي. هڪ ڀيري چيو هئائين:

”جيڪڏهن مون کي جنت نه ملي ها... (جنت سندس گهر واريءَ جو نالو آهي) ته مان هن دوزخ جهڙي دنيا ۾ شايد ڪنو ٿي مران ها...!“

کيس هڪ گلاب جي گل جهڙي معصوم ڌيءَ اٿس. جنهن کي هو ڏاڍو چاهيندو آهي. مان ڪڏهن ڪڏهن نبي داد جي گهر ويندو آهيان، هڪ ڀيري مان جڏهن سندس گهر ويو هئس ته سندس معصوم ڌيءَ مُرڪ مون کي چنبڙي پئي هئي، موت ۾ مون کيس پيار ڪيو ۽ ڪوڙ ساريون ٽاڦيون وٺي ڏنيون هيون مانس. جنهن تي سندس ماءُ چيو هئس:

”مرڪ...! پنهنجي چاچي کان تاقبون نه وٺندي ڪر...! ڇو ته هو مولائي آهي...! ڪٿي هيڏانهن اچڻ ئي نه ڇڏي ڏي...!“

موت ۾ اسان سڀ کلي پيا هئاسين.

منهنجو پورو نالو ’مولا بخش‘ آهي پر مان مولائي سان وڌيڪ مشهور آهيان منهنجو واسطو هڪ چڱي چوڪي وڏي خاندان سان آهي جنهن جو مان اڪيلو ڪمائيندڙ آهيان، بابا ڪراڙو آهي، ان ڪري ڪم نه ڪري سگهندو آهي، ماءُ ٿي بي جي ستايل آهي جنهن جو ادورو علاج (يعني پيسي آهر) ڪرائيندو رهندو آهيان، ٻه ننڍا ڀائر آهن جن مان هڪ يارهين ۽ ٻيو انتر جو شاگرد آهي. هڪ ننڍي پيٽ به اٿم جنهن تازو انين جو امتحان پاس ڪري اڳتي پڙهڻ کان جواب ڏيندي چيو هئائين:

”ادا مون کي ڪجهه سمجه ۾ نه ٿو اچي ان ڪري اڳتي نه پڙهنديس...!“ خبر نه آهي ته هن ايئن ڇو چيو هو...! جڏهن ته هو ڪافي ذهين هئي، پهرين کان وٺي انين تائين ڪڏهن پوزيشن ته ڪڏهن تمام سٺي نمبرن ۾ پاس ٿيندي رهي آهي. مان پنهنجي خاندان جي ضرورتن کي پورو ڪرڻ لاءِ وسان نه ٿي گهٽايو. اڪثر اوور ٽائيم ڪندو رهندو هيس. موڪل واري ڏينهن به جيڪڏهن ڪا مزدوري ملي ويندي هئي ته ان کان به نه ڪيپائيندو هئس.

مان پنهنجو خيال گهٽ رکندو آهيان، اڪثر چڱل بوت ۽ پراڻن ڪپڙن ۾ ملبوس هوندو آهيان. پهرين تاريخ کان وٺي وڌ ۾ وڌ ويهين تاريخ تائين ڪيسي ۾ ڪجهه ڏوڪڙ هوندا اٿم. ويهين تاريخ کان بعد ڪيسي جو اسڪور ڪڏهن پنج ڪڏهن ڏهه روپيه ته وري ڪڏهن ٻڙي وڃي بيهندو آهي. تنهن هوندي به جڏهن اسان (مان، نبي داد ۽ مجيد سڄو) ڪنهن هٽل ۾ چانهه پيئڻ يا سينيما ۾ فلم ڏسڻ ويندا آهيون ته پيسا مان پرڻ جي ڪوشش ڪندو آهيان، جنهن تي اڪثر نبي داد چڙهيندي چوندو آهي:

”اسان سڀئي مالي طور ڪمزور آهيون پر تون اسان سڀني کان سوايو آهين، ان ڪري تون اها حرڪت نه ڪندو ڪر...!“

هڪ ڀيري ته هلڪي ٿڌڙ به وهائي ڪڍي هئائين پر پوءِ به مون تي اثر نه ٿيو. ڪيس چيو هيم:

”مولائي جيڪڏهن اهڙن حسابن تي سوچين ها يا توجه ڏين ها...! ته پوءِ شايد مولائي نه سڏائين ها...!“

جنهن تي منهنجي دوستن رايو ڏنو هو ته تون گڏهه آهين...! ڇو ته گڏهن وانگر لوڙين ٿو پر پوءِ به نه پيسي جو خيال اٿئي نه پنهنجو...! پر مون پنهنجي لاءِ گڏهه جو لفظ مناسب نه سمجهو، ان ڪري احتجاج ڪندي کين چوندو هيم ته مان گڏهه نه پر ’مولا بخش عرف مولائي‘ آهيان پر مون وارا يار ته به نه مڙندا هئا، ان ڪري اڄ مجيد سڄي کي چڪ پائي شديد احتجاج ڪيو هيم.

”يار مولائي...! اڄ مجيد سڄي سان ڏاڍي ڪئي اٿئي...!“

ڪم کان فارغ ٿيندي ئي نبي داد، پنهنجي ڪرسي سوري منهنجي ڀرسان ويهندي چيو:

”اڃان ڪجهه نه ڪيو اتمانس...!“ وراڻيم:
”جيڪڏهن مٽئيجر صاحب نه اچي ها ته پُوتي پتي ڪيانس ها...!“
”اڙي هاڻ وري ڪهڙي رعايت ڪئي اٿئي...؟“
مجيد سُچي ڳالهائيندو: ”پنهنجا گهوڻن جهڙا ڏند مون مسڪين جي پانهن ۾ اهڙا ڳپائي ڇڏيئي جو اڃان پئي پانهن ڦٽڪي...! جيڪڏهن مون کي نئين شناختي ڪارڊ ٺهرايڻ جي ضرورت پئي ته يقينن تنهنجي ڏندن جا نشان مان شناخت طور تي لکرائيندس...!“
”اڙي وري توهان حوال شروع ڪيا...؟“ هيڊ ڪلارڪ چيو.
”اسان ڪم ڇڏائي ويا آهيون مسٽر نوريئڙا...!“
ڪافي ڪاوڙ ۾ کيس چيم:
”پوءِ حال احوال نه ڪريون ته هڪ پئي کي موچڙا هڻون...؟ اجايو اسان مولائين تي دهمان نه ڪر... اسان کي خبر آهي تنهنجي حيثيت جي...!“
”اڙي... اڙي... مان نوريئڙو آهيان...؟“
هيڊ ڪلارڪ پنهنجي ڪرسي تان ڪاوڙ ۾ اٿندي چيو:
”نه نه سائين...! اوهان نوريئڙا نه آهيو...! هن پوک کي ڪهڙي خبر...؟“ نبي داد چيس: ”اوهان ته ڇاهي کان مختلف نه پيا لڳو...!“
”توهان...! توهان...! هي ڪهڙي بڪواس پيا ڪريو...!“
هن پيري ڪلارڪ ڪاوڙ مان ڏڪندي چيو.
”سائين احمقن جي ڳالهه دل ۾ ئي ناهي ڪبي...!“ مجيد سُچي وڏي سندس ڪلهي تي هٿ رکندي چيو:
”اوهان ته سينيئر ترين ۽ محنتي ڪلارڪ آهيو...! هيءُ آفيس هلي ئي اوهان جي سهاري پئي...! شاباس آ اوهان جي حوصلي کي جو هيڏو سارو ڪم اڪيلي سر اڪلايو پيا...! سچ سائين، جيڪڏهن اوهان جون همدرديون اسان سان گڏ نه هجن ها ته، يقينن اسان رُلي وڃون ها...!“
”ڇڱو ڇڱو هاڻي گهڻيون ٽيڪرون نه ڏي...!“
هيڊ ڪلارڪ واپس ڪرسيءَ تي ويهندي چيس:
”ڪم ڪجهه گهڻو آهي...! توهان ٽئي مون کي گڏجي هيءُ فائيل ڇڏائي ڏيو...!“
هيڊ ڪلارڪ مجيد سُچي کي فائيل ڏئي پنهنجي ڪم سان لڳي ويو. مجيد سُچي فائيل پنهنجي هٿن سان مٿي آڻي ڪري ڏند پڪوڙي پوري قوت سان هيڊ ڪلارڪ کي هڻڻ وارو ٿي هو جو هيڊ ڪلارڪ منهن مٿي ڪيو ته هي همراهه ڪسڪي اچي اسان جي پرسان ويهندي چيائين:
”سائين بسم الله ڪيو...!“

”يار...! توڙي جو مولائي آهيان...!“ فائيل جا ڪجهه پنا جاپيندي چيم: ”پوءِ به لڳي ٿو ته اهو نوريئڙيءَ جهڙو ڪلارڪ مون کان ڪڏهن مار کائيندو...!“

”توکان اڳ ۾ مان ڪٿڪو ڏيندو مانس...! ٿورو آرام سان ويهڻ ۽ ڳالهائڻ به نه ٿو ڏئي نياڳو...!“
مجيد سڄي ڪرڪندي چيو:

”بس ڪڏهن موقعو ملي...! پاڳ به کلي... مان اڪيلو هجان هو به تنهن ملي...!“

”متان اهڙي غلطي ڪئي اٿئي سڃا...!“

نبي داد ڪجهه پنا تائپ ڪندي چيس:

”پاڻ واري هيڊ ڪلارڪ جا حال وري ڪهڙا آهن...! ممڪن آهي هڪ ئي ٿڌڙ سان آسمان ڏانهن

اڏامي وڃي...! پوءِ تون ته ويٺو جيل ۾ پلٽا هڻندين پر هن جي ٻارنهن ٻارن تيرهنين زال جو ڇا ٿيندو...؟“

”او... چڱو جو اهو احساس ڏيارئي...!“

مجيد سڄي ڳالهائيندو:

”نه ته ڪٿي ڇڏيانس ها...!“

اسان وري خاموش ٿي وياسين، وچ ۾ ڪنهن به نه ڳالهائون ان ڪري ويهن منٽن ۾ ئي سڄي فائيل جو خانو خراب ڪري، منهنجو مطلب آهي ته ٺاهي نيڪ ڪري واپس هيڊ ڪلارڪ کي ڏني سين. آفيس تائيم جا تقريبن اڃان چاليهه منٽ باقي هئا، ان ڪري اسان وري آهستي ڳالهائڻ شروع ڪيوسين، ڇو ته اسان کي ڊپ هو ته وري نه هيڊ ڪلارڪ ٻي ڪا فائيل ڪٽائي...!

”اڄ ڪهڙو ڏينهن آهي...؟“ پڇيم.

”اڄ خميس آهي يار...!“

نبي داد ورائيو:

”ان ڪري هر خميس جيان اڄ به نشاط سئنيما ۾ ’مامي سلطان راهي‘ جي فلم ڏسنداسين...!“

”نه نه...! مهرباني ڪري اسان کي اها سزا نه ڏي...!“

مجيد سڄي منٽ ڪندي چيس:

”اسان ته توواري مامي جون فلمون ڏسي ڏسي هاڻ ته خواب ۾ به رڙيون ڪندا آهيون...! جيڪڏهن

اڃان به ٻه هفتا کن ان جون فلمون ڏنيون سين ته پوءِ آفيس ۾ گوڏ پائي اچڻ سان گڏ اٿندي ويهندي رڙيون ڪنداسين...!“ ”ڪجهه به هجي پر اڄ مامي سلطان راهي جي فلم ’مولا بخش‘ نشاط سئنيما ۾ ضرور ڏسڻي آهي...!“

نبي داد فيصلو ڪن لهجي ۾ چيو:

”جيڪڏهن توهان به مون سان ان سلسلي ۾ ساٿ ڏنو ته توهان جون ٽڪيٽون مان پريندس...!“

”چڱو تون گهڻي ضد ٿو ڪرين ته ڀلا هلندا سين...!“ مجيد سڄي وڃي وڃي ٿيڙيندي چيو: ”نه ته...!“
”خاموش نڀاڳا...!“ چڙب ڏيندي چيو مانس:
”مئنيجر صاحب پيو اچي...!“
”بابا...! جيڪڏهن ڪم ختم ڪري چڪا آهيو ته توهان وڃي سگهو ٿا...!“
مئنيجر صاحب ايئن چئي هليو ويو.
”ڇا خيال آهي هلون...؟“ نبي داد پڇيو.
”ترسو...! اٿندي چيم:
”مون کي ضروري ٽيليفون ڪرڻي آهي...!“
”پر ڪنهن کي پاڙيا...!“ ”مجيد سڄي مسڪرائيندي پڇيو.
”هن کي... هن کي...!“ ايئن چئي مان مئنيجر صاحب جي آفيس ۾ هليو ويس، پويان مون کي
ڪجهه تهڪ ۽ آواز ٻڌڻ ۾ آيا.
”اچا...! اچا...! هن کي...!“
مون نمبر ڊائل ڪري فون ڪن تي رکي ڇڏي هئي، ٿورڙي ئي دير ۾ هميشه وانگر پيارو آواز آيو:
”هيلو...! انٽرنيشنل ڪنٽرٽا فيڪٽري...!“
”جي...! مون کي...! چيم:
”انٽرنيشنل ڪنٽرٽا فيڪٽري جي ٽيليفون آپريٽر شائسته سان ڳالهائڻو آهي...!“
”او مولو بخش... تون...؟“
”ها مان...!“
”ڪٿان پيو ڳالهائين...؟“
”پنهنجي آفيس مان...!“
”ڪو خاص ڪم آهي...؟“
”نه...! بس ايئن ئي فون ڪيم...!“
”هڪ ڳالهه چوان...!“
”ها چئو...!“
”تون واقعي مولائي آهين...؟“
”مان به هڪ ڳالهه چوان...!“
”ها...!“
”تون ڏانئڻ آهين...!“
”پر اڃان ته تنهنجور ت نه پيتو اٿم...!“

”تون رت جي ڳالهه ٿي ڪرين چري...؟“
پر تون ته پهرين ملاقات ۾ منهنجو ماس به پتي وٺي هئين...!“
”ڇڱو هاڻ ڇڏ انهن ڳالهين کي...!“ وراڻيائين:
”سچ ٻڌاءِ ٿيليفون چو ڪيئي...؟“
”تو سان ملڻ ٿي گهريم...!“ چيم:
”منهنجو وس پڄي ته جيڪر توکي پنهنجي دل ۾ قيد ڪري ڇڏيان...! عمر پير لاءِ توکي...!“
”نهيو... نهيو...! هاڻ گهڻو رومانتڪ ٿيڻ جي ڪوشش نه ڪر...!“ منهنجو جملو اڌ ۾ ڪٽيندي
چيائين:

”تون شام جو نيڪ چئين وڳي هوشو پارڪ ۾ اچجانءِ...!“
”هوشو پارڪ ۾ نه...!“ چيم: ”مان توسا مولائي پارڪ ۾ ملندس...!“
”مولائي پارڪ...؟“ ڪجهه عجب وچان پڇيائين:
”ڪٿي آهي مولائي پارڪ...!“
”هو... هو...! اسٽيشن وارو پارڪ...! تون اتي چئين وڳي اچجانءِ، مون کي تنهنجو انتظار
رهندو...! ڇهين وڳي اسان نشاط سڻيما ۾ فلم ڏسڻ وينداسين...!“
”نيڪ آهي...!“ چيائين: ”مان پنهنجي قسمت وانگر اڌ ٿل ڦٽل اسٽيشن پارڪ عرف ’مولائي
پارڪ‘ ۾ شام جو چئين وڳي ضرور اينديس. منهنجو انتظار ڪجانءِ...!“ پوءِ اسان ٻنهي فون رکي ڇڏي
هئي.

شائستہ سان منهنجي پهرين ملاقات به ٿيليفون تي ئي ٿي هئي، جڏهن اسان جي مئنيجر صاحب
مون کي ’انٽر نيشنل ڪٽمٽي فليڪٽري‘ جي مئنيجر جو نمبر وٺڻ جو چيو هو...! جڏهن مون نمبر ڊائل
ڪري ٿيليفون ڪن تي رکي هئي، ٿوري ئي دير بعد هڪ وڻندڙ آواز آيو هو:
”هيلو...! انٽر نيشنل ڪٽمٽي فليڪٽري...!“

مونسان پهريون ڀيرو ڪا چوڪري ٿيليفون تي مخاطب ٿي هئي، ٻيو ته مون کي ٿيليفون تي ڳالهائڻ
جو ڪو خاص تجربو به ڪونه هو.

”جي ها...! مولائي پلاسٽڪ فليڪٽري پيو ڳالهايان...!“
منهنجي آواز ۾ ڏڪڻي (بي اطميناني) نمايان هئي.
”ڇا مطلب...؟“ آواز آيو.
”مطلب هاڻ مان سمجهي ويو هئس... ان ڪري جلدي وراڻيم:

”منهنجو مقصد آهي ته مان ملڪي سطح تي مشهور پلاسٽڪ فيڪٽري مان مولا بخش جونيئر ڪلارڪ پيو ڳالهائين...! سينيئر ٿيڻ جي اميد ڪونهي... مونکي اوهان جي مئنيجر صاحب جو نمبر ڪپي، اسان جو صاحب ساڻس ڳالهائڻ چاهي ٿو...!“

”پوک...!“ ٽيليفون مان آواز آيو ”آئون اجهوئي اوهان کي صاحب جو نمبر ملائي ٿي ڏيان...!“

اهو ٻڌي مان ٽيليفون پنهنجي صاحب کي ڏئي ٿڌا ساهه ڀريندو واپس اچي پنهنجي ڪرسي تي ويهي رهيو هئس.

مونکي ان چوڪريءَ وٽان پنهنجي لاءِ ”پوک“ لفظ ڏاڍو وڻيو هو. شايد ان ڪري پنهنجي ساءِ ڀڙڪيو هئم:

”يار مان پوک آهيان پوک...!“

شايد اهو جملو مجيد سڄي ۽ نبي داد به ٻڌي ورتو هو. ان ڪري پڇيائون:

”هي وري ڪهڙو چڪر آهي...!“

مون کين حقيقت کان آگاهه ڪيو، هو ٻئي ڏاڍو ڪليا هئا مون تي...! ٽوڪون ڪيائون چترن ڪيائون...!

”اڙي صفا ڪو سادو آهين يار...!“ مجيد سڄي چيو هو:

”خواهه خواهه اسان جو ڪنڌ هيٺ ڪرائي ڇڏيئي...! خبر ناهي صاحب چو چيو توکي نمبر ملائڻ جو...! ها... اتي مان هجان ته ان آپريٽر چوڪريءَ سان اهڙو ته ڳالهائين ها جو سندس وات ئي پتجي وڃي ها...!“

بس اها اسان جي پهرين ملاقات هئي، ان کان پوءِ به اڪثر صاحب مون کي ’انٽر نيشنل ڪٽمنٽزا فيڪٽريءَ‘ جو نمبر وٺڻ لاءِ چونڊو هو. ان جي مئنيجر سان گهاٽي دوستي هئس. مان اُن بهاني ان چوڪريءَ سان ڪجهه نه ڪجهه ڳالهائي وٺندو هئس يا جيڪڏهن منهنجو صاحب آفيس ۾ نه هوندو هو ته چوري چوري آءٌ ڪيس ٽيليفون ڪري وٺندو هئس، ڇو ته ٿوري عرصي ۾ مون کي هن جي آواز سان تمام گهڻي محبت ٿي وئي هئي ۽ مونکي محسوس ٿيندو هو ته هوءُ به مون ۾ دلچسپي رکي ٿي ۽ منهنجي اجايو ٽيليفون تي ناراض به نه ٿي ٿئي. اسان ٽيليفون تي ٿي هڪ ٻئي سان تعارف ڪرايو هو، سندس نالو شائستہ هو، هوءُ گذريل اڍائي ٽن سالن کان ’انٽر نيشنل ڪٽمنٽزا فيڪٽري‘ جي ٽيليفون آپريٽر هئي. ان کان علاوه هوءُ پنهنجي ڪمپني کي ڪٽمنٽري جي ڊمانڊ وڌائڻ لاءِ به اهم ڪردار ادا ڪندي هئي. ان ڪري ڪيس ڪافي سهولتون مليل هيون. هڪ ڀيري ٽيليفون تي چيو هئائين:

”مولا بخش مان توسان روبرو ملڻ چاهيان ٿي...!“

”پر ڪٿي...!“ پڇيو هيم.

”اڄ شام جو ستين وڳي پاڻ ڪراچي ريسٽورينٽ تي ملنداسين. منهنجو انتظار ڪجانءِ...!“

”پر...! اوهان مون کي يا آئون اوهان کي سڃاڻيندس ڪيئن؟“ حيرت مان پڇيم.
”مولا بخش...!“ ورائيو هئائين: ”مان ته تو کي آواز تي ئي سڃاڻي ورتو هو ته تون منهنجي...
منهنجي...!“

پانيم ٿي ته هوءَ منجهي پئي هئي:
”پوءِ ڇا...! روبرو اوهان کي سڃاڻڻ ۾ غلطي ڪنديس...؟“
ايئن چئي هن ٽيليفون رکي ڇڏي هئي.
خبر ناهي ڇو ان باري ۾ به نه ڇاهڻ باوجود نبي داد ۽ مجيد سڄي کي آگاهه ڪري ڇڏيو هيم، جن
چيو:

”يار لڳي ٿو ته ان ۾ ضرور ڪو چڪر آهي...! چوڪري ۽ توسان ملڻ جو اظهار ڪري، ڪجهه
مشڪوڪ ٿو لڳي، ضرور ڪا نه ڪا گڙ پڙ آهي...!“
”ڪا به گڙ پڙ ڪونهي...!“ ڪين چيو هيم:
”هوءَ مون کي بلڪل معصوم ٿي لڳي...! هونئن به مون مولائي هن جو بگاڙيو ڇا آهي جو ڪو چڪر
هلائيندي...؟“

”چوڻ ته سچ ٿو پيارا...!“ مجيد سڄي چيو:
”پوءِ به هوشيار رهجانءِ...! ٿورو به پنهنجو ستارو گردش ۾ ڏسين ته پڇي ويجهانءِ...! ڪٿي مون
وانگر ڦاسي نه وڃين ۽ پوءِ...!“

”تون بزدل هئين...! سندس جملو ڪٽيندي چيم:
”۽ مان مولائي آهيان، ڊڄي پڇي نه ويندس...!“
”نيڪ آهي بزدل ئي سهي...! پر عشق ۾ موچڙا ته ڪونه جهليم...!“ ورائيائين: ”بس رڳو ٿورو شڪ
پيو ته سير هليو ويندو...! توبه تائب ٿيڻ ۾ دير نه ڪيم ۽ پوءِ اڄ تائين ڪنهن سان عشق ڪرڻ بابت
سوچيو به نه اٿم...!“

مجيد سڄو ڪاليج جي زماني ۾ ڪنهن چوڪريءَ سان عشق ڪري، وتندو هو ان جي چوڌاري
ڦرندو...! ڪوڙ سارا خط لکيائينس، محبت جهڙو مٺو اظهار ڪندي مٿس جان به فدا ڪرڻ جو اعلان
ڪيائين پر جڏهن کيس خبر پئي ته ان چوڪريءَ جو پيءُ جج آهي ته همراھ جون وايون بتال ٿي ويون ۽
پنهنجي ساءِ پٽڪي چيو هئائين:

”معنيٰ ته اڄ يا سڀاڻي مان ڦاهي چڙهان ئي چڙهان...! کڏ ۾ پوي اهڙو عشق جيڪو ڦاهي تي ڦٽڪائي
ڦٽڪائي ماري...!“

ان ڏينهن کان پوءِ مجيد سڄو ان چوڪريءَ کي ڏسي، رستو مٽائي ويندو هو.

”نيڪ آهي تون ضرور ملجائنس...!“ نبي داد مون کي چيو: ”پر جي اها عورت ٿورڙي به مڪاريل محسوس ٿئي ته هڪدم نشي فرار ٿي وڃانءِ...!“ بدقسمتيءَ سان ان ڏينهن منهنجي کيسي ۾ صرف پنجين جو نوٽ پيو هو، ان ڪري مجيد سڄي کي مدد جو چيم ته هن ور مان پنجاهه جو نوٽ ڪڍي ڏيندي چيو:

”اڄ پهرين ملاقات اٿئي ان ڪري توتي رحم ٿو اچي...! باقي آئنده مان تنهنجي عشق ۾ گهاري ته نه ٿو وجهي سگهان پر مون مان هاڻ هڪ پاڻي جي به اميد نه رکجانءِ...!“

مان ان ڏينهن شام جوستين وڳي ڪراچي ريسٽورينٽ ۾ موجود هئس، پاڻ کي ڏاڍو ٺاهڻ جي ڪوشش ڪئي هيم، نبي داد کان صرف هڪ ڏينهن لاءِ پوت ورتو هيم، ڪپڙا پنهنجا ئي هئا پر استري جو مهڻو کين ڏئي آيو هئس. وارن کي به پنهنجي ڀر ۾ خوب ٺاهيو هيم، سرنهن جو تيل به مڪيو هو.

مون کي ٻيئي ٿورو ئي تائيم ٿيو هو جو هڪ حيرت انگيز ۽ پُر ڪشش عورت منهنجي سامهون رکيل ڪرسي تي ويهي رهي هئي...! حيرت انگيز شايد مون کي ان ڪري محسوس ٿي رهي هئي جو مون ڪا نوجوان عورت ايڏي ويجهڙائي کان پهريون ڀيرو ڏٺي هئي...!

”توهان مولا بخش آهيو نه...؟“ ويهندي چيو هئائين:

”منهنجو نالو شائستہ آهي...!“

”جي ها پر اوهان مون کي...!“

”مولائي پاڻ کي ڪيترو به ٺاهين يا لڪائين پر هو ماڻهن جي ميٽ ۾ پري کان پڌرا هوندا آهن...!“ منهنجو جملو اڌ ۾ ڪٽيندي چيو هئائين.

آئون کيس حيرت ۾ ڏسندو رهيس، هوءُ مون کي اعليٰ سوسائٽيءَ جي محسوس پئي ٿي...! ان ڪري دل چيو ته ’جيڪر هتان پڇي وڃان...!‘

”ايئن ڇا پيو ڏسين...؟“ پڇيو هئائين.

”شائستہ...!“ چيو هيم:

”اسان پارا مولائي جڏهن پاڻ کان گهڻو وڌيڪ اونچي ۽ اعليٰ طبقي جي ماڻهن کي ڏسندا آهن ته پڪ ڄاڻ ته هو کين ايئن ئي ٽڪيندا آهن جيئن مان اوهان کي ٿو ڏسان...!“

”مان ڪنهن امير گهراڻي جي عورت نه آهيان...!“ ورائيائين:

”پر منهنجو واسطو به هڪ عام ۽ هيٺين طبقي سان آهي...!“

”مان ايئن نه ٿو سمجهان...!“ چيم.

”توهان منهنجا ڪپڙا ۽ منهنجو رنگ ڍنگ ڏسي نه ڀلجو...!“ چيائين: ”منهنجو پيءُ رٽائرڊ پرائمري استاد آهي، مان پنهنجي ٻن ننڍڙين پيئرن ۽ ماءُ پيءُ سان گڏ مسواڙي جڳهه ۾ رهندي آهيان...!“

وڃ ۾ بيرواچي ويو جنهن کي شائستہ ٻن چانهين آڻڻ جو چيو.

”جيڪڏهن واقعي ئي ايئن آهي ته پوءِ ايڏن مهانگن ڪپڙن پائڻ جي ڪهڙي ضرورت...!“ ٻيري جي وڃڻ کان پوءِ کيس چيم:

”توهان ڪفايت مان ڪم چو نه ٿا وٺو...!“

”اها منهنجي مجبوري آهي...!“ چيائين:

”اسان جي مئنيجر جو چوڻ آهي ته فيڪٽري ۾ ڪٽمڻن لاءِ ايندڙ گراهڪ ڪٽمڻن کان وڌيڪ فيڪٽري ۾ ڪم ڪندڙن کي ڏسندا آهن. ان ڪري اوهان جو لباس توڙي انداز پُرڪشش ۽ وڻندڙ هجڻ کپي...!“

”پوءِ ته اوهان جي پگهار...! لباس ۽ بيوتي پارلر جي خرچن ۾ پوري ٿي ويندي هوندي...!“ چيم.
”اسان جي لباس وغيره تي خرچ ايندڙ پيسا تقريبن اسان جي فيڪٽري ئي برداشت ڪندي آهي. البته ڪجهه رقم ماهوار اسان جي پگهار مان به کاتي ويندي آهي، تنهن هوندي به مون کي اڍائي ٽي هزار مهينو ملي ويندو آهي...!“

”خير ڇڏيو انهن ڳالهين کي...!“ چيم:

”اوهان مون سان چوڻي ملڻ چاهيو...!“

”چو توهان کي ڪو اعتراض آهي ڇا...!“

”اعتراض هجي نه هجي...! ملڻ جو ڪو نه ڪو مقصد هوندو آهي.“

”دراصل پهرين ڏينهن جڏهن توهان ٽيليفون ڪئي هئي ته شايد مان اوهان کي ’پوک‘ چيو هو...!“ ورائيائين:

”ان ڪري اوهان کان روبرو معذرت ڪرڻ ٿي گهريم...!“

”شائستہ...! هڪ ڳالهه چوانءِ...!“

”ها...!“

”توهان جو اهو لفظ مون کي پاڻ کان وڌيڪ پيارو لڳو هو...! دل پئي گهريو ته جيڪر اوهان اهو لفظ چوندا رهو ۽ مان ٻڌندو رهان، سچ مون کي اوهان جي ان لفظ سان ڏاڍو پيار آهي...!“
”ڏاڍو شرارتي پيو لڳين...!“ مرڪندين چيائين.

هن جي مرڪ منهنجي وجود ۾ لهي وئي هئي.

”ڀلي آهين شائستہ...!“ چيو هيم:

”مان شرارتي نه، صرف مولائي آهيان...!“ موت ۾ هلڪو تهڪ ڏنو هئائين.

ايتري ۾ بيرو چانهه کڻي آيو. اسان سڀ سڀ ڪري چانهه جا ڪوپ کي خالي ڪري رهيا هئاسون.

چانهه پيئندي ڪنهن به نه ڳالهايو، بس خاموش خاموش نظرن سان هڪ ٻئي کي تڪيندا رهيا هئاسين.

”شائستہ...!“ چانهه کان فارغ ٿيندي ئي ڪانس پچيم:

”مون سان ملڻ کان اڳ توهان منهنجي باري ۾ ڇا سوچيو هو...!“
”ٻڌايائين...؟“ اڪين ۾ اڪيون ملائيندي چيائين.
”ها...!“

”ڪٿي ناراض ته نه ٿي ويندين...؟“
”مولائي ڪنهن کان به ناراض نه ٿيندا آهن...!“
”تو سان ملڻ کان اڳ به مون اهوئي محسوس ڪيو هو جيڪو هاڻ آهين...!“
”ڇا آهيان مان هاڻ...؟“

”بلڪل سادو...! مولائي... ۽... ۽...!“
”۽... ۽... ڇا...؟“
”ٻڌايائين...؟“
”ها...!“

”۽ پوک...!!!“
”پوک...!“ مان ڪلي پيو هيم. ”مان پوک نه مولائي آهيان...!“
”نڪ آهي...!“ ورائيائين:

”اڄ کان پوءِ مان اوهان کي مولائي سڏينديس...!“
”پر مان اوهان کي ڇا سڏيان...؟“ پڇيم.
”شائستہ...!“

”نه...! شائستہ نه...!“
”ته پوءِ ڇا سڏيندين...؟“
”ٻڌايان...!“
”ها...!“

”تو کي مان ’ڏانئڻ‘ سڏينديس...!!“
”ڏانئڻ...!“ هوءَ ڪلي پئي هئي، آئون سندس مرڪندڙ چهرو ڏسندو رهيس، ڪجهه دير کان پوءِ
چيائين:

”مولا بخش...! هڪ ڳالهه چوان...؟“
”ها چئو...!“
”توهان واقعي به مولائي آهيو...؟“
”۽ توهان...؟“
”مان...! مان ڏانئڻ...!“

ايئن چئي هوءَ وري ڪل ۾ پٽ ٿي وئي هئي، ان وقت ڪو موسيقار جيڪڏهن شائسته جا تهڪ رکارد ڪري وئي ها...! ته کيس سرن جي تلاش ۾ دربدر پتڪڙو نه پوي ها ۽ نه ئي وري ڏنن تي سوچي سوچي سندس مٿي جا وار چڻن ها... بلڪ شائسته جي تهڪن تي پتل موسيقي، کيس دنيا جو عظيم موسيقار بڻائي ڇڏي ها...!

پر شائسته جا تهڪ پتل وارو مان ئي هئس، مان موسيقار نه پر مولائي آهيان، ان ڪري شائسته جا تهڪ رکارد ڪري نه سگهيس البت سندس تهڪن کي مون پنهنجي دل جي دنيا جي فريم ۾ بند ڪري ڇڏيو...! پوءِ جڏهن به اداس ٿيندو هئس ته پنهنجي دل جي فريم مان سندس تهڪ ڪڍي انهن تي گيت غزل لکڻ جي ڪوشش ڪندو هئس (توڙي جو مان، شاعر نه پر مولائي آهيان) سندس تهڪن تي نچندو هئس.

ان ڏينهن ڪافي دير ڪراچي ريسٽورينٽ ۾ ويٺا رهيا هئاسين، چانهه جا پيسا شائسته پريا هئا، ان ملاقات کان پوءِ اسان جي ملاقاتن جو سلسلو شروع ٿي ويو هو، هاڻ ته ايئن محسوس ٿيندو جو اسان کي هڪ ٻئي جي ڳولها هئي پر هاڻ تلاش جي تڙپ ختم ٿي چڪي هئي، اسان ڪائنات جي ڪنهن ڪنڊ ۾ هڪ ٻئي کي ڳولهي ورتو هيوسين.

”مولائي ٽيليفون ڪري آئين...؟“ مجيد سڄي پڇيو.

”ها...!“ ورائيم: ”هاڻ پاڻ کي هلڻ گهرجي...!“

پوءِ اسان ٽئي آفيس مان نڪرڻ لڳاسين، البت هيبڊ ڪلارڪ اڃان ويٺو هو.

”خدا حافظ مسٽر نوريٽا...!“ ويندي ويندي کيس چيم. ان کان پهريان جو هيبڊ ڪلارڪ ڪا چڙپ ڏئي، اسان آفيس مان نڪري آياسين.

اسان ٽئي هت هٿن ۾ ڏئي ٻارن وانگر روڊن تي پيل ٺڪرين، پٿرين کي لتون هڻندا اڳتي وڌندا رهياسين. اسان ٽئي هڪ ئي محلي جا رهواسي آهيون، ان ڪري تقريبن آفيس گڏجي ايندا ويندا آهيون پر اسان جا گهر هڪٻئي کان ڪجهه پري آهن. ان ڪري اسان ٽئي محلي جي مشهور ’مسڪين چوڪ‘ تي گڏ ٿيندا هئاسين ۽ ڌار به...! هاڻ به اسان ’مسڪين چوڪ‘ وٽ پهتا هئاسين.

”يار...!“ نبي داد چيو:

”توهان پوئين ڇهين وڳي هت پهچجو...! پوري ڇهين وڳي مامي سلطان راهي جي فلم شروع ٿيندي ته جيئن وقت تي هلي سگهجي پھچون...!“

اسان هائوڪار ۾ ڪنڌ ڏوٽيو، ۽ پوءِ جدا ٿي وياسين.

ڇئين وڳي پوري، مان مولائي پارڪ (اسٽيشن پارڪ) ۾ موجود هئس، ساڍا چار ٿي ويا... پر شائسته نه پهتي هئي پوءِ پنج ۽ هاڻ سوا پنج به ٿي ويا هئا...!

پر پوءِ به هوءَ نه پهتي. جڏهن انسان اڪيلو هوندو آهي، تنهن هوندو آهي، مٿان وري ڪنهن جو انتظار، هوندو اٿس ۽ انتظار وارو پاڻ پهچڻ بدران صرف انتظار جي اذيت ڏيندو اٿس ته ان مهل ان ماڻهو مٿان وهم وار ڪندا آهن، سوچن جون سرڻيون سندس ماس پٽڻ لڳنديون آهن خدشن جا خدا کيس ڪوڪلو ڪري ڇڏيندا آهن. موت ۾ هو ڪجهه به نه ڪري سگهندو آهي، بس انتظار جي تيز اس ۾ هو اجايو هيڏانهن هوڏانهن پٽڪندو ٿاڀا کائيندو رهندو آهي. منهنجي به ان وقت ڪجهه اهڙي ئي ڪيفيت هئي، مون کي ڪجهه سمجهه ۾ نه اچي رهيو هو ته 'شائسته' مون کي اچڻ جو چئي پاڻ چو نه آئي...؟ مان سوچي رهيو هئس ته 'پهرين ته شائسته ايئن ڪڏهن به نه ڪيو آهي ته پوءِ اڄ هن ايئن چو ڪيو...؟ ڇو سان ڪو ڪم ٿي پيو هوندس، يا ڪا مجبوري...؟' مان پنهنجي ئي دل جي درياءَ ۾ ٻڏڻ لڳس... غوطا کائڻ لڳس...! پر هوءَ نه آئي...! پوڻي ڇهين وڳي تائين نه آئي...! مان مايوس ٿي 'مسڪين چوڪ' ڏي ڊوڙ پاتي، جتي اڳ ۾ ئي نبي داد ۽ مجيد سڄو مون تي ڏمريا ويٺا هئا...!

”اڙي مولا ئي...!“ مون کي ڏسندي نبي داد ڪاوڙ ۾ چيو:

”اسان هتي پنجين کان تنهنجو انتظار پيا ڪيون...! هاڻ ڇهه ٿي ويا آهن، ڪيڏانهن گم ٿي ويو هئين...!“

”معاف ڪجويار...!“ سهڪندي چيم: ”ٿورو ڪم ٿي پيو هو...!“

”ڪم ٿي پيو هيئي...؟“ ”مجيد سڄي پڇيو: ”يا عشق جو چڪر پئي هلائي...؟“

”ڪاش...! توکي ان چوڪريءَ هٿان پادر لڳن ها...! جنهن سان محبت ڪئي هيئي...؟“ ڪاوڙ ۾

کيس چيم: ”ته عشق جا چڪر ئي وساري ويهين ها...!“

”مون کي ته موچڙن کان مولا بچايو...!“ ”مجيد سڄي مرڪندي چيو:

”پر پائيان ٿو ته مون واري حصي جا پادر به توکي لڳندا...!“

”اڙي ڇڏيو حوال...! جلدي ڪيو مامي سلطان راهي جي فلم شروع ٿي چڪي هوندي...!“ نبي داد

چيو.

جنهن کان پوءِ اسان ٽئي ٽڪريون ٽڪريون پرانگهون ڪٽندا نشاط سئنيما وٽ پهتاسين ته نبي داد،

مجيد سڄي کي سيڪنڊ ڪلاس جي ٽن ٽڪيٽن جيترا پيسا ڏيندي چيو:

”يار جلدي موٽجانءِ پائيان ٿو ته مامي سلطان راهي جي فلم شروع ٿي چڪي آهي...!“

پوءِ مان ۽ نبي داد سئنيما جي اندرين دروازي وٽ پهتاسين جتي هڪ ڪارو رڌو ٽڪيٽ چيڪر

وينو هو. مون کي ته بدمعاش ٿي لڳو.

”جناب...!“ نبي داد ٽڪيٽ چيڪر کي چيو:

”اسان جو دوست سامهون سيڪنڊ ڪلاس جون ٽي ٽڪيٽون وٺي پيو پر اتي ڪجهه رش آهي، ان ڪري ڪيس ٽڪيٽون جلدي نه ملنديون توهان مهرباني ڪري اسان کي اندر ڇڏيو ڇو ته فلم شروع ٿي چڪي آهي... اسان جو همراھ اجهو ٽڪيٽون وٺي اوهان وٽ پهتو...!“

”اوئي...! ناڙي... پھلي ٽڪيٽ ڊڪائو... ڦر اندر ڄائو...!“

اهڙو رڪو جواب ٻڌي اسان پنهني جا ڪن ٺري ويا.

”مجيد سڄو خبر ناهي ڪهڙي مهل اچي...!“؟” نبي داد آهستي مون کي چيو.

”مامي سلطان راهي جا پهريان وارا خطرناڪ ايڪشن ٿي هليا ويندا...!“

”ها...!“ چيم: ”پر ڇا ڪجي يار...! صبر ته ڪرڻو ئي آهي نه...!“

ان مهل اوچتو سئنيما حال مان وڌي رڙ آئي هئي، شايد سلطان راهي ايڪشن ۾ هو...! ان ڪري نبي داد به ايڪشن ۾ اچي ويو ۽ ٽڪيٽ چيڪر کي گريبان مان پڪڙي ڪيس ڌڪو ڏيندي چيائين:

”اوئي منڊي...! مين تينو نهين ڇڏانگا...! سلطان راهي ميرا ماما هئي...!“ موت ۾ ٽڪيٽ چيڪر بدمعاش وات ۾ هڪ اهڙو ته زوردار نونشو وهائي ڪڍيو هيس جو هي همراھ وڃي پٽ ۾ لڳو، ايتري ۾

مجيد سڄو به پهچي ويو ته ڪيس چيم:

”مان مولائي آهيان...! تون بروسليءَ جون فلمون ڏٺيون آهن... وارو ڪر نبي داد کي ان بدمعاش کان بچائي وٺ، ڪٿي اُڻ نه ماري وجهيس...!“

”اڙي چريو ٿيو آهين ڇا مولائي...؟“ مجيد سڄي وراڻيو.

”هي بدمعاش...! ايڪشن جي بادشاهه سلطان راهي کان به نه مڙيو آهي ته بروسلي ڪيس ڇا ڪندو...!“؟

”جناب...! هي ٽڪيٽون وٺو...!“ مون ست ڏئي مجيد سڄي کان ٽڪيٽون وٺي ٽڪيٽ چيڪر بدمعاش کي ڏيندي چيم. جيڪو وحشي نظرن سان نبي داد کي گهوري رهيو هو، جڏهن ته نبي داد ڪائس ڏاڍو ڊنل ۽ هيٺيل هو.

”نيڪ هئي جائوڙي...!“ ٽڪيٽ چيڪر ٽڪيٽون جاچيندي چيو.

”جناب جائين...؟“ نبي داد هيٺيل نظرن سان بدمعاش کان پڇيو.

”هان ڙي اب ڄائو...!“ بدمعاش چيو.

”ساله سلطان راهي ڪا پانجا هئي...!“

جنهن کان پوءِ اسان سئنيما حال ۾ داخل ٿياسين.

”يار...! واهه جو نونشو هنيو آهي نياڳي...!“ نبي داد چيو:

”اصل وات چانڪ ٿي پڇي وڌو اتائين پر پرواهه ناهي رڳو مامو سلطان راهي اچي اصل نه ڇڏيندو مانس...!“

اسان هاڻ ٽن کالي پيل سيتن تي ويهي رهيا هئاسين، اسان جون نظرون سامهون اسڪرين تي کُتل هيون البتہ منهنجي دل جون نظرون منهنجي دل جي ذاتي اسڪرين تي ڄميل هيون، جتي صرف شائستہ جي تصوير کان سواءِ ٻيو ڪجهہ بہ نہ هو.

نبي داد ۽ مجيد سڄو وڏي چاهہ سان فلم ڏسي رهيا هئا، ڪنهن ڪنهن مهل ٻين فلم ڏسندڙن سان گڏ سيتن ۽ تازين جو ڌڪو لائي ٿي ڏنائون، جڏهن تہ منهنجي، فلم ۾ بلڪل دلچسپي نہ هئي، شائستہ چو نہ آئي...؟ بس منهنجو ذهن ان سوال جي جواب جي تلاش ۾ هيو. اسان کي فلم ڏسندي هاڻ ڪلاڪ ٿي چڪو هو جو اوچتو مون کي شائستہ نظر اچي وئي، جيڪا سٺي حال جي هڪ ڪنڊ ۾ بيٺي ڪنهن کي تلاش ڪري رهي هئي سندس نظرون فلم ڏسندڙن ۾ ڪتل هيون، اهو سڀ ڪجهہ منهنجي لاءِ حيران ڪندڙ هو.

”يار نبي داد...!“ ڪرسي تان اٿندي چيم:

”مان اجهو آيس...!“ پر جواب نہ مليو، مجيد سڄي ڏي نظرون ڊوڙايم تہ هن جو بہ نبي داد وانگر وات پٽيل ۽ سندس پورو توجهہ فلم ۾ هو ان ڪري آئون خاموشيءَ سان اٿي شائستہ وٽ پهتس ۽ پوءِ اسان ٻئي سٺي حال مان نڪري ڪجهہ پريرو هڪ ننڍڙي پر خوبصورت پارڪ ۾ پهتاسين .

”شائستہ...!“ چپر تي ويهندي کيس چيم:

”تون هيڏانهن ڪيئن آئي آهين...؟“

”مون کي چئڻ وڳي ڪم ٿي پيو هو...!“ ورائيائين. ”ان ڪري نہ اچي سگهيس، هاڻ فارغ ٿي سڌو تووٽ آئي آهيان...!“

”پر توکي سٺي حال ۾ اچڻ نہ ڪيندو هو...!“ چيم: ”تون هيڏانهن نہ اچين ها...!“

”ڇو...؟“

”سٺي حال ۾ گهڻا لوڦر ۽ بدمعاش قسم جا ماڻهو هوندا آهن...!“ ورائيم.

”هو عورتن کي سٺين نظرن سان نہ ڏسندا آهن...!“

”سٺي حال ۾ تو جهڙا مولائي بہ تہ هوندا آهن...!“ چيائين:

”مون کي توسان ملڻو هو، ان ڪري هيڏانهن آيس ڇو تہ مون کي پڪ هئي تہ تون هت ئي هوندين...!“

”اسان سڀاڻي بہ ملي پئي سگهياسين...!“ چيم: ”اڄ پلا ضروري هو ڇا...؟“

”ها ضروري هو...!“ ورائيائين: ”انتھائي ضروري هو...!“

”ڪا خاص ڳالھ آهي...؟“

”ها...! ايئن ئي سمجھ...!“

”پو ٻڌاءِ...! ڪهڙي ڳالھ آهي...؟“

”ٻڌايائين...؟“

”ها...!“

”تون واقعي مولائي آهين...؟“ خبر ناهي ڇو نه چاهڻ باوجود کلي پيو هيم.

”شائستہ...! مطلب جي ڳالهه ڪر...!“

ڪجهه گھڙين جي خاموشي کان پوءِ چيائين:

”اسان جي فيڪٽري مئنيجر کي اسان جي باري ۾ خبر پئجي وئي آهي!“

”ڪهڙي خبر پئجي وئي اٿس...؟“ تعجب مان کانئس پڇيم.

”ته اسان هڪ ٻئي سان ملندا رهون ٿا...!“ هپڪندي چيائين.

پوءِ ان ۾ پريشان ٿيڻ جي ڪهڙي ڳالهه آهي...؟“ پڇيم:

”ملڻ ۾ ته ڪوبه عيب نه آهي...!“

”پر هو ايئن نه ٿو چاهي...!“

”ڇو هو توتي عاشق آهي ڇا...؟“

”وڏو ڪوبي حياءِ آهين...!“ منهن ڦيريندي چيائين.

”نه...!“ چيم: ”مان بي حياءِ نه مولائي آهيان...!“

آهستي بلڪل آهستي کلي پئي هئي.

”دراصل اسان جو مئنيجر صاحب...!“ ڳالهائين: ”فيڪٽري ۾ ڪم ڪندڙ ڇوڪرين کي ڪٽمٽرن

کان وڌيڪ اهميت نه ڏيندو آهي...!“

”مان سمجهيس نه...!“ چيم: ”صاف ٻڌاءِ ڇا ڳالهه آهي...؟“

هوءَ وري ڪجهه گھڙيون خاموش ٿي وئي هئي ۽ پوءِ ٿڌو ساهه ڀريندي چيائين:

”اڄ مئنيجر پنهنجي آفيس ۾ مون کي گهرائي چيو آهي ته شائستہ...!“

مون کي خبر پئي آهي ته تون ڪنهن سان عشق پئي ڪرين...! ۽ ان سان اڪثر ملندي رهندي آهين،

جنهن سان اسان جي فيڪٽري جي بدنامي پئي ٿئي، ان ڪري آئيندهه ايئن نه ٿيڻ کپي...!“

”پوءِ تون ڇا چيس...؟“ پڇيم.

”مان گھڻو ڪجهه چيو مانس...!“ مايوسي وچان وراڻيائين:

”ته اهو منهنجو ذاتي معاملو آهي، توهان هروڀرو ان کي فيڪٽري جو حصو نه بڻايو پر پوءِ به هو

پنهنجي هوڏ تان نه لٿو، ان ڪري اسان ۾ تمام سخت جملن جي ڏي وٺ ٿي. جنهن سبب اسستنت

مئنيجر ۽ ٻيا ڪي ملازم وڃ ۾ پئجي ويا ۽ وڏي مشڪل سان گھڻي تائيم گذرڻ کان پوءِ معاملو ٿڌو

ٿيو...!“

”پوءِ تون اها گھڻيا قسم جي نوڪري ڇڏين ڇو نه ٿي ڏين...؟“ چيم.

”مان نوڪري نه...! توکي ڇڏڻ آئي آهيان...! ڇا تون مونکي وساري سگهندين...؟!“

”موٽ ۾ مون کيس گهروري ڏنو ته ڪنڌ هيٺ ڪري ڇڏيائين، اڪيون ڀرجي آيون هيس پر تنهن هوندي به پاڻ کي نارمل رکڻ جي ڪوشش ٿي ڪيائين.

”شائستہ...! ڇيم:

”مولائي پهريان ته ڪنهن کي ياد ناهن ڪندا...! جيڪڏهن ڪنهن کي ياد ڪيائون ته پوءِ پنهنجو پاڻ کي وساري ڇڏيندا آهن...!“

منهنجي ان جملي تي ڪنڌ مٿي ڪيائين پوءِ وري جهڪائي ڇڏيائين: ”مان مجبور آهيان مولائي...! مون کي هڪ خواب سمجهي حقيقت ڏانهن موٽي وڃ...!“

”تون منهنجي لاءِ نه ئي سهي...! ڇيم: ”پر پنهنجو پاڻ تي رحم ڪري اها واحيات نوڪري ڇڏي ڏي، جتي تنهنجي حيثيت هڪ ڪئمٽري جيتري آهي...!“

”مان مجبور آهيان مولائي...! ورائيائين: ”اها نوڪري نه ٿي ڇڏي سگهان...!“

”پر ڇو...؟“ پڇيم.

”ٻڌايائين...؟“

”ها...!“

”تون واقعي مولائي آهين...!“ مرڪندي چيائين.

”اهو منهنجي سوال جو جواب ناهي...!“ الجهندي کيس چيم:

”پليز شائستہ...! اجايو مسڪرائڻ جي ڪوشش نه ڪر...! مون کي ٻڌاءِ ڪهڙي مجبوري آهي تنهنجي...؟“

”مون تي فيڪٽري جو قرض آهي...! جيڪو مان لاهي نه ٿي سگهان...! نوڪري ڇڏي نه ٿي سگهان...!“

”تون فيڪٽري کان قرض ڇو ورتو هو...؟“

”گذريل سال دهشتگردن بابا کي گولي هڻين ڪڍي هئي...!“ چيائين: ”ان جي علاج لاءِ فيڪٽري مان قرض ڪٽيو پيو هيو...!“

”ڪيترو قرض آهي توتي فيڪٽري جو...؟“

”چواهو تون ادا ڪندين ڇا...؟“ ڪلڻ جي ناڪام ڪوشش ڪندي چيائين.

”نه...! مان مولائي آهيان...! قرض ته ادا نه ٿو ڪري سگهان پر پڇڻ ۾ ته ڪو عيب نه آهي...!“

”پندرهن هزار قرض اٿم...!“

”پندرهن هزار...؟“ حيرت مان ورائيم.

”ها...! پندرهن هزار جيڪي اسان لاءِ تمام وڏا آهن...!“

ڏند پڪوڙيندي چيائين: ”مون وٽ ته ماهوار به اڍائي سئو روپيا به بچت نه ٿيندي آهي...!“
مون کي ڪجهه سمجهه ۾ نه اچي رهيو هو، ته مان شائسته کي ڇا چوان سندس ڪهڙي مدد
ڪيان...!

”شائسته...!“ خاموشيءَ جي ڪڪ ۾ لت هڻندي چيم:
”مان مولائي آهيان...! توکي ڏيڻ لاءِ مون وٽ ڪجهه به ناهي...!“
”تو وٽ سڀ ڪجهه آهي...!“ منهنجو هٿ پنهنجي هٿ ۾ پڪڙيندي چيائين: ”تو وٽ سڀ ڪجهه
آهي پر... پر مون وٽ هاڻ تنهنجي لاءِ ڪجهه به ناهي...! تون مون کي اها محبت ڏني جيڪا مرڻ مهل
تائين مان نه وساري سگهنديس پر مان موت ۾ توکي جدائي ڏيان ٿي...!“
ايئن چئي هوءَ خاموش ٿي وئي، مان به خاموش رهيس.

”جيڪڏهن مون اها رقم ايندڙ مهيني جي ٽئين تاريخ تائين ادا نه ڪئي ته هميشه لاءِ فيڪٽري جي
ٿي رهجي وينديس، جتي منهنجي حيثيت ڪٽمڙي کان وڌيڪ ڪجهه به نه هوندي...!“
ڪجهه گهڙين جي خاموشي کان پوءِ چيو هئائين:

”اهو فيصلو منهنجي ۽ مئنيجر جي جھيڙي دوران اسسٽنٽ مئنيجر ڪيو هو...! ايئن سمجهه ته
مولائي مان پندرهن هزارن ۾ فيڪٽري مئنيجر وٽ گروي ٿيل آهيان...! ۽ مون کي پڪ آهي ته مان ايندڙ
مهيني جي ٽئين تاريخ ته ٺهيو پر ايندڙ ٽن صدين تائين به اهو قرض لاهي نه سگهنديس، ان ڪري مان
صرف مئنيجر جي اشاري تي هلنديس ۽ ٽئين تاريخ کان پوءِ مان، مان نه رهنديس...! مان مجبور آهيان،
مون کي وساري ڇڏجان...!“

شائسته هاڻي روئي پئي هئي اڪيون اڳهندي چيائين:
”عورت قربانيءَ جو ٻيو نالو آهي...! ان ڪري هر عورت کي ڪڏهن نه ڪڏهن قرباني ڏيڻي پوندي
آهي پر پوءِ به کيس بدڪردار ۽ بي وفا جا لقب ملندا رهندا آهن...!“
”تون بدڪردار يا بي وفا ناهين...!“

”ته پوءِ تون مون کي ڇا ٿو سمجهين...؟“

”ٻڌايائين...؟“

”ها... ٻڌاءِ...!“

”تون ڏانئڻ آهين...!“ ڪلندي چيم.

اها الڳ ڳالهه هئي ته اڪيون منهنجون به آليون هيون.

”ها...! مان ڏانئڻ آهيان...!“ اٿندي چيائين: ”ان ڪري مون سان هاڻ ڪڏهن به نه ملجانءِ...! نه ئي

فون ڪجانءِ...!“

”ڇو...؟“

”ٻڌايانءِ...؟“

”ها...!“

”تون مولائي آهين ۽ مان ڏانئڻ...!!“

ايئن چئي هوءَ هلي ويئي هئي پر مان ويٺو رهيس، ڪافي دير ويٺو رهيس پوءِ خبر ناهي ڪهڙي مهل گهر هليو ويو هيم.

جيئن جيئن ٽين تاريخ ويجهو ٿيندي ٿي وئي، تيئن تيئن مان اندران پورو ٿيندو ٿي ويس ۽ منهنجو وجود ذرو ذرو ٿي اڏامندو ٿي ويو، ايئن محسوس ٿيندو هو ته ’منهنجي دل، منهنجي جسم مان نڪري، ڪسڪي هيٺ ڪري، پرزا پرزا ٿي ويندي...!‘ منهنجي ان ڪيفيت تي نبي داد، مجيد سڄو توڙي هيڊ ڪلارڪ ڏاڍو حيران هئا، ڪافي پيرا پڇيو به هئائون، پر هر ڀيري نتائي ويو هئس پر ٽين تاريخ کان هڪ ڏينهن اڳ مان پڇي پورا پورا ٿي رهيو هئس چو ته ’انسان مٽي جو ٺهيل آهي ۽ مٽيءَ تي ڪوبه اعتبار ڪونهي ته هو ڪڏهن ٿي پري، ڪڏهن ٿي چڻي...!‘ پر ان ڏينهن منهنجي وجود جي مٽي پري رهي هئي ان ڪري پانيم ٿي ته اڄ مان ڪنهن به لمحي مٽي سان ملي مٽي ٿي ويندم.

”يار مولائي...! اسان کي ٻڌاءِ ته ڪجهه ڏينهن ۾ هيءُ اوچتو ئي اوچتو توکي ڇا ٿي ويو آهي...؟“

نبي داد پڇيو پر مان خاموش رهيس.

”تون ٻڌائين چو نه ٿو آخر...!“ هن ڀيري نبي داد پانهن کان چڪيندي چيو:

”آخر توسان مسئلو ڪهڙو آهي جنهن جي ڪري ڪافي ڏينهن کان پريشان آهين...؟ تون ٻڌاءِ ته سهي جيڪڏهن اسان تنهنجي ڪا مدد نه ڪري سگهياسين ته گهٽ ۾ گهٽ تنهنجي ڏک ۾ شريڪ ته ٿينداسين...!“

”مان مري ويندس...!“ ورائيم.

”مولائي ڪڏهن به ’مري‘ نه وڃي سگهندا آهن...!“ مجيد سڄي چيو:

”ان ڪري تون به ’مري‘ نه ويندين...!“

”ته پوءِ مان پيالا ڪري ويندس...!“ چيم.

”پر تون پيالا ڇو ڪندين...؟“ نبي داد پڇيو.

”موت ۾ مون کين سڀ ڪجهه ٻڌائي ڇڏيو.“

”بس پاڙيا ايتري ڳالهه جي ڪري ٿورو ٿين...؟“

نبي داد تهڪ ڏيڻ جي ڪوشش ڪندي چيو پر تهڪ ڏئي نه سگهيو هو:

”۽ ايترو دل شڪسته ٿيو آهين جو مرڻ جون فضول ڳالهيون پيو ڪرين...؟“

”اها ڪا گهٽ ڳالهه ڪونهي...!“ چيم: ”جو شائسته جهڙي معصوم چوڪري صرف پندرهن هزارن ۾ هميشه لاءِ فيڪٽري جي ٿي رهجي وڃي ۽ سندس حيثيت ڪٽمڙي جيتري به نه هجي، بس مان مري ويندس پر شائسته ڪي روز جيئندي مرندي ڏسي نه سگهندس...!“

”پر تون به مري نه سگهندين...!“ نبي داد ورائيو: ”مان توکي مامي سلطان راهي جيان مرڻ نه ڏيندس...! تون جيئندين اڃان گهڻو جيئندين توکي ڪو ماري نه ٿو سگهي...!“

”زندگي موت آڏو بيوس آهي...!“ چيم:

”اڄ تائين نيولين، هٿلر، چنگيز جهڙي ظالمن کان وٺي سپر پاور ملڪن جي بادشاهن تائين ڪو به موت کان پاڻ بچائي نه سگهيو آهي. اسان ته مولائي آهيون، سُڃا آهيون، بين الاقوامي بيوس آهيون، ڪنگال آهيون، اسين ڪجهه به نه ٿا ڪري سگهون...!“

”ها پر...! مان توکي صرف پندرهن هزارن ۾ مرڻ نه ڏيندس...!“ نبي داد چيو: ”مان تنهنجي مدد ڪندس...!“

”مان پنهنجي مدد پاڻ نه ٿو ڪري سگهان...!“ چيم:

”ته پوءِ نبي داد...! تون منهنجي ڪهڙي مدد ڪري سگهندين...؟“

”مون کان جيڪو ٿي سگهندو مان ڪندس...!“ نبي داد ورائيو:

”توڪي ان ڏيڻ مان آزاد ڪرائڻ ۾ وسان ڪين گهٽائيندس...!“

اسان سڀ وري خاموش ٿي هڪ ٻئي ڏانهن سواليه نگاهن سان تڪڙ لڳا هئاسين. هونئن اسان جڏهن به ڳالهائيندا آهيون ته هيڊ ڪلارڪ ڪجهه نه ڪجهه ضرور چونڊو آهي پر اڄ هو به اسان کي خاموش خاموش نگاهن سان تڪي رهيو هو. آفيس تائيم ختم ٿيڻ ۾ باقي پنج منٽ هئا، هيڊ ڪلارڪ اسان کي پنهنجي پگهار وٺڻ لاءِ سڏيو، مجيد سڄو ۽ نبي داد پگهار وٺي وري پنهنجين ڪرسي تي ويهي رهيا، هاڻ منهنجو نمبر هو. مان ٽڪل قدم سان هيڊ ڪلارڪ وٽ پهتم، ڪائس پگهار جا پيسا وٺي واپس ورتل لڳس ته آواز ڏنائين:

”مولائي...! هي وٺ...!“

”پر هي پيسا ڪنهنجا آهن...!“ حيرت مان پڇيم.

”منهنجي پگهار جا ٽي هزار آهن...!“ ورائيائين:

”توڪي ڏکئي وقت ۾ ڏيڻ لاءِ مسٽر نوريئڙيءَ وٽ هن کان سواءِ ٻيو ڪجهه به ناهي...!“ اهو ٻڌي مون کيس گهوري ڏٺو سندس هٿ مون ڏي وڌيل هو ۽ نظرون ٿيل ۾ ڪتل هيس.

”وٺ مولائي...! مون کان هي وٺ...!“

وري چيائين:

”مان توکي هي ڪوچندو ڪونه ٿو ڏيان، نه تون ان کي قرض سمجھ، بس مون کي توسان همدردِي آهي، ان ڪري تنهنجي پنهنجي وس آهر مدد ڪرڻ ٿو گھران...! ڏس انڪار نه ڪجان...!“
 اهو سڀ ڪجهه ڏسي ٻڌي دل پئي چيو ته ’جيڪر هيڊ ڪلارڪ کي پاڪر ۾ پري روئي پوان‘ پر ايئن ڪري نه سگھيس بس ڏڪندڙ هٿن ۽ ٻڌندڙ دل سان ڪائنس پيسا وٺي واپس پنهنجي ڪرسي تي ويهي رهيس.

”مولائي هيءُ وٺ...!“ نبي داد چيو: ”هيءُ منهنجو لاکيٽ اٿئي ۽ ان سان گڏ پگهار جا ٻه هزار به تون لاکيٽ ڪپائي شائسته ڪي بچائي وٺ...!“
 ”مان ايئن نه ڪندس...!“ نبي داد کي چيم:
 ”تون به مون وانگي مسڪين مولائي آهين...!“
 ”تو کي ايئن ڪرڻو پوندو...!“ ڪلهي تي هٿ رکندي چيائين:
 ”تو کي ايئن ڪرڻو پوندو...!“
 ”پوءِ سڄو سارو ميهنو ڪيئن گذرندي...؟“ پڇيم.
 ”ڦاڪا ڪٽيندي ڪيئي مهينا گذاري ڇڏياسين پيارا...!“ وراڻيائين:
 ”هي مهينو به گذري ويندو...! پانين ٿو ته لاکيٽ جا ٽي هزار ملندي، ٽي هزار هيڊ ڪلارڪ جا ۽ تنهنجي پگهار جا، ٽوٽل ڏهه هزار ٿي ويا ۽... باقي...!“
 هو منجهي پيو هو سندس نظرون مجيد سڄي ۾ ڪُپي ويون هيون مان به مجيد سڄي کي گھورڻ لڳس.

”نه مولائي نه...! مان توکي عشق جي شروعات ۾ ئي چئي چڪو هيم ته اڳتي مون ۾ ٽڪيءَ جي به اميد نه رکجان...!“
 ايئن چئي مجيد سڄو تيز تيز قدم ڪڍندو آفيس مان نڪري ويو.
 ”پرواهه ناهي پيارا...!“ نبي داد دلداري ڏيندي چيو:
 ”تون ڪٽمٽرا فيڪٽري جي مئنيجر کي ڏهه هزار روڪ ۽ باقي پنج هزار ايندڙ مهيني جي ضمانت ڏيندين، اميد ته هو مڃي ويندو...!“
 ”نڪ آهي...!“ چيم: ”جيڪڏهن مئنيجر ڏهه هزار وٺڻ ۾ راضي به ٿي وڃي ته پوءِ ايندڙ مهيني پنج هزار ڪٿان ايندا...؟!“
 ”الله مالڪ آهي...!“ وراڻيائين:
 ”تون ڳڻتي نه ڪر، رڳو مامي سلطان راهي کي پهچڻ ڏي...!“
 ”سلطان راهي ڪڏهن به نه ايندو...!“ چيم: ”هو هاڻي ڪڏهن به نه ايندو...!“
 ”ايندو...!“ اٿندي چيائين:

”ضرور ايندو...! تون ٽين تاريخ کان پهرين ڪٽمٽرا فيڪٽري وڃ...!“

ايئن چئي نبي داد به هليو ويو. مون پهريون ڀيرو سندس آواز ۾ ڏکڻي محسوس ڪئي هئي، جنهن کان پوءِ مان به آفيس مان نڪري ويس. رستي ۾ هڪ سوناري کي سونوهار وڪيم جنهن ايڪٽيه سو ڏنا، هاڻ مون وٽ ڏهه هزار هڪ سئو روپيا هئا ۽ منهنجو رُخ انٽرنيشنل ڪٽمٽرا فيڪٽري ڏي هو. مان سوچي رهيو هئس ته جيڪڏهن شائسته آفيس ۾ موجود هوندي ته مان واپس هليو ويندس، جڏهن شائسته به هلي ويندي ته پوءِ اڪيلائي ۾ سندس مئنيجر سان ملندس ته جيئن کيس ڪڏهن به خبر نه پوي ته منهنجو قرض ڪنهن ادا ڪيو. اڃان ڪٽمٽرا فيڪٽري ڪافي پري هئي ته اوچتو خيال آيو ته ’چون جيڪر نبي داد کي به پاڻ سان گڏ وٺيو وڃان، هو مئنيجر سان ڳالهائڻ ۾ مدد ڪندو‘ اها سوچ ايندي ئي مان واپس وريس، هاڻ منهنجو رُخ نبي داد جي گهر طرف هو. مان سوچن جي گهري سمنڊ ۾ غوطا کائي ايترو ته ساڻو ٿي پيو هئس جو نبي داد جو در به ڪڙڪائي نه سگهيس ۽ اندر داخل ٿي ويڻ، ۽ ورندي ۾ بيٺو ئي رهجي ويس. ڪمري مان سندس گهر واريءَ جو آواز ڪنن تي پيم.

”نبي داد...! مون توکي پنهنجو لاکيٽ گم ڪرڻ لاءِ نه...! ڪپائڻ لاءِ ڏنو هو ته جيئن مان پنهنجي ’مرڪ‘ جو آپريشن ڪرائي سگهان...!“

”مان ڄاڻي وائي سونو لاکيٽ گم نه ڪيو آهي...!“ نبي داد جو آواز آيو: ”بس ايئن ٿيڻو هو، پنهنجي قسمت ئي ٿل ٿل ڦٽل آهي پياري...!“

”پر هاڻي ڇا ٿيندو...؟“ سندس گهر واريءَ جي آواز ۾ ڏکڻي نمايان هئي: ”ڊاڪٽر چيو هو ته جيڪڏهن هفتي اندر مرڪ جو آپريشن نه ڪيو ويو ته مرڪ...! مرڪ...!“

ايئن چئي شايد سندس گهر واري سڌڪا ڀرڻ لڳي هئي،

”مان تنهنجي دل جي ڪيفيت ڄاڻان ٿو...!“ نبي داد جو آواز آيو:

”۽ مرڪ جي تڪليف جو به احساس آهي...! پر مان ڇا ڪيان مجبور آهيان، جيڪڏهن تنهنجو گم

ٿيل لاکيٽ لپي به وڃي ته به مرڪ جي آپريشن لاءِ ناڪافي آهي...!“

”تون هن ڏکڻي وقت ۾ دوستن کي چون ته آزمائين...!“ سندس گهر واريءَ چيو.

”هو منهنجا آزمايل آهن...!“ نبي داد چيس:

”هو مون کان پائي به نه رکندا...! پر هو به اسان وانگر مجبور آهن، بيوس آهن... پر تون يقين ڪر

جنت...! مان مرڪ کي مرڻ نه ڏيندس... مرڪ مري نه ٿي سگهي...! مرڪ مري نه ٿي سگهي...! مرڪ

ڪائنات جي وجود تائين زندهه رهندي...!“

مان وڌيڪ بيهي نه سگهيس ۽ اندر سندن ڪمري ۾ داخل ٿي ويس. مون کي ايئن اوچتو ئي اوچتو

پنهنجي سامهون ڏسي نبي داد توڙي سندس گهر واري حيران ٿي ويا، نبي داد جي گوڏي مٿان ’مرڪ‘

ستي پئي هئي يا شايد هوءَ بيهوش هئي جڏهن ته سندس گهر واري ڪٽ جي پيراندي کان ويٺي پنهنجا ڳوڙها ٿي اڳيا...!

”نبي داد توکي ايئن ڪرڻ نه گهربو هو...!“ چيم:

”تو مون سان دوکو ڪيو آهي...!“

”اڙي يار...! تون... تون...! هي ڇا پيو چوين...؟“ نبي داد چيو.

جيڪو هاڻ مرڪ کي وهاڻي تي لڻائي منهنجي سامهون اچي بيٺو هو.

”مون سڀ ڪجهه ٻڌي ورتو آهي نبي داد...!“ چيم:

”مرڪ منهنجي هوندي مري نه ٿي سگهي...!“

”او...! ته اها ڳالهه آهي...!“ مسڪرائڻ جي ڪوشش ڪندي چيائين: ”اڙي مون کي خبر هئي

تنهنجي اچڻ جي...! ان ڪري توهان ڊرامو ٿي ڪيوسين...! مرڪ بلڪل نيڪ آهي...!“

”مان ڄاڻان ٿو ان ڊرامي کي...!“ چيم:

”ڇو ته ان ڊرامي جو لڪندڙ مان ئي آهيان...! تو اهو ڪيئن سمجهي ورتو... ته مان پنهنجي مرڪ

کي هميشه لاءِ ماري، ڏانڻي کي آزاد ڪرائيندس، اڙي مان ته مرڪ لاءِ پاڻ کي به ماري سگهان ٿو پنهنجو

سڀ ڪجهه قربان ڪري سگهان ٿو...! صرف هڪ ڀيرو تون مون سان ڳالهه ته ڪرين ها...! ڇو ته مان

صرف ’مولائي‘ تائين محدود نه آهيان پر مان تنهنجو دوست ۽ مرڪ جو چاچو به ٿيان پر تو مونسان

ويساهه گهاتي ڪئي آهي نبي داد...! مان توکي ڪڏهن به معاف نه ڪندس...!“

ان تي هميشه ڪلندڙ ۽ ڪلائيندڙ نبي داد ٻارن جيان روئي پيو هو، لفظ به نه ڪڍيائين...! پس مون

کي پاڪر ۾ پري روئيندو ئي رهيو...! ڪافي دير کان پوءِ شايد پوري قوت گڏ ڪري چيائين:

”يار...! مرڪ ڪافي وقت کان بيمار آهي، ڊاڪٽرن جي چوڻ مطابق سندس آنڊي ۾ ڪا خرابي

آهي، ان ڪري سندس علاج آپريشن کان سواءِ ٻيو ڪجهه به ناهي... نه ته... نه ته... هوءَ مري ويندي...!“

”مرڪ ڪڏهن به ناهي مرندي...!“ چيم: ”ان ڪري هاڻ به نه مرندي...! ڇو ته مون تنهنجو گم ٿيل

لاڪيٽ وڃائڻ کان اڳ ڳولهي لڌو آهي...!“

ايئن چئي مان پنهنجي ڪيسي جا سمورا پيسا ڪڍي سندس ڪيسي ۾ وجهي ٻاهر نڪري آيس ڇو ته

مون ۾ وڌيڪ اتي بيهڻ جي همت نه هئي.

آئون شهر جي مختلف روڊن رستن تي ايئن اڃايو ئي رلندو رهيس. گهڻو وقت آواره گردي ڪندو

رهيس، ڇو ته مون کي ڪجهه به سمجهه ۾ نه اچي رهيو هو، ذهن به ڪافي منجهيل هو. هاڻ شام ٿي چُڪي

هئي، سڄ لهر وارو هو مون ان ڪري پنهنجي گهر ۾ پناهه وٺڻ تي چاهي ۽ گهر پنهنجي ڪمري ۾ پهچي

دل گهريو ته ’جيڪر پتين سان ڳالهائي اندر جو آڙاهه ٻاهر ڪڍي ڦٽي ڪيان پر مون کي ايئن ڪرڻ جي

ضرورت نه پئي، منهنجو ننڍو ڀاءُ منهنجي ڪمري ۾ داخل ٿيو ۽ هڪ لفافو ڏيندي چيائين:

”ادا هي ڪجهه دير پهريائين هڪ ماڻهو اوهان جي نالي ڏئي ويو آهي، ڪافي پريشان ٿي پانيومانس...!“

ايئن چئي منهنجو پاءُ هليو ويو، مان جلدي لفافو کولي ان مان ڪاغذ ڪڍي پڙهڻ لڳس لکيل هو: ”پنهنجي دوست مولائي ڏانهن مجيد سڃي طرفان ڪجهه ستون...!“

پيارا دوست...! مون کي معاف ڪجو، مان ڪڏهن به اوهان جي ڪم نه اچي سگهيو آهيان، ۽ اوهان تي هميشه بار رهيس، موت ۾ اوهان به سڃو سڏيندا هئا ان ۾ اوهان جو ڪوبه قصور ڪونهي ڇو ته شايد اوهان نه ٿي ڄاتو ته ’منهنجي ماءُ کي ڪينسر هو ان ڪري پائي پائي گڏ ڪري سندس علاج ڪرائيندو هئس اڄ سندس آپريشن ٿيڻو هو، سوچيو هيم ته اوهان کان ۽ نبي داد کان پگهار جا سڀ پيسا ڦري وٺندس پر ايئن ڪري نه سگهيس، ڇو ته توهان به مجبور هيو...! مان ٻه هزار پگهار جا ۽ ٻيا به اڍائي هزار جيڪي مان تڪو تڪو ڪري امڙ جي علاج لاءِ گڏ ڪيا هئا...! ڪٿي اسپتال پهتس پر جيئن ته ساڍن چئن هزارن ۾ ڪينسر جهڙي موذي مرض جو ڪٿي ٿو آپريشن ٿئي، ان ڪري مان سندس آپريشن نه ڪرائي سگهيس ۽ اڄ شام اوچتو ئي اوچتو امان مٿي آسمان ڏي هلي وئي...! مون کي امان سان بي انتها محبت هئي پر هاڻ هو به نه رهي آهي، هاڻ هيڏي ساري دنيا ۾ پيو منهنجو ڪوبه نه رهيو آهي...! ان ڪري مان توهان کان، دنيا کان تمام گهڻو پري هليو ٿو وڃان جتي مان پنهنجو پاڻ کي به نه سڃاڻي سگهان، ٿي سگهيو ته مون کي معاف ڪجو ۽ وساري ڇڏجو...!!!“ فقط مجيد سڃو...!

هاڻ سج لهي چڪو هو هر طرف ڪاري راکاس جهڙي رات پنهنجا خون خوار پر پکيڙي شڪار ڪرڻ شروع ڪري ڏنو هو الاءِ جي چوان وقت محسوس ٿيو ته ’جيڪر اسان به ان راکاس جهڙي رات هتان شڪار ٿي ويا هئاسين ۽ آهستي آهستي ان ۾ جذب ٿيندا ٿي وياسين...!‘ هاڻ ته مون کي منهنجو وجود به ڌنڌلو ڌنڌلو محسوس ٿي رهيو هو ۽ آءُ پنهنجو پاڻ کي نظر نه ٿي آيس، ان وقت خبر ناهي ڪيئن مان پنهنجي سائي پٽڪيم:

”نه نه...! مجيد تون سڃو ناهين...! سڃيون ته اسان جون سوچون آهن سڃي ته خود دولت آهي، سڃا ته اسان جا ڪامورا ۽ مئنيجر آهن پر اسان سڃا نه آهيون، ڇو ته لڙڪ لڪائي مرڪ ڏيڻ وارا سڃا نه شاهوڪار هوندا آهن...!!!“

سنڌي اسانجي

مان ڪافي وقت کان هوٽل تي ويٺو هئس، ذهن ڪافي منجهيل هو اخبار اڪين آڏو هئي ڇانهه جو به ڪافي وقت اڳ بيري کي چيو هيم پر هن مهل تائين ظاهر نه ٿيو آهي. جنهن تي ڪافي ڪاوڙ آئي هئي، بيزاري مان اخبار مان نظرون ڪڍي هيڏانهن هوڏانهن نهاريم، هوٽل تقريبن سڄو ڀريل هو سڀ ماڻهو هڪٻئي سان حال احوالي هئا خاموش هئس ته مان هونءَ به ڳالهائين ته ڪنهن سان منهنجي سامهون واري ڪرسي خالي هئي ان ڪري هڪ ڀيرو وري نظرون اخبار ۾ ڪپائي ڇڏيم.

”صاحب... ڇانهه...!“

ڪجهه گهڙين کان پوءِ ڀيرو ڇانهه مون آڏور کي اڳتي وڌي ويو. ڇانهه جي سرڪ ڀريندي هوٽل جي مک دروازي ڏانهن ڏنم هڪ نوجوان اخبار هاکر اخبار جون مکيه خبرون زور سان پڙهندي هوٽل اندر داخل ٿيو.

”وزير اعظم سرڪاري طور تي ڪالاباغ ڊيم اڏڻ جو اعلان ڪري ڇڏيو...!“ هاکر اهي هڪ ڪوڪرا ڪندو هوٽل مان نڪري ويو صرف هڪ اخبار کڻي هيس! مان ڇانهه جو ڪوپ خالي ڪري چڪو هئس جو هڪ ٻيو هاکر رڙيون ڪندو هوٽل اندر آيو.

”قبي ڀرسان قبائلي جهيڙو تفصيل اڄوڪي هن اخبار ۾ پڙهو...!“

ان سان گڏ هو جهيڙي بابت ڪجهه هٿ ٺوڪيا جملا به چوڻ لڳو. ٿوري ئي وقت ۾ سندس ڪافي اخبارون کڻي ويون ماڻهن جي ڳالهين جو موضوع هڪدم تبديل ٿي ويو سڀ جهيڙي بابت ڳالهائڻ لڳا هر ڪنهن جهيڙي بابت ڪنهن خانداني نجومومي جيان اڳڪٿيون ٿي ڪيون اڻ پڙهيل، پڙهيل کي وات پٽيون ٻڌي رهيا هئا. ڪجهه اڻ پڙهيلن ته ڪمال ڪري ڇڏيو اخبار خريد ڪري پڙهيلن کي منتون ڪرڻ لڳا ته وارو ڪريو سائين پڙهي ٻڌايو ته قبائلي جهيڙو ڪٿي پهتو هڪ همراھ مون کي به پاسو ڏنو ڪائنس اخبار وٺي جهيڙي بدران ڪالاباغ ڊيم جي مسئلي کي وڌيڪ اهميت ڏيندي هن بابت خبرون پڙهڻ لڳس ته ڪرڪندي چيائين:

”ڪالاباغ ڊيم وري ڪهڙي بلا آهي ادا...!“

”ڪالاباغ ڊيم اصل ۾ ڪارو نانگ آهي ورائيم.“

”جيڪو سنڌو مٿان اڏي رهيا آهن جنهن جي ٺهڻ سان اسانجي فصلن کي پاڻي ملڻ ته ٺهيو پر پاڻ پاڻي پيئڻ لاءِ به سڪنداسين...!“

”اڙي بابا...! هي وري ڪهڙا وائي حال احوال ٿو ڪرين...! مونکي صرف اهو ٻڌايو ته جهيڙي واري زمين ڪهڙي ڌر کي ملندي ۽ ان تي ڪير آباد ٿيندو...؟“

”چاچا...!“ چيم: ”جيڪڏهن ڊيم نهي ويو ته پوءِ شايد الله ئي ان زمين کي آباد ڪري باقي اها ڪنهن به ڌر جي وس ڳالهه نه رهندي، ان ڪري اوهان پهريان ڪالاباغ ڊيم خلاف احتجاج ڪري ان کي ٺهڻ نه ڏيو پوءِ ڪنهن ڌر جي زمين آباد ڪرڻ جي ڳالهه ڪريو...!“

”وڏو ڪوبه دماغ آهين...!“ ست ڏئي اخبار ڪسيندي چيائين:

”رڳو ڪالاباغ... ڪالاباغ ڪيون ويٺو آهين، جت اهوئي جت...!“

ائين چئي هو اتي هليو ويو مان وري اخبار پڙهڻ لڳس

”معاف ڪجو جناب...!“

ڪجهه دير کان پوءِ ڪنهن اخبار کي چڪيندي چيو ڪنڌ مٿي ڪري ڏنم تقريبن پنجويهه سالن جو هڪ نوجوان بيٺو هو.

”به منت اخبار پڙهڻ لاءِ ڏيندئو...؟“

مون کيس ڪوبه جواب ڪونه ڏنو ڇو ته اخبار مون کان پهريان ئي وٺي چڪو هو. مان سمجهي ويو هئس بلڪه افسوس ٿي رهيو هو ته هي نوجوان به مفت خور آهي پر وري خيال آيو ته شايد هن همراھ کي ڪالاباغ ڊيم جي نقصانن جو پورو پورو علم هوندو! اخبار پڙهڻ کان پوءِ آئون سندس سان ان باري ۾ گفتگو ڪندس ۽ کانئس راءِ به وٺندس پر مون کي ان وقت سخت مايوسي ٿي جڏهن نوجوان اخبار جي فرنٽ پيج جيڪو اڌ کان وڌيڪ ڪالاباغ ڊيم جي نقصانن خطرن انديشن ۽ خبرن تي مشتمل هو ان تي توجه ڏيڻ بجاءِ، ٻي ڪا خبر ڳولڻ لڳو.

”او...هو... اها خبر ته ڳولهيان پيو...!“

خوشي وچان اخبار کي ابتو چنبو هڻندي چيائين ۽ پوءِ منهنجي سامهون رکيل ڪرسي تي ويهي رهيو هو.

”ڪهڙي خبر پيو پڙهين...!“ خفا ٿيندي کانئس پڇيم.

”اهائي جهيڙي واري...! ڇو توهان نه پڙهي آهي ڇا...؟“ حيرت مان پڇيائين ”ڪيڏا نه زبردست بيان آهن ميرن پيرن وڏيرن جا...!“

”ان کان اهم خبرون مٿي لڳل آهن...!“ چيم

”ڇا انهن جي ڪابه اهميت ڪونهي...؟“

”مٿي سڀ بڪواس آهي...!“ هڪ لمحي لاءِ نظرون اخبار مان ڪڍي وري نظرون اخبار ۾ ڪپائيندي چيائين:

”اخبار وارا به وڏا نالائق آهن جو اهڙيون خبرون هيٺ ننڍين سرخين ۾ هلائين ٿا ۽ ڪالاباغ ڊيم جهڙي پاروٽي مسئلي کي هر پرومٿي موڪيلن...! اڙي بابا ڪالاباغ ڊيم نهي يا نه نهي اسان جي گهران ڇا ويندو جو اسان وچ ۾ پئون... پاڻ کي ته هن ئي علائقي ۾ رهڻو آهي نه...! ميرن پيرن وڏيرن سان گڏ...!“

”اهي به تڏهن امير رهندا...!“ چيم:

”جڏهن پاڻي هوندو فصل ٿيندو ان لهندا... بهاري ٿيندي... ساوڪ هوندي... خوشي هوندي...!“
 موت ۾ همراھ ڪوبه جواب ڪونه ڏنو خاموش رهيو سوچيم يقينن منهنجي آخري جملن ڪجهه اثر همراھ مٿان ڇڏيو هوندو پر مان غلط هيس هن منهنجا جملا ٻڌا ئي نه هئا يا اهميت نه ڏني هئائين جهيڙي بابت مڪمل خبرون پڙهڻ کان پوءِ ڪجهه اداڪارائن جا بيان به چاهه مان پڙهي اخبار کي اندازن ڪوليائين ايڊيٽوريل جي پاسي ۾ هڪ ٻئي هيٺان ڪالاباغ ڊيم بابت ٻه ڪالم ڇپيل هئا ۽ انهن جي پاسي ۾ لاڙڪاڻي جي دائري ۾ ان قبائلي جهيڙي بابت مٿاڇري نگاهه وڌي وئي هئي جيڪا ڳالهه به همراھ کي ڏاڍي وڻي خوشي مان ڪڍيون ڏيندي شايد پنهنجو پاڻ کي ئي چيائين:

”وات ڳاڙها چورا...! ڪالاباغ ڊيم جهيڙي ڪروڙي موضوع تي وڏا وڏا ڪالم لکي عوام کي بيوقوف بڻائي پاڻ کي وڏا ڏاها ۽ دانشور ٿا سمجهن ٿا... اڙي توهان کي لکڻو آهي ته سنڌ جي حقيقي مسئلن تي لکو جيئن هن لاڙڪاڻي وارو پاڻو لکيو آهي.. شال بچا جيئس...!“

ڏاڍي ڪاوڙ آئي هئي هڪ مفت خور پيو وري دانشوراڻي انداز ۾ دهمان پيو ڪري سوچيم اخبار ڦري وٺانس، مان پيو ڪري به ڇا ٿي سگهيس پرافسوس ائين به نه ڪري سگهيس هن دائري پڙهي پوري ڪئي ۽ پوءِ اخبار مون حوالي ڪندي مهرباني چئي هليو ويو مون الله جو شڪر ادا ڪريو جنهن هن عجيب آفت مان سهڻي نموني جان ڇڏائي هئي مون اخبار ۾ ڪالاباغ ڊيم بابت ڏنل سمورو مواد پڙهي پوري ڪرڻ کان پوءِ پنهنجي آڏو رکيل خالي پنن تي ڪجهه لکڻ وارو ئي هيس جو مون کان ٿوري ئي پري رکيل ڪرسي تي (اهو هاڪر جيڪو ڪجهه گهڙيون پهريان جهيڙي واريون سرخيون زور سان پڙهي رهيو هو) ويهي رهيو اخبار هڪ به نه هيس شايد سڀ ڪپائي آيو هو ۽ هاڻ پيسا پئي سنڀاليائين ان کي ويني ٿوري ئي دير نه گذري هئي جو هڪ پيو هاڪر جيڪو ڪالاباغ ڊيم بابت ماڻهن کي آگاهي ڏيئي رهيو هو ڪافي اخبارون اڃان به هٿ ۾ هيس چويار...! پهرين هاڪر پيسا ڳڻيندي پڇيس:

”اڃان به اخبارون بچائي آيو آهين ڇا...؟“

”ها يار...!“

”پنجويه کن...!“

”ڪل گهڻيون ڪنيون هئي...!“

”پنجاهه ڪاپيون...!“

”پوءِ اهي به هن مهل تائين نه هلائي سگهيو آهين...؟“ (حيرت مان)
 ”نه يار...! (بيوسي مان) رڙيون ته وڌيون ڪيون هيم، اهو سوچي ته ڪالاباغ ڏيم جي ڪري اخبارون
 اڄ جلدي ختم ٿي وينديون... پر...!“
 ”تون جٽ آهين...!“ پهرين هاڪر جملو اڌ ۾ ڪٽيندي چيس.
 ”جٽ نه آهيان...!“ ٻي وضاحت ڪئي.
 ”انٽر پاس آهيان...!“
 ”تو ڪي دماغ آهي...!“ پهرئين چيس:
 ”پر عقل الله ڏئي...! تون اخبارون هيڏي ڪر اڌ ڪلاڪ ۾ ٿو ڪپائي ڏيان ۽ ها باقي پهر مون مان
 اهڙي قسم جي اميد نه رکجانءِ...!“

ائين چئي هن ڳڻيل پيسا پنهنجي ڪيسي ۾ وڌا ۽ پوءِ ڪائنس اخبارون وٺي وڌي واکي چوڻ لڳو:
 ”اچي وئي... سائين اڄوڪي تازي ۽ ڌماڪي واري اخبار...! قبائلي جهيڙو نئون رخ اختيار ڪري
 ويو... ٻئي ڌريون جديد هٿيارن سان مورچا بند ٿي ويون... پوليس ناڪام... وڏي جهيڙي جو امڪان....
 اچي ونو... وڌيڪ تفصيل هن تباهي واري اخبار ۾ پڙهو...!“
 مون ڏٺو هو ڪجهه اخبارون هوٽل ۾ ئي ڪپائي ساڳي قسم جون رڙيون ڪندو اڳتي نڪري ويو...
 ويٺل هاڪر ڪيس حيراني مان ڏسندو رهيو... الائجي چو مون کي يقين ٿي ويو ته اهو هاڪر اڌ ڪلاڪ
 کان به اڳ ۾ اخبارن جو صفايو ڪري ايندو... مان حيران هئس... پریشان هئس ته... هي اسان جا
 ماڻهو... آف خدايا... هي اسان کي ڇا ٿي ويو آهي... اسان ڪهڙي مستقبل ڏانهن وڃي رهيا آهيون...
 اسان جو آئيندو ڇا ٿيندو...! مڃيم ته اهي جهيڙا به توجهه گهرن ٿا... پر انهن جي ڪري اسان ٿوري وقت
 لاءِ به ڪالاباغ ڏيم جهڙي زندگي ۽ موت واري مسئلي کي هڪ پاسي نه ٿا رکي سگهون اگر ڏيم ٺهي ويو
 ته پوءِ يقينن اسان جو مستقبل ڊهي پوندو... پوءِ هي جهيڙا ڪرڻ ڪرائڻ وارا... توڙي ڏيم کان لاتعلق
 رهڻ وارا... پاڻ به بک مرندا... اُڄ مرندا... پر ٿيندو ڇا ڪجهه به ته نه... پوءِ به اسان....! مون کي
 ڪجهه به سمجهه نه ٿي آيو... پنهنجو ئي سوچون گهڻي رهيو هيون مان سچ پچ ٻڌڻ جو شڪار ٿي ويو
 هئس... حواسن کي قابو ۾ رکندي بير کي ٻي چانهه آڻڻ جو چيم:
 ”ٻي چانهه به آڻيان سائين...؟“

ڪجهه تعجب ۾ پڇيائين بير کي جو ڪو به قصور ڪونه هو، اڪثر ته مان چانهه پيئندو ئي ڪونه
 هئس، ان ڪري اڄ ٻي چانهه جو ٻڌي بير کي يقينن حيرت ٿي هئي. وراڻيم:
 ”ها پر جلدي...!“

بير کي جي وڃڻ کان پوءِ مون هڪ اچي پني تي ڪجهه لکي لفافي ۾ رکي ڇڏيو. بير کي چانهه آندي...
 مان پيئڻ لڳس.

”اڙي ڪوپ ته خالي آهي...!“

مون پنهنجي دوست جو آواز ٻڌو جيڪو هاڻ منهنجي سامهون خالي پيل ڪرسي تي ويهي رهيو هو.

”پوءِ گهڙي گهڙي ان کي ڇا لاءِ پيو چين تي آئين...!!؟“

دوست جو آواز ٻڌي ڪوپ تي هڪ نظر وڌم واقعي خالي هو.

”يار...!“ ورائيم

”اصل ۾ ڪوپ خالي نه... پر منهنجي دل خالي ٿي وئي آهي...!“

”هي پڙه... ڏسان ته سهي تون وري ڪهڙا ڦاڙها ماري آهن...!“

ائين چئي هن منهنجو لفافو کڻي ورتو... مون سندس ڏنل لفافو کولي ورتو. هڪ اڇي پني تي صرف

هڪ جملو لکيل هو. مون ڏانهس ڏٺو. هو به مون کي طنز به مرڪ سان گهوري رهيو هو. شايد هن به منهنجو

لکيل جملو به پڙهي ورتو هو. اصل ۾ اسان ٻئي ٻن مختلف اخبارن سان لاڳاپيل ٻه گهرا دوست هئاسين ان

لاءِ ڪالاباغ ڊيم تي پنهنجي پنهنجي اخبار ۾ پنهنجي علائقي جي ماڻهن جي تاثرن ۽ رايي جي روشني

۾ هڪ ڪالم... ’سندو وهندو ڊيم نه ٺهندو...!‘ جي عنوان سان لکيو هو پر اسان ٻئي خبر ناهي چو...!

اتفاق سان فقط هڪ جملي کان اڳتي نه وڌي سگهيا هئاسين ته...!

”شايد سندو سڪندو ڊيم به ٺهندو...!!!“

محافظ

چڙواڳ شهر، نرڙ تي ٽوپي، بوسڪي جي قميص، اچي ويڪري شلوار، ڳاڙهيون اڪيون، وات ۾ گگون، شايد شراب حد کان وڌيڪ پيتو هئائين، ان ڪري ڏاڍو خوفناڪو لڳي رهيو هو. جتان پئي لنگهيو، اتان ماڻهن جو وڃي سسي ۾ ساهه ٿي بچيو. چو ته هو ان حليي ۾ جنهن کي به وٺندو هو اصل بيڪ ٿي ڪڍي وجهندو هئس. ڪو سندس سامهون نه ٿيندو هو، شايد ان ڪري جو هڪ پوليس وارو پيو تر جي اهم شخصيت جو مٿس هٿ ڪنهن کي ڪهڙي مجال جو سندس ڏاڍمڙسي خلاف اتي ڪڙو ٿئي. سڀ ڪو سندس ها ۾ ها... ۽ نه ۾ نه ملائڻ وارو هو...

هڪ پيري جڏهن هن نشي جي حالت ۾ بيگناهه خدا بخش عرف خدن خان جي ڳچيءَ ۾ اچي هٿ وڌا هئائين ته خدن پهريان ته هن آفت کان پاڻ ڇڏائڻ جي ڏاڍي ڪوشش ڪئي هئي، پر جڏهن هي همراهه نه مڙيو ته خدن به گهٽ نه ڪئي هيس ۽ ڪنهن ريسلر جيان کيس کڻي ٿي اڇلايائين... ايڏو ماريو هئائينس جو همراهه رت سان ريتو ٿي ويو هو اهو پهريون ڀيرو هو جو هو ماڻهن جي سامهون خدن خان جهڙي عام ماڻهو هٿان موچڙا کائي رهيو هو، جنهن تي ماڻهو دل ٿي دل ۾ ڏاڍو خوش هئا، پر سندن چهرن تي خوف نمايان نظر اچي رهيو هو. کين اهو به خدشو هو ته سڀاڻي گهڻو ڪجهه ٿيندو...!!! ۽ واقعي ٿيو به...! جڏهن ان واقعي کان ڪجهه ڏينهن ٿي پوءِ خدن (جيڪو هن وقت تائين ان واقعي سبب روپوش هو) ڏاڙو هڻندي هن جي ٿي پوليس پارٽي هٿان مارجي ويو هو. سندس سڄي جسم تي تشدد جا واضح نشان هئا، بقول هنن جي ته اهي گولين جا گهاءَ هئس پر ماڻهن کي ان ڳالهه تي به تعجب نه پئي ٿيو، هو ته ان ڳالهه تي حيران هئا ته خدن جنهن کي ٻارهن ٿي مهينا پوريون ڪلهي تي هونديون هيون، ان جي ڪلهي ۾ رائفل ۽ گوليون ڪيئن آيون ۽ هو ڏاڙو هڻندي ڪيئن مئو...! ان کان علاوه هن خدن جي گهر تي ڪامياب چاپو هڻي بغير لائسنس جي ڪافي تعداد ۾ هٿيار پڻ هٿ ڪيا هئا، جنهن ڪري سندس پيءُ کي به چالان ڪيو ويو هو. ان حيرت انگيز واقعي کان پوءِ سندس دهشت حقيقت جو روپ ڌاري وئي هئي. هاڻي سندس نالو وندي به ماڻهو ڳيتون ڏيڻ لڳندا هئا.

اڄ به خبر نه هئي ته ڪنهن جي قسمت ٽٽي ۽ ڦٽي هئي جو هو ٿڙندو ٿاڙندو شهر جي هڪ مشهور هٽل طرف وڌڻ لڳو، هٽل ۾ ويٺل سڀ ماڻهو واٽڙا ٿي ويا هئا ڪجهه ته هيڏانهن هوڏانهن ڪسڪي ويا... ڪن کان چانهه پيئڻ وسري ويئي هئي... ۽ ڪن کان بوتلون اڌ ۾ رهجي ويون هيون... خود هٽل جو مالڪ جيڪو سدائين ڪرسيءَ تي ويٺي ويٺي مزدورن تي ڏمجي پوندو هو، کين خوب دڙڪا دهمان ڏيندو هو، بي انتها تلهو هڻڻ جي ڪري سندس چهر تي ڏاڍو رعب ۽ دٻڀو هوندو هئس، لڳندو ته ائين هو جو هو ڪنهن کي مک هڻي وجهي ته اهو همراهه ڪجهه لمحا هوش ٿي

وڃائي ويهي، سواج هن کي پاڻ ڏانهن ايندو ڏسي ڪرسي تي ئي اهڙي طرح آهلجي پيو هو جو چڻ اگهور
 نند ۾ هجي، بس گهونگهرن مٿان گهونگهرا ٿي هنيائين. هو هاڻ هوتل جي دروازي وٽ پهچي چڪو هو
 آس پاس مڪمل خاموشي ڇانيل هئي، هر ڪو حد کان وڌيڪ پريشان ٿي ويو هو.
 ”اڙي تو کي گهڻا پيرا سمجهايو اٿم ته منهنجي سامهون نه ايندو ڪر...!“ اوچتو هن جو گرجدار
 آواز گونجيو، هو انتهائي حقارت ۾ هوتل جي دروازي جي پيرسان ’تندور‘ تي ماني پچائيندڙ هوتل جي
 هڪ مزدور سان مخاطب هو، ”پوءِ به تون نه پيو مڙين...؟ لڳي ٿو ته توکي منهنجي حيثيت جي ڪابه خبر
 ڪونهي...!“

”رحم سرڪار رحم...!“ هوتل مزدور ڏڪندي ورائيس سندس لفظن ۾ التجا نمايان هئي.
 ”سرڪار جا پٽ...!!!“ هو وري ڳالهائڻ لڳو:
 ”تون ڏاڍو ذليل آهين جيڪڏهن پهر توکي هتي ڪٿي ڏنم ته مون کان ٻرو حشر پيو ڪو به نه
 ڪندئي...!“

ائين چئي هو وڌو ڇڏيو اڳتي وڌي ويو ته ڪنهن ماڻهو مزدور کي طنز به لهجي ۾ چيو:
 ”اڙي رحيم تون وري ڪڏهن کان ذليل ٿيو آهين...؟“
 ”بس ادا...!“ رحيم ٿڌو ساهه ڀريندي چيو: ”غربت ئي سڀ کان وڏي ذلالت آهي...!“
 ”اڙي توکي هو بيگناهه هيڏو سارو ڳالهائي ويو ته به سائين سائين پئي ڪيئس...!“ هڪ ٻئي
 تماشاڻي چتر ڪندي چيس:

”ها پائو...!“ رحيم ورائيو: ”هو حڪومت سڳوري طرفان اسان جو محافظ مقرر ٿيل آهي، هن هڪ
 کي پادر هنياسين ته بنا ڪنهن شڪ جي اسان جي آڪهه ڪٽبي...!“
 سندس لفظن ۾ بيوسي نمايان هئي
 ”اڙي ڇڏ هاڻي گهڻي ڳالهائڻ ڪي...!“ هوتل مالڪ رڙ ڪري رحيم کي چيو شايد نند مان هاڻ
 سجاڳ ٿيو هو.

”خبر ناهي ڇو توسان صاحب جي لڳي ئي نه ٿي، پر بيبي مان پنهنجي هوتل کي ڦٽائڻ يا وڃائڻ جو
 خطرو نه ٿو ڪڍي سگهان. ان ڪري مهرباني ڪري تون سپاڻي ٿي پنهنجو ٻئي هنڌ بلو ڪر، مان توکي
 وڌيڪ نه ٿور ڪي سگهان...!“

”حاضر جناب...!“ رحيم تندور مان ماني ڪڍندي چيو:
 ”مون کي سپاڻي اوهان هتي نه ڏسندئو...!“

رات ڪافي گذري چڪي هئي، رحيم پنهنجو ڪم ڇڏائي گهر طرف وڌڻ لڳو هو، سندس ذهن ۾
 هزارين خدشا پريشانين گهر ڪري چڪيون هيون. هو سوچي رهيو هو ته سپاڻي وري هو ڪنهن ڪم لاءِ
 ڪنهن کي ايلاز منتون ميڙ ڪندو، ڪير کيس مزدور رکندو به الاڻي نه سڀ کان وڌيڪ پريشان ته هو ان

ڳالهه تي هو ته سندس نوجوان ڀيڻ جي شادي ڪيئن ٿيندي، ڏاج ڪٿان ايندو، وري خيال آيس ڪالهه ئي امڙ پنهنجا زيور ڪپائي اديءَ لاءِ ڏاج خريد ڪيو آهي، بس پيو جيڪو ڪجهه کڻو، ابو ڪتون واڻي پوري ڪندو، الله مالڪ آهي، ڏکيو سڪيو وقت گذري ويندو. رحيم ائين سوچيندو پنهنجو پاڻ کي آٿت ڏيندو جيئن پنهنجي گهر ويجهو پهتو ته ڪائس چرڪ نڪري ويو هو... رڙ نڙي ۾ اٽڪجي پئي هئس، سندس گهر جو دروازو ٻن هٿياربند نقاب پوشن جي قبضي ۾ هو. هن اهو سڀ ڪجهه ڏسي سمجهڻ ۾ ٿوري به دير نه ڪئي ۽ ڊوڙ ڏندو سهڪندو ٿاڻي تي پهتو، اتفاق سان ان مهل هن جي ڊيوٽي هئي جيڪو آفيس اندر اهڙي طرح ويٺو هو جو جڻ اها ڪا سندس ذاتي اوطاق هئي جنهن کي ڏسي رحيم چرڪي ويو پر پوءِ تيزي سان ڳالهائڻ لڳي ٿو.

”سائين وارو ڪريو منهنجي گهر ڏاڙو لڳي رهيو آهي...!“

”تنهنجو گهر ڪٿي آهي...؟“

”موسيٰ محلي ۾...!“

”قورو ڪيترا آهن...؟“

”گهڻا ناهن سائين صرف ٻن ڀاڄن تي نظر اٿم...!“

”توڪي ڪيئن خبر پئي ته اهي ڏاڙيل آهن...!“

”سائين آڏيءَ رات جو هٿيارن سان پراني گهر ۾ پيو ڪير ٿو گهڙي سگهي...؟“

”پوءِ توڪي ڏاڙيلن پلا ڇو ڇڏيو...؟“

”سائين مان گهر ۾ نه هئس شهر کان اچي رهيو هئس جو ڪجهه پري کان ئي نظر پئجي ويئي...!“

”اڙي توهن مهل تائين شهر ۾ ڇاپڻي ڪيو...!“

”سائين مان هن مهل تائين شهر ۾ ڌوڙ پئي پاتو...!!!“ رحيم آڀي کان ٻاهر نڪرندي چيو: ”توهان

پنهنجو ڪم ڪيو، ڪٿي ڏاڙيل نڪري نه وڃن...!“

”مون کي پهريان ئي شڪ هيو ته تون ڏنگو ماڻهو آهين، هاڻ ته يقين ٿيڻ لڳو آهي. تنهنجي انداز مان

لڳي رهيو آهي ته تون ڪو ڊرامو ڪري رهيو آهين ۽ غلط اطلاع ڏئي ڪجهه ڪرڻ چاهين ٿو...!“

”سائين ڪهڙو شريف ماڻهو ان قسم جو ڊرامو ڪندو...؟ مان مجبور آهيانمنهنجي مدد

ڪريو...!“

”تون ڪير آهين، اها ته بعد ۾ خبر پوندي ان ڪري في الحال توڪي هتي ئي ويهڻو پوندو مان وڃي

جاچ لهي ٿو اڃان، جيڪڏهن ڳالهه صحيح آهي ته پوءِ مان...!“ ايئن چئي هن جمعدار کي گاڏي ۾ تيل

وجهرائي اچڻ جو چيو ۽ پاڻ ڪپڙا بدلائڻ لاءِ ٻي ڪمري ۾ هليو ويو...!!

رحيم کي هاڻي پنهنجو پاڻ تي ڏاڍي ڪاوڙ ٿي آئي، کيس هن جي افعالن جي پلي پت ڄاڻ هئي پر

پوءِ به هو ڀيڻ جو ڏاج بچائڻ جي آس ڪيئون ٿاڻي تي پهتو هو، پر هاڻ پاڻ کي فريادي نه پر ڪو ڏوهي

محسوس ٿي ڪيائين رحيم کي هاڻي اهو به ياد اچي رهيو هو ته هو پوليس ۾ ڀرتي ٿيڻ کان اڳ ڌاڙا هڻندو هو. هاڻ به ڪڏهن ڪڏهن اها ڊبل ڊيوٽي ڪري وٺندو آهي، ان ڪري کيس يقين ٿي ويو هو ته مان غلط جڳهه تي اچي پهتو آهيان. هُن ويندي ويندي رحيم جي نگراني لاءِ هڪ سپاهي ڇڏيو، جنهن کيس شهنشاهي حڪم ڏيندي چيو:

”اڙي جيستائين صاحب جاءِ واردات تان موٽي اچي تيستائين خاموش ٿي ويهي رهه... نه ته ڪل لاهي ڇڏيندوسانءِ...!“

تقريبن اڌ ڪلاڪ کانپوءِ هو واپس پنهنجي آفيس ۾ پهتو، سندس اڪيون ڳاڙهيون هيون، منهن تي وحشت هيس، اچڻ سان ڪرسيءَ تي ويهندي رحيم کي چيائين:

”واقعي تنهنجي گهر ڌاڙو لڳو آهي... پر ڌاڙيل منهنجي پهچڻ کان پهرين فرار ٿي ويا آهن...!“
”سائين اهي ملائڪا نه آهن جو اُڏري وڃن اهي هتي ڪٿي ئي موجود هوندا، اوهان ناڪا بنديءَ ڪرائي وٺو...!“

”نه... اهي ڌاڙيل ايئن آساني سان هٿ نه ايندا...!“

”چونہ ايندا...؟“

”بس ڪم ڪجهه ڏکيو آهي...!“

”ڌاڙيل کي پڪڙڻ ڏکيو آهي سائين...!“

”ها...!“

”پلا تون انهن مان ڪنهن کي سڃاڻين...؟“

”نه...!“

”ڪنهن سان دشمني...!!!“

”نه...!“

”ڪنهن تي شڪ...؟“

”نه...!“

”پوءِ تنهنجي گهر ڌاڙو ڪيئن لڳو...؟“

”مان نه ٿو ڄاڻان...!“

”تون ڄاڻين ٿو رحيمون...! پر جيستائين مان ڪنهن نتيجي تي پهچان تيستائين خاموش رهجان، پڙڪ به ٻاهر نه ڪڍجانءِ نه ته توتي پهريان ئي گهڻا ڪيس آهن، رهندو هي به ڪيس تون مٿان مڙهي اهڙو اندر ڪندوسانءِ جو سڄي عمر جيل ۾ گذري ويندئي...!“
”ڇا...!؟؟“

”ها...! مان صحيح پيو چوانءِ خاموش رهڻ ۾ ئي تنهنجي پلائي آهي، مان ڪوشش ڪندس ڏاڙيلن تائين پهچڻ جي، نه ته به توکي پيو ڏاج مان خريد ڪري ڏيندس. فقط اها ڳالهه توتائين محدود رهي...!“
اهو سڀ ڪجهه ٻڌڻ کان پوءِ رحيم بغير ڪنهن جواب ڏيڻ جي گهر طرف هلڻ لڳي ٿوسندس ذهن في الحال سوچڻ ۽ ڪم ڪرڻ ڇڏي ڏنو هو. بس هو بي جان بت جيان لڳي رهيو هو گهر پهچندي ئي هن جو سڄو ذهن گردش ۾ اچي وڃي ٿو، دل اندر زلزلو مچي ويو هيس، اڪيون پنهنجي نوجوان پيٽ ۾ ڪپي وڃن ٿيون، جيڪا گوڏن ۾ منهن ڏئي روئي رهي هئي، هو ڪافي وقت بيوس بڻيو رهيو جو اوچتو سندس ماءُ جا سڌڪا لفظن جو روپ اختيار ڪري سندس سيني ۾ ڪنهن خنجر جيان ڪپندا ويا.
”پُٽ...! اسان جو سڀ ڪجهه وڃائجي ويو... ڏاڙيلن ته صرف سامان لٽيو ڦريو.... پر انهن ظالمن پوليس وارن... ته... تنهنجي پيٽ...!!!“

سندس ماءُ جا لفظ وري سڌڪن ۾ تبديل ٿي ويا ۽ هو مسلسل روئيندي رهي، ڪجهه لمحن کان پوءِ رحيم هڪ وڏي رڙ ڪري اوندهه ۾ غائب ٿي ويو هو. سندس رڙ ۾ اُپ ڪي ڦاڙڻ جبل ڪي ڌارڻ جي طاقت سمايل هئي. پر هن جي رڙ هن بي حس سماج ڪي ڪجهه نه ڪري سگهي، صرف راکاس جهڙي رات سندس رڙ تي ٿورو رُني... ۽ پوءِ ان ڪي هضم ڪري ڇڏيائين...!!!

جنهن ۾ چيو

شمائله کي مون ان وقت چاهيو هو۔ جڏهن مون کي اها به خبر نه هئي ته چاهت ڇا ٿيندي آهي! بس ايترو سمجهي سگهيو هيم ته هن کان بغير مان اڻپورو آهيان. هڪ ڀيري موقعو ملندي سڏيو مانس:

”شمائله...!“

”هون...!“

”مون ڏانهن ڏس...!“

”ڇو ڏسان...؟“

”تون ڏس ته سهي...!“

هوءَ تڪڙ لڳي هئي. مان سندس نظرن جو تاب نه سهي سگهيو هيس ۽ منهنجو ڪنڌ جهڪي ويو هو.

”منهن مٿي ڪر موڳا...!!“

”ڇو...؟“

”تون ڪنڌ مٿي ته ڪر...!“ منهنجو نقل ڪيو هئائين ڪلي پيو هيم.

”مون توکي کلڙ لاءِ نه، منهن مٿي ڪرڙ لاءِ چيو هو...!“

مان ڪنڌ مٿي ڪري کيس ڏسڻ لڳو هئس، هن نظرون جهڪائي ڇڏيون هيون.

”شمائله...!“

”جيءُ...!“

”پاڻ ڪيترو هڪٻئي کان نظرون لڪائينداسين...!“

هوءَ ڪجهه نه ڪچي هئي.

”تون ڪوبه جواب ڪونه ڏنو...!“ کيس تنگ ڪندي چيو هيم.

”ڪن سوالن جو ڪوبه جواب نه هوندو آهي...!“ آهستي چيو هئائين.

”سمجهان ٿو پر مون کي جواب ڪپي...!“

”تون بيوقوف آهين...!“

تھڪ نڪري ويو هو.

”ڇڱو مان هلاڻ تي پر...!“

”پر... کي ڇڏيس...!“ چيو هيم

”مان تو کان بغير اڏورو آهيان...!“

”نه پوءِ هميشه اڻپورو رهندين...!“

”ايئن ته نه چئو...!“
”چوڻو ٿو پوي...!“
”مان توکي هميشه لاءِ پنهنجو ڪرڻ ٿو گهران...!“
”ايڏي وڏي ڳالهه ايڏو جلدي چئي وئين...!“
”مان جلد باز آهيان شمائله...!!“
”ان توواري جلد بازيءَ ته ماريو آهي...!“
”ڇا مطلب...؟“
”گهر وارن کي پنهنجي خبر پئجي ويئي آهي...!“ منهن سڃاڻيندي چيو هئائين.
”پوءِ ڇاهيس!!!“
”منهنجي جلدي شادي ڪرائڻ ٿا چاهين...!“
”ايئن نه ٿو ٿي سگهي...!“
”ڪجهه ڏينهن ۾ ائين ٿي ويندو...!“
”مان مري ويندس...!“
”مون توکي روڪيو آهي ڇا...؟“
”يعني تون به راضي آهين...!“
”ظاهر آهي...!“
”پر ڇا تون مون کي وساري سگهندين...؟“
”مون توکي ياد ئي ڪڏهن ڪيو آهي...!“
”اندر نه ساڙ شمالي...!“
”شمالي.....!“ تهڪ نڪري ويو هئس ڪلندي چيو هئاهين وري چئو.
”شمالي مون کي يقين آهي تون مون سان محبت ڪرين ٿي...!“
”بيشڪ....!“ وراڻيو هئائين.
”پر هاڻ منهنجي رشتي جون ڳالهيون پيون هلن. ان ڪري ٻيهر ملڻ جي ڪوشش نه ڪجانءِ...!“
هوءَ سنجيده ٿي ويئي هئي ۽ مان رنجيده ٿي ويو هئس.
”مان توکي نه وساري سگهندس...!“
”مجبوري آهي، دل مان ڪڍي ڇڏا هون ٻي بهتر رهندو...!“
”اهو ته ناممڪن آهي شمالي، پر ڇا تون مون کي اهو ٻڌائيندي ته تنهنجي رشتي جون ڳالهيون
ڪنهن سان پيون هلن...!“
”اهو ٻڌائڻ ضروري آهي...؟“

“ها...!”

“چو...؟”

“مان ان کي ڏسي وٺندس...!!”

هڪ ڀيرو ٻيهر تهڪ نڪري ويو هئس. وري به کلندي چيو هئائين:

“تون ايئن نه ٿو ڪري سگهين...!”

“چو تون مون کي بزدل سمجهيو آهي ڇا...؟ مان ته صرف رات جو گهر ويندي رولو ڪتن کان

لٽائيندو آهيان ۽ بس...!!”

وري ٽيون تهڪ نڪري ويو هئس مسڪرائيندي چيو هئائين:

“مون کي خبر آهي...! پر تون منهنجي خوشين خاطر ائين نه ٿو ڪري سگهين.”

“نڪ آهي شمالي ائين نه ڪندس پر ٻڌاءِ ته سهي هو ڪير آهي...؟”

“گهر وارا، پنهنجي ئي برادريءَ جي ڪنهن سٺي چوڪري جي ڳولا ۾ آهن، پر اڃا تائين ڪو

...رشتو سمجهه ۾ ڪونه آيو اٿن...!”

“پر پوءِ به ڪونه ڪو ته نظرن ۾ هوندين...؟”

“ها هڪ چوڪرو نظر ۾ اٿن...!”

“اهو ئي ته مان به پڇان پيو...!”

“صرف تون پنهنجا گهر وارا موڪل...!”

“ڇا...؟” هڪ زودار ڌماڪو ٿيو هو، جنهن جي شدت ايتري هئي جو جيستائين منهنجا حواس

بحال ٿين، تيستائين شمالي منهنجي نظرن کان گم ٿي ويئي هئي.

ٿورن ڏينهن کان پوءِ اسان جي شادي ٿي ويئي هئي، زندگي جا اهي ڀل ۽ لمحا ڏاڍو وڻندڙ هئا.

چنڊ کي پنهنجي هٿن ۾ محسوس ڪيو هيم، ان کان وڌيڪ منهنجي لاءِ ٻي ڪهڙي خوشي جي ڳالهه

هئي. مان بي اي پاس بيروزگار هئس، محنت مزدوري ڪري شام جو جڏهن گهر پهچندو هئس ته هميشه

شمالي کي پنهنجو منتظر ڏسندو هئس، سندس هڪ مرڪ منهنجي سڄي ڏينهن جو ٿڪ لاهي ڇڏيندي

هئي مان ايترو ڪمائيندو هئس جو گهر جو گاڏو مڙئي پيو گهلبو هو. ڪڏهن ڪڏهن غريب هجڻ جو

احساس مايوس ڪندو هو ته شمالي سهارو ڏيندي مايوسيءَ جي ڪن مان ڪڍي وٺندي هئي. هڪ ڀيري

مون کي گهڻو پريشان ڏسي چيو هئائين:

“غربت ته پنهنجي وڏي خوشي آهي چريا. ڏس پاڻ ان حال تي ڪيڏو نه خوش آهيو، جڏهن ته امير

ماڻهن کي هڪ لمحو به حقيقي خوشيءَ جو نه ملندو آهي. هو ته ننڊ به پيسن تي خريد ڪندا آهن...!”

شمالي جي واتان اهي لفظ ٻڌي مطمئن ٿي ويو هئس، شاديءَ کان پوءِ جڏهن شماليءَ نئين

مهمان اچڻ جي خوشخبري ٻڌائي هئي ته ڏاڍو خوش ٿيو هئس، زندگي کي هڪ نئون رخ ملي ويو هو.

پنهنجي اولاد جي باري ۾ مون ۽ شمالي وڏا وڏا خواب ڏنا هئا، ڪوڙ ساريون خوشيون ۽ تمنائون لڪائي رکيون هيون سي. ان شام جو جيئن ئي گهر پهتو هئس ته امان پريشانيءَ مان چيو:

”پٽ شمانهه کي ڏاڍي تڪليف آهي... وارو ڪر ڪنهن نرس يا ڊاڪٽر کي وٺي اچ...!!“

مان پريشان ٿي اسپتال ڏي ڊوڙ پاتي هئي. اسپتال ۾ هڪ نرس کي روڪي پنهنجو مسئلو ٻڌائي مدد جو چيو هو مانس جنهن ورائيو هو:

”هي ڊليوريءَ ڪيس آهي. اوهان اسپتال انچارج سان رابطو ڪيو...!“

مان تڪڙو اسپتال انچارج جي آفيس پهتو هئس جتي پٽيوالي واتان خبر پئي ته. صاحب نند ۾ آهي اٿارٽ تي ناراض ٿيندو. تعجب ٿيو هو، ان ڪري جو ٻڌو هيم ته وڏن ماڻهن کي رات جو به نند وڏي مشڪل سان ايندي آهي پر هي همراهه ته ڏينهن جو به اسپتال جهڙي ڳوڙ ۽ گمسان واري ماحول ۾ ستو پيو هو. مجبورن مون هڪ ٻي نرس کي روڪي پنهنجي مجبوري ٻڌائي. جنهن چيو:

”پنهنجي گهر واريءَ کي منهنجي پرائيوٽ اسپتال ڪڍائي اچ، پيسن جو بندوبست ڪيون اچجانءِ ڪافي خرچ ايندو...!“

ڪافي خرچ جو ٻڌي تمام گهڻو پريشان ٿي ويو هئس. غربت جو ڦندو پنهنجي ڳچيءَ ۾ محسوس ڪيو هيم جيڪو سوڙهو ٿيندو پئي ويو، ان وقت پاڻ واري سين ڏي ڊوڙ پاتي هيم. سين کي هڪٻندي سهڪندي پنهنجي مجبوري ٻڌايم جنهن چيو ته:

”پيسا ته هن وقت مون وٽ ڪونهن باقي تون ڊاڪٽر سرفراز کي منهنجي نالي چئو اميد ته هو تنهنجي ضرور مدد ڪندو...!“

مان ڊوڙندو ڊاڪٽر سرفراز وٽ پهتس جنهن چيو ته:

”حاضر بابا ڪجهه مريض ويٺا آهن انهن کي ڏسي وٺان ته هلون ٿا....الله پلي ڪندو...!“

انتظار منهنجي مجبوري هئي خاموشيءَ سان خالي پيل ڪرسي تي ويهي رهيو هئس، منهنجي دل جي دنيا ۾ صرف ۽ صرف شمالي سمايل هئي جيڪا هن وقت تڙپي رهي هئي. شمالي جنهن جي لفظ لفظ سان مون کي پيار هو اڄ ان جي ئي جملي تي مون کي ڏاڍي ڪاوڙ اچي رهي هئي ته:

”غربت ئي پنهنجي وڏي خوشنصبي آهي...!“

اڄ اها ئي خوشنصبي ڪيس تڙپائي رهي هئي مان اڃان اتي ئي ويٺو هئس جو هڪ همراهه ڪار مان لٿو، جنهن سان ڊاڪٽر سرفراز گرم جوشيءَ سان مليو ۽ اوچتو اوچتو جو سبب پڇيائينس جنهن ٻڌايس ته:

”صائم جو چانهه ڪاڙهيندي هٿ سڙي پيو آهي، سندس ملم پتي ڪرائڻ لاءِ توهان وٽ حاضر ٿيو آهيان...!“

جنهن تي ڊاڪٽر چيس: ”ڪوبه مسئلو ناهي هاڻ ئي هلون ٿا...!“

”سائين منهنجي گهر واري جي حالت سيريس آهي.“ ڊاڪٽر کي ليلا ٿيندي چيو هيٺ: ”هوءَ مري ويندي...!“

ڊاڪٽر ورائيو:

”ڪجهه ڪونه ٿيندو بابا ڏسين نه ٿو صاحب پاڻ آيو آهي، مان اجهو آيس...!“

مان زهر جو ڍڪ پري ويو هئس. ڊاڪٽر واپس آيو، مان کيس ساڻ ڪري پنهنجي گهر طرف وڌڻ لڳو هئس، دل ۾ اميدن جنم ورتو هو، پر منهنجون اميدون ان وقت فرار ٿي ويون جڏهن سيٺ نبي داد جي بنگلي وٽ ڊاڪٽر گاڏي روڪي چيو:

”سيٺ صاحب ڪجهه تائيم اڳ فون ڪئي هئي. ان جي طبيعت به ڏسندا هلون.“

”ڊاڪٽر خدا جي واسطي ٿورو سوچيو...!“ ڪنهن حد تائين پنهنجي ڪاوڙ تي ڪنٽرول ڪندي

چيو هيٺ:

”ڊليوري جهڙو نازڪ ڪيس آهي، ٿوري به دير منهنجي گهر واريءَ جي موت جو سبب ٿي سگهي ٿي...!“

ڊاڪٽر منهنجي ڳالهه ڏي ڌيان نه ڏيندي سيٺ صاحب جي گهر جي گهٽي وڃائڻ شروع ڪئي ته مان بيوسي وڃان ڳيٽون ڏيندي چيو مانس:

”توهان جيئن ئي سيٺ صاحب کان فارغ ٿيو ته هليا اچجو...!“

”نڪ آهي تون هل مان اجهو آيس...!“

”ٽڪل قدم سان گهر پهتو، امڙ ڊاڪٽر جو پڇيو... چيو مانس:

”ها امان ڊاڪٽر اچي پيو...!“

”شمائله...! ڪي ڏاڍي تڪليف آهي، هو گهڙي گهڙي تو کي سڏي پئي...!“ امان ٻڌايو...

مان ڪمري ۾ پهچي شمالي جي سيرانديءَ کان بيهي رهيس. تڪليف جي شدت مان گذرندي مون

کان پڇيائين:

”ايتري دير ڇو ڪئي...؟“

”ڊاڪٽر کي ڪجهه مريض ڏسڻ هئا، هاڻ ان کي وٺي آيو آهيان...!“

”ڊاڪٽر... ڊاڪٽر... ڪٿ... ڪ...!“ زوردار سور جي ست اڀري هئس.

”ڊاڪٽر نبي داد جي گهر لڙي ويو آهي شمالي...!“

”هون...!“ مرڪڻ جي ڪوشش ڪندي چيو هئائين:

”ڊاڪٽر ته هوندا ئي انهن لاءِ آهن...!“ سندس هٿ پنهنجي هٿن ۾ مضبوطيءَ سان پڪڙيندي چيو

هيٺ:

”پريشان نه ٿي شمالي الله پلي ڪندو...!“

هوءَ ڪجهه نه ڪڇي هئي سندس نظرون مسلسل مون ۾ ڪتل هيون... مان دل ٿي ۾ پڇري ڳري رهيو هئس، هن سان نظرون ملائڻ جي همت مون ۾ ڪونه هئي. ڪجهه گهڙين جي خاموشيءَ کان پوءِ شمائلڻا چوڻ لڳي:

”منهنجي رڳ رڳ ۾ زهر ڦهلجي چڪو آهي، جيڪو مون کي وڌيڪ جيئڻ ڪونه ڏيندو... متان تون سمجهين ته مان ان تڪليف ۽ موت جي خوف کان روئي پئي آهيان... منهنجا ڳوڙها ته پنهنجي بيوسي سبب نڪتا آهن پر مان سمجهان ٿي ته بيوسيءَ تي روئڻ اڃايو آهي. ان ڪري آخر ۾ ٿورو ڪل ته سهي...!“

”مون هن ڏانهن ڏٺو، مسڪرائي رهي هئي ان جي ان همت تي مون به مرڪي ڏنو هو پر اوچتو کيس هڪ زوردار جهٽڪو آيو هو، هوءَ سڪيءَ تي اڇلايل مڇيءَ جيان لڇي ۽ ڦٽڪي پئي هئي ۽ پوءِ ٽڏي ٿي، مهمان سوڌو موڪلائي ويئي هئي. ان وقت پنهنجو پاڻ کي ڌرتيءَ جي سڀ کان هيٺاهين ڪنڊ ۾ ڪريل محسوس ڪيو هيم. ڇنڊ منهنجي هٿن مان ڪسڪي ويو هو، دل کان ان جو سبب پڇيو هيم... جنهن چيو: ”غريب، امير کان وڌيڪ سڪون واري زندگي گذاري ٿو...! وارو فلسفو نسورو ڪوڙ ۽ بڪواس آهي. اهو ته اميرن جو ڦهلايل چار آهي جيڪو هنن غريبن کي غريبي ۾ خوش رکڻ لاءِ اڏيو آهي، ته جيئن هو باغي نه ٿين، بکن ۽ ڏڪن ۾ به خوش رهن، نه ته امير ماڻهو غريب کان هڪ نه هزار ڀيرا وڌيڪ سڪي ۽ سٺي زندگي گذاري ٿو، جيڪر ايئن نه هجي ها ته پوءِ شايد شمالي تڙپي تڙپي ڪڏهن به نه مري ها!!!“

گھوٽ جا ڏينهن شهر جون راتيون

”هوءَ ڪاري هئي، ان کان سواءِ ڪجهه به نه ڪجهه به نه....!“

نبو سڄو ڪاوڙ وڃان، باهه ۾ پيل لوهه جيان ٽپي ڳاڙهو ٿي ويو هو، پر سندس خشڪ نڙيءَ مان ڪهرو آواز نڪري رهيو هئس:

”هن منهنجي اعتماد کي ڳيا ڳيا ڪيو... ڪيڏو چاهيندو هيس مان هن کي... پر موت ۾ هن مون کي اهڙو زخم ڏنو جيڪو شايد زندگي ۾ نه ڇڏندو... ذليل ڪميٽي... واقعي تو ڪڏهن بلڪل سچ چيو هو ته دنيا جي هر عورت، عورت ٿي سگهي ٿي پر باوفا نه....!“

”نه نه... نبوهوءَ ڪاري نه هئي...!“ مون نبو جو هٿ زور سان پنهنجي هٿن ۾ دبائيندي چيو:

”ته هوءَ چاهئي...؟“ طنزيه لهجي ۾ چيائين: ”شريف... وفادار...!“

”هوءَ ته هڪ اهڙو گل هئي، جنهن جو ڪم خوشبو ڏيڻ کان سواءِ ٻيو ڪجهه به نه هوندو آهي چاهي پوءِ ڪو ان کي سيني تي سڃائي يا مٿ ۾ ئي مروڙي ڇڏي پر هو ڪنهن سان به شڪايت نه ڪندو آهي.“

”تون بڪين ٿو نواب...!“ نبو مون کي چڙپ ڏيندي چيو: ”فوزيه منهنجي عزت هئي، پوءِ جيڪڏهن هوءَ ڏوهي نه هجي ها ته مان هن کي اهڙو ڪڍو الزام ڏيئي ماريان ها...!“

”دولت انسان کان سڀ ڪجهه ڪرائي وٺندي آهي نبو...!“

اڪين سان اڪيون ملائي چيو مانس، جنهن تي پهريون ڀيرو هپڪندي چيائين:

”اها ڪهڙي بڪواس ٿو ڪرين...؟ تون سمجهين ٿو ته مان پنهنجي گهرواري فوزيه کي سندس دولت ڦهائڻ لاءِ ماريو آهي...؟“

”ها يقيناً...!“ ورائيم

”چو ته تون دولت جو پوڄاري آهين...!“

”نواب...!!“ نبو هيبتناڪ نظرن سان مون کي ڏسندي چيو:

”مون کي تو مان قطعي اها اميد ڪونه هئي ته ڪو تون منهنجي غيرت کي دولت جي تارازيءَ ۾ توريندين... تنهنجي جڳهه ته جيڪڏهن ٻيو ڪو هجي ها ته هن مهل...!!“ نبو پنهنجو جملو اڌ ۾ ڇڏي تيز تيز قدم کڻندو هوٽل کان ٻاهر هليو ويو هو.

نبو جو پورو نالو نبي بخش هو، اسان پئي پهرين کان وٺي يونيورسٽي تائين گڏجي پڙهيا هئاسين، نبو جو پيءُ اسان جي ڳوٺ جو ٺاهوڪو زميندار هو. کيس نبو کان سواءِ ٻي ڪا به اولاد ڪانه هيس. شايد ان ڪري ئي نبي بخش عرف نبو کي هر سهولت ميسر هئي. ضرورت کان به ڪجهه وڌيڪ... سندس خيال وڌيڪا هئس ۽ وڏا شوق به جام ڪندو هو. ان ڪري پيءُ جي جيئري ئي ڪافي زمين ڪاٽي ڪپائي ڇڏيائين، نبو پڙهائيءَ ۾ به ڪافي ذهين هو، مون کان به گهڻو اڳتي هو پر افسوس هو محنتي نه هو. هو اڪثر پنهنجو گهڻو تائيم ائين فضول گهڻو ڦرڻ ۾ وڃائي ڇڏيندو هو. اسان اڃان يونيورسٽيءَ ۾ ئي هئاسين ته سندس پيءُ وفات ڪري ويو، ان ڪري تعليم اڌ ۾ ڇڏي اچي پنهنجون زمينون سڀناليائين. پوءِ الائي جي چوڻ ڪيئن اهڙو پوت سوار ٿيس ته ڳوٺ ۾ مون کان سواءِ ٻي ڪنهن جي به زمين نه هجي، ان ئي پنهنجي سوچ هيٺ هن ڳوٺ جي مختلف هارين کي جن وٽ ڪجهه ايڪڙ زمين هئي، ڪنهن نه ڪنهن نموني پنهنجي قبضي ۾ ڪري ڇڏيو هو، پر بابا کي اها زمين ڏيڻ لاءِ تنگ نه ڪيائين، شايد منهنجي ڪري.

چاچي جمن کان هن سورهن ايڪڙ زمين حاصل ڪرڻ لاءِ وس ڪيا، پر چاچي جمن هر ڀيري کيس ڪتو جواب ڏنو، چاچو جمن اسان جي ڳوٺ جو خوشحال هاري هو، کيس صرف هڪ ڏي هئي فوزيه، جنهن کي هو پاڻ کان وڌيڪ چاهيندو هو، پٽ هئس ئي نه، فوزيه کي مون پيٽ ڪري سڏيو، ڇو ته مون کي سڳي پيٽ ڪونه هئي، جيڪڏهن هجي به ها ته شايد فوزيه کان وڌيڪ نه چاهيانس ها.

هڪ ڏينهن اهو ئي ٿيو جيڪو ٿيڻ نه ڪپي ها، نبو خبر ناهي ڪيئن فوزيه جو سڱ پنهنجي لاءِ چاچي جمن کان وٺڻ ۾ ڪامياب ٿي ويو، مون چاچي جمن کي ڪافي سمجهايو ته:

”چاچا سائين نبي بخش (نبو) مون سان ننڍپڻ کان وٺي جواني تائين گڏ پڙهيو آهي، هو ڪڏهن به فوزيه کي خوشيون ڪونه ڏيندو، ڇو ته هو عياش، رولو ۽ وڌيڪي ذهن جو مالڪ آهي، بهتر آهي توهان پنهنجي فيصلي تي نظر ثاني ڪريو.“

پر منهنجي هڪ به نه ٻڌائين، چيائين:

”نبي بخش پيءُ جي وفات کان پوءِ ڪافي سڌري ويو آهي، آئون پنهنجي ڏيءَ کي خوش ڏسڻ چاهيان ٿو، ان لاءِ نبي بخش کان سواءِ ٻيو ڪو موزون رشتو آهي ئي ڪونه...!“

مون فوزيه ڏانهن ڏٺو ته چيائين: ”جيڪڏهن بابا مون کي درياھ ۾ گهڙي وڃڻ جو چئي ته به مان هن جي حڪم جي خوشي سان تعميل ڪنديس...!“ مون کي ڏاڍي ڪاوڙ اچي رهي هئي. ان فيصلي تي سوچيم وڃي نبو کي چوان ته فوزيه جي زندگي مان نڪري وڃي نه ته مون کان وڌيڪ ٻيو ڪو...! پوءِ وري خيال آيو ته جيڪڏهن فوزيه ۽ سندس پيءُ ان فيصلي ته خوش آهن ته پوءِ مان ڪير ٿيندو آهيان وڃ ۾ پوڻ وارو...؟ جنهن کان پوءِ مان خاموشيءَ سان يونيورسٽي هليو آيس، پر اتي به مون کي آرام نه ٿي آيو، ڇو ته

مون کي نبوءَ جي نيت نيڪ نه ٿي لڳي، ان ڪري فوزيه تي ڏاڍو ترس اچي رهيو هو پر آئون ڇا ٿي ڪري سگهيس.

ائين نبوءَ فوزيه جي شادي جي تاريخ به اچي ويئي، شادي کان صرف ٻه ڏينهن اڳ نبي بخش مون وٽ آيو ڏاڍا ايلاز ڪيائين ته ڳوٺ هلي منهنجي شاديءَ ۾ شريڪ ٿي پر مون کي نه وڃڻو هو سو انڪار ڪيم ته چيائين:

”نيڪ آهي تون منهنجي ڪري نه هل پر ڇاچي جمن توکي ڏاڍو ياد پئي ڪيو. مون کي چيو هئائين ته ڪيئن به ڪري وٺي اچجائينس...!“
ته به انڪار ڪندين چيم:

”منهنجو هتي سيمسٽر پيو هلي. ان ڪري مان توهان کان ۽ ڇاچي کان معذرت ٿو گهران...!“
جنهن کان پوءِ مون کيس شادي جي تحفي ۾ هڪ خوبصورت گهڙي خريد ڪري ڏني هئي. ان کان علاوه ڪجهه جوڙا ڪپڙن جا فوزيه لاءِ به خريد ڪري ڪجهه ڏينهن پهرين ڳوٺ موڪلي ڇڏيان هيم.
شاديءَ کان تقريباً ڏيڍ مهيني بعد فوزيه جو خط مليو هو، پڙهي دل ڀڙڪي وئي هئي. لکيو هئائين:

”پياري ادا کي سلام...!!!“

”ادا توهان ايڏا ڪاوڙيا آهيو جو شاديءَ تي به ڪو نه آيو، گهٽ ۾ گهٽ شاديءَ واري ڏينهن ته اچو ها... ۽ رخصتي مهل پيار مان پنهنجي سيني سان لڳائي دعا ڏيو ها... سهارو ڏيو ها... ۽ موت ۾ مان ايترو روئان ها جو اوهان جي ناراضگين کي پنهنجن ڳوڙهن ۾ لوڙهي ڇڏيان ها، پر توهان ڪو نه آيو، پيو پاءُ به ڪونهي... بابا ته هونئن ئي پوڙهو آهي، هو مون کي ڪهڙو سهارو ڏي ها، ان ڪري ادا آئون رخصتي مهل بلڪل ڪو نه رني هيس... ادا اوهان جي ڪاوڙ مان هاڻي ڪجهه ڊري ٿي هجي... مون کي ته نبي بخش مان ڏاڍو پئسو ٿيندو آهي، الاڻي جي چو هو اندر جو ڪارو ۽ شڪي قسم جو مرد پڻ محسوس ٿيندو آهي، حالانڪه ان جو رويو اڃان تائين مون سان نيڪ ناک آهي، پر پوءِ الاڻي جي چو مون کي ان کان خوف ٿو ٿئي... ان ڪري ادا توهان صرف هڪ پيرو ته اچو ته من ڪٿي ڪو دل کي سڪون ملي...!!“

”مان ضرور ايندس فوزيه... مان ضرور ايندس...!“ خط ختم ڪندي ئي مون بي اختيار چيو هو ۽ پوءِ ٻي ڏينهن تي ئي مان ڳوٺ ڏي روانو ٿي ويس، پر رستي ۾ هڪ اهڙي خبر ملي جو هوش ئي ڪجهه لمحن لاءِ خطا ٿي ويا هئا، پهريون پيرو مون کي ڌرتي ڏهندي محسوس ٿي هئي، پر پوءِ به پاڻ سنڀاليندو تڙندو ٿا پڙندو ڇاچي جمن جي گهر پهتو هئس جتي معصوم فوزيه جو لاش پيو هو، پر روئڻ وارو مٿس اڪيلو پيءُ هو پيو ڪوبه نه...! چو ته وڏيري نبي بخش عرف نبي ڪيس ’ڪاري‘ جو لقب ڏيئي قتل ڪري ڇڏيو هو... هڪ وڏيري جي گهر واري پيو ڪاري..؟ ان ڪري ڪير سندس لاش جي ويجهو ئي نه ٿي آيو... مان فوزيه جو لاش ڏسي هڪ لمحي لاءِ ته سُن ٿي ويس. ڪا ڳالهه سمجهه ۾ نه ٿي آئي ته هيءُ سڀ ڪجهه ڇا آهي، پر وري همت ڪري فوزيه جي ڪٿ تي پيل لاش ڏانهن وڌڻ لڳس. قدم ۾ ساهه بلڪل نه هو. پاڻ

ڪي ڪڪ کان وڌيڪ ڪمزور ٿي پانيم. مون ڪپڙو مٿي ڪري فوزيه جو چهرو ڏٺو، رڙ نڪري وئي هيٺ. ڪنڌ ذري گهٽ ڌڙ کان جدا هيس. شايد ڪنڌ ۾ ڪهاڙي هنئي هئائونس، پر سندس چهر تي مون کي هڪ تازي مرڪ ٿي محسوس ٿي. ان وقت خبر ناهي ڇو اهو محسوس ٿي رهيو هو ته جڻ فوزيه مسڪرائي مون کي ڏوراپو ڏيندي هجي ته:

”ادا توهان اچڻ ۾ ڏاڍي دير ڪئي...!“ مان ڪجهه گهڙيون سندس معصوم چهر تي ڪي ٽڪيندو رهيس، پوءِ مٿس ساڳئي طرح ڪپڙو ڏئي چيم:

”فوزيه مان توکان ڪجهه ڏينهن لاءِ ڪاوڙجي ويو هيٺ پر تون ته هميشه لاءِ ناراض ٿي هلي وئين...!“
 اهو چوندي منهنجي اکين مان ڳوڙها ڪري پيا هئا.
 ”نه روپت نه رو...!“

چاچي جمن مون کي پاڪر ۾ پريندي چيو:

”نه ته پوتار (نبو) توکي بي غيرت چوندو ته ڪاريءَ لاءِ پيو روئين...!“

ائين چئي چاچو جمن روئڻ ۽ سڌ ڪڍڻ ۾ پئجي ويو. جيڪڏهن ان مهل مان سهارو نه ڏيانس ها ته شايد پٽ تي ڪري پوي ها.

”پٽ تو واري يار پوتار نبي بخش قهر ڪري ڇڏيو آهي، رات اوچتو ئي اوچتو فوزيه کي ڪاري جو الزام ڏيئي قتل ڪري ڇڏيائين...!“

اوچتو بابا جو آواز ٻڌم جيڪو شايد ڪفن دفن جو بندوبست ڪري آيو هو. ان مهل منهنجي اکين ۾ ڳوڙهن بجاءِ رت پرڃي آيو هو ان ڪري چهر تي وحشت ٿي اڀري، اها شايد بابا به محسوس ڪري ورتي هئي، جنهن مون کي سنڀالي ورتو، نه ته نبي بخش ۽ مون مان شايد ڪو هڪ هجي ها.

ڪجهه ڏينهن کانپوءِ مان واپس يونيورسٽي هليو آيس، پر آرام نه ٿي آيو، فوزيه کي ياد ڪري روئي پوندو هئس، ماني بنهه نه وڻندي هئي، بڪ مهل چانهه ۽ بسڪيٽ ڪم آڻيندو هئس. دل ۾ پڪو پڪو ڪيو هيٺ ته وقت اچڻ تي نبو کان فوزيه جي رت جي ڦڙي ڦڙي جو حساب وٺندس... وقت گذرندو رهيو. آئون آهستي آهستي نارمل ٿيندو ويس. ان واقعي کان پوءِ ڳوڻ وڃڻ لاءِ دل ٿي ڪو نه چوندي هئي... ان ڪري يونيورسٽيءَ ۾ رهي پيو هئس. اڄ جڏهن نيڪ ان واقعي کان سال پوءِ نبو تي نظر پئي هئي ته زخم وري اڀري آيا هئا، آئون ڪيس پانن کان وٺي هوٽل تي آندو، پهريان رسمي حال احوال پئي ڪياسين پر جڏهن مون فوزيه جي ڳالهه ڪندي ته همراھ آبي کان ٻاهر نڪتو پئي ويو، مون کي سندس گفتگو مان معلوم ٿي ويو هو ته فوزيه بلڪل بي قصور هئي. اصل مسئلو سورنهن ايڪٽر زمين ڦهائڻ جو هو، جيڪا هاڻ نبوءَ جي ملڪيت هئي، ڇو ته شادي وقت چاچي پنهنجي سموري ملڪيت فوزيه جي نالي ڪري ڇڏي هئي ۽ نبو فوزيه سان شادي فقط ٿي فقط زمين لاءِ ڪئي هئي.

نبو جي اٿڻ کان پوءِ مون دل ٿي دل ۾ چيو:

”نبو تون حقيقت کان ڪيترو پڇندي...؟“

وقت جي وهڪري مون کي يونيورسٽيءَ مان ايم بي اي جي ڊگري ڏيئي ڪراچي جي هڪ فائيو اسٽار هوٽل جو مئنيجر ڪري ڇڏيو هو.

”هيلو مسٽر نواب...!“

”هاڻ مس بابرا...!“ مون سامهون مرڪنڊڙ چوڪريءَ کي جواب ڏنو.

”دراصل اسين هتي (ڪراچي ۾) هني مون ملهائڻ آيا آهيون...!“ چيائين:

”ان لاءِ هفتي جي لاءِ روم ڪپي اهو به...!“

”ايتي ايت...!“ مون سندس جملو اڌ ۾ ڪٽيندي چيو.

”او...هو...ڏاڍا عقلمند آهيون...!“ مرڪندي چيائين:

”ان ۾ عقلمنديءَ جي ڪهڙي ڳالهه آهي...؟“ چيم

”توهان اڳئين سال به...‘هني مون‘ ملهائڻ لاءِ هتي ئي ته آيا هئو...؟“

موت ۾ بابرا هڪ ٽهڪ ڏنو ۽ چيائين:

”ها مسٽر نواب...! اوهان ياد داشت جا ڏاڍا پڪا آهيون... هيءَ دنيا آهي ئي ڪاٺڻ، پيئڻ ۽ عيش

ڪرڻ جي... پر هاڻ هڪ ڳالهه ياد رکجانءِ... هن پيري منهنجو مڙس ڪجهه شڪي قسم جو ماڻهو

آهي... وڏي مشڪل سان ڦاسايو اتمانس... ان ڪري ان جي آڏو ڪا به اهڙي ڳالهه نه ڪجانءِ... ته

جيئن وقت کان اڳ ئي ڪا گڙ پڙ پيدا نه ٿي وڃي...!“

”نه نه... مس بابرا...! اوهان ڪو به فڪر نه ڪريو، هونئن به اسان کي توهان جهڙن گراهڪن جو

ڏاڍو قدر آهي...!“

ائين چئي مون هڪ ملازم کي ’ايتي ايت‘ ڪمري جون چاڀيون ڏيندي چيو:

”توهان پهريان ڪمري جي صفائي ڪيو بعد ۾ محترم جو سامان ڪٿي مٿي پهچايو...!“

بابرا هاڻ سامهون پيل صوفي تي ويهي رهي هئي.

مان بابرا کي چڱي ريت سڃاڻان، هوءَ ڪراچي توڙي حيدرآباد ۾ پيسي واري نوجوانن جون دليون

پنهنجي ادائن ۽ مرڪن ذريعي ڪسيندي آهي ۽ اهڙن نوجوانن سان اڪثر هوءَ گڏ اسان جي هوٽل تي

ئي هڪ ٻه راتيون رهڻ ايندي آهي ۽ سندس ڪيسا خالي ڪرڻ کان پوءِ ڪين الودع چئي اڏامي ويندي

آهي، اگر ڪو نااهوڪو نوجوان هت آيس ته ان سان شادي ڪري خوب عيش ڪندي آهي، پر جڏهن

سندس گهوت کي اصل معاملي جي خبر پوندي آهي يا سندس هلت چلت تي ’شڪ‘ پوندي اٿس ته هو ان

مهل اڌ کان وڌيڪ ملڪيت وڃائي ويهندو آهي... نيڪ ان وقت بابرا ان کان موڪلائڻ بغير رفو چڪر

ٿي وري نئين 'شڪار' لاءِ چار وڇائيندي آهي. اهو ئي سندس ڏندو آهي. هن پيري به لڳي پيو ڪو ٺاهوڪو 'نوجوان' ڦاسايو هئائين، ڇا ڪاڻ ته اڄ هوءَ بيحد خوش نظر پئي آئي.

آئون وري ٻين گراهڪن ۽ ڪمن ڪارن ۾ مصروف ٿي ويس. پوءِ خبر ناهي ڪهڙي مهل سندس ور آيو، ۽ هو 'ايتي ايت' ڪمري ۾ منتقل ٿي ويا هئا، تقريباً رات جونائين وڳي بابرا مون وٽ آئي ۽ چيائين: "منهنجي مڙس جي طبيعت ڪجهه خراب آهي، ان جو خيال رکجو مان ڪنهن پارٽيءَ ۾ پئي وڃان، ممڪن آ دير ٿي وڃين...!" ائين چئي هوءَ هلي ويئي.

ان رات تمام گهڻي برسات ٿي پئي، ان ڪري مان گهر نه وڃي سگهيس ۽ 'ايتي ايت' ڪمري جي پرواري خالي پيل ڪمري ۾ هليو ويس. تقريباً رات جو ساڍي ٻارهين وڳي اوچتو بابرا منهنجي ڪمري ۾ آئي ۽ چيائين:

"معاف ڪجو اوهان کي دسترب ڪيم...! دراصل آئون پارٽيءَ مان هاڻي پئي اچان، ڪمري جو دروازو کليل ڏسي اوهان وٽ آئي آهيان، هن وقت چانهه پيئڻ تي ڏاڍو موڊ آهي. پليز اوهان پن چانهين جو بندوبست ڪريو...!"

مان ان وقت ڪتاب پڙهي رهيو هئس، ڪتاب بند ڪندي کيس چيم: "اوهان هلو پنهنجي ڪمري ۾ آئون اجهو چانهه تيار ڪري ڪڍي آيس...!" "مهرباني...!" ائين چئي بابرا هلي ويئي. آئون ٿوري دير بعد ٻه چانهيون تيار ڪري 'ايتي ايت' ڪمري جي پرسان پهتس ته مون کي ڪجهه آواز ٻڌڻ ۾ آيو، آواز ٻڌي مون کان چرڪ نڪري ويو هو، چو ته مون آواز سڃاڻڻ ۾ ٿورو به غلطي کان ڪم نه ورتو هو، اهو آواز نبوءَ جو هو. "پياريءَ بابرا...! تون هيترو ٽائيم ڪيڏانهن هلي وئين هئين...! ائين اڪيلو گهمڻ ڦرڻ توکي سونهين ڪونه ٿو...! ماڻهو ڇا سمجهندا ان ڪري ڪجهه احتياط ڪندي ڪر...!" "ڊرانگ...!"

هن پيري بابرا جو دلڪش آواز ٻڌم: "اجايو وھمي نه ٿي، هي ماڊرن دور آهي، پارٽيون، محفلون ائيندڙ ڪرڻيون پون ٿيون، ماڻهن سان اٿڻو ويهڻو پوي ٿو. جيڪڏهن هاڻ ئي تون اعتراض ڪرڻ شروع ڪري ڏنا ته پوءِ شايد پاڻ وڌيڪ...!"

"نه نه چري...! اهي ڪهڙيون ڳالهيون پئي ڪرين...!؟"

نبوءَ سندس جملو اڌ ۾ ڪٽيندي چيو:

"تو جهڙي نيڪ گهر واري ته قسمت وارن کي ملندي آهي...!"

اهو ٻڌي مون کي بي انتها ڪاوڙ آئي سوچيم:

”نبو ڳوٺ ۾ ته ڏاڍو غيرتي آهي، ڏينهن جو به بنگلي تي ڏهه ڏهه چوڪيدار بيٺا اٿس، پوءِ به معصوم فوريه کي ’ڪاري‘ ڪري ماريائين، پر هتي شهر ۾ سندس پياري گهرواريءَ رات جو به آزادي سان پارهي هڪ تائين محفلون پئي ملهائي، ڪيڏانهن ويئي هن جي غيرت...!!؟؟“

”ٻڌ...!“ ٻاٻرا جو آواز آيو

”چوڪري ڪيئن هئي...؟“

”ڪهڙي چوڪري...؟“ نبو تعجب مان پڇيس:

”جيڪا تووٽ يارهين وڳي آئي هئي...؟“

”پر ان جي توکي ڪيئن خبر پئي...؟“

”موڪليو ئي مان هيومانس...!“

”ڏاڍي شرارتي آهين...!“

”هاڻ ان چوڪريءَ مان مالڪ توکي ’ڪارو‘ ڪري ماري ٿا...!“

”ڇا...!“

نبوءَ کان چرڪ نڪري وڃي ٿو.

”ڏس...! ڊڄي وئين نه...!“ ٻاٻرا چيس:

”پر هيءَ ڪراچي آهي... هتي اهو سڀ ڪجهه فيشن (جائز) آهي...!“

”ڏاڍي بي شرم آهين...!“

”ڏس...! جهڙي طرح مان تنهنجي گهرواري آهيان اهڙيءَ طرح اها چوڪري به ڪنهن جي گهرواري

آهي...!“

ٻاٻرا معنيٰ خيز انداز ۾ چوڻ لڳس...

”پر پوءِ به هن تي ’ڪاريءَ‘ جو الزام نه لڳندو... اهو آهي ڪراچي ۽ ڳوٺن جي ماحول ۾ فرق...! توکي

به هاڻي شهري ٿيڻو پوندو... سمجهين ٿو نه منهنجي ڳالهه جاني...!“

”ڇڏ ان فضول ڳالهين کي چري...!“ نبوءَ جو آواز آيو...

”منهنجي خوشي توسان آهي. تون خوش ته مان خوش...!“

اهو سڀ ڪجهه ٻڌي آئون وڌيڪ بيهي نه سگهيس ۽ ’ايتي ايت‘ ڪمري ۾ داخل ٿي ويس، جنهن جو

دروازو پهريان ئي کليل هو.

”او... نواب... تون...!!!“ نبوءَ حيرت مان چيو.

”جي ها... مان...!“ چانهه ٿيبل تي رکندي چيم.

”هت وري ڪيئن...؟“

”تنهنجي ڳولا هئي...!“ چيم

”پر مون کان اڳ ۾ توکي بابرا ڳولي ورتو آهي... هاڻ مون کي تنهنجي گهرج ناهي، بابرا ئي توکي چڱي ريت سنواريندي...!“

نبو منهنجو جملو قطعي نه سمجهي سگهيو هو، ان ڪري حيرت مان پڇيائين:

”تون وري بابرا کي ڪيئن سڃاڻين...؟!“

”شريف... وفادار... ۽ عزتدار هجڻ جي ڪري...!“ ائين چئي پنهي کي غور سان ڏٺم ۽ پوءِ تيز تيز

قدمن سان ڪمري مان نڪري ويس. هو پئي مرڪي رهيا هئا، شايد هڪ پئي جي مرڪ کي نه ٿي

سمجهيائون، ڇو ته پنهي جي مرڪ ۾ زمين ۽ آسمان جو فرق هو...!!!

رهجي ويل رنگ

موڪل واري ڏينهن دل چوندي آهي ته جيڪر دير تائين ستو پيو هجان. منهنجي آرام ۾ ڪو خلل وجهڻ وارو نه هجي، پر ائين ٿيندو گهٽ آهي ڇو ته منهنجي گهر واريءَ مون کي گهڻي دير تائين سمهڻ اصل نه ڇڏيندي آهي، ڪافي پيرا ائين نه ڪرڻ جي لاءِ التجا ڪندي چيو هيومانس ته: ”بيگم صاحبہ...! هفتي ۾ صرف هڪ ڏينهن ته آرام ڪرڻ لاءِ ملندو آهي پر اهو به نيڪ طرح سان گذارڻ نه ٿي ڏين...!“

ان تي ٺهه ٻه جواب ڏيندي چيائين:

”موڪل وارو ڏينهن صرف آرام ڪرڻ لاءِ نه هوندو آهي جناب...! پر ان ڏينهن گهر جي ضرورتن تي به توجهه ڏيندو ڪر...! سڄا سارا ڇهه ڏينهن ته آفيس ۾ ڪم ڪرڻ جو بهانو هوندو اٿئي... ان ڪري ٽوئين وانگر گهر جي ڪمن کان نتائيندو وٺندو آهين، پر هفتي ۾ صرف هڪ ڏينهن ته گهر جي صفائي ۽ ان جي ضرورتون پوريون ڪرڻ جي ڪوشش ڪرڻ سان گڏ ٽانڪي کي به صاف ڪندو ڪر...! ڇو ته اهو تنهنجو ڪم آهي، منهنجو نه...!“

اهو ٻڌي وڃڻ تي وينديون هيون، چوندو هيومانس:

”بيگم صاحبہ...! اڄوڪو ڏينهن ڇڏيو باقي ايندڙ هفتي موڪل واري ڏينهن سڀ ڪم ڇڏائي ڏيندو سان...!“

ته به هوءَ نه مڙندي هئي، ٻانهن کان چڪي ته ڪڏهن وري گلاس پاڻي جو مٿان هاري چوندي هئي:

”هر پيري تون ائين چوندو آهين پر اڄ نه ڇڏيندين سان...!“

جنهن تي مون کي ڏاڍي ڪاوڙ ايندي هئي، سوچيندو هيم ته جيڪر مان به ايڪشن ۾ اچي وڃان ته کيس خبر پئجي وڃي ته ميونسپل ڪلارڪ جي آرام ۾ خلل ڪيئن وجهيو آهي... پر وري ٻي لمحي خيال ايندو هو ته منهنجي ايڪشن ۾ اچڻ کان اڳ هن کي ري ايڪشن ٿي ويندو... ۽ پوءِ هوءَ هڪدم ڏوئي ڪڍي وڻندي... اها سوچ ايندي ئي ڏڪڻي وٺي ويندي هئي، ڇو ته ڏوئي جي ڌڪن جا احوال مون وارويار ’بادل بيوس‘ مون سان اوري سڌڪي پوندو هو، جيڪو مون وانگر ميونسپل ۾ ڪلارڪ هو پر هاڻ شايد سندس گهر واريءَ جي سورن کيس شاعر به بڻائي ڇڏيو هو، پنهنجا درد ۽ دانهون شاعري ذريعي ڪڍي پنهنجي دل جو بار هلڪو ڪندو هو. ان ڪري مان ايڪشن ۾ اچڻ بجاءِ هڪدم اٿي بيهي رهندو هئس، پوءِ جيڪو ڪم بيگم صاحبہ ڪندي هئي ته هڪدم بغير ڪنهن پتڪي يا ڪر ڪر جي ڪنهن مشين جيان پورو ڪندو هئس.

اڄ به آچر هو، آفيس مان موڪل هئي ان ڪري مان ڪافي دير ستور هيس، پر سج هاڻي ڪافي مٿي چڙهي آيو هو جنهن جي تيز تپش مون کي وڌيڪ سمهڻ نه ڏنو (چو ته اسان اونھاري جو گرمي کان بچڻ لاءِ رات جو گهر جي آڳر 'پٿر' تي سمھندا آھيون) ان ڪري مان اڪيون مھتي اٿيس، منهنجي گهر واري ان وقت ڪپڙا پئي ڌوئا، ان موقعي کي غنيمت سمجھي تڪڙ ۾ ڪٽ پئي ٿي رڪي ڪمري ۾ ڪٽي آيس ۽ فل اسپيڊ تي پڪو هلائي بي فڪر ٿي سمهي رهيس، ڪافي دير کان گهر واريءَ جو آواز ٻڌڻ ۾ آيو:

”سائين... هاڻ اٿو به سهي، ڏسو نه پيا... يارنهن به ٿي ويا آهن...!“

مون اڪيون کوليون سامهون پٽ تي لڳل گھڙيال ۾ نظر وڌم، واقعي يارنهن ٿي ويا هئا، ان تي ڏاڍو حيران ٿيس ته موڪل واري ڏينهن هوءَ مون کي وڌ ۾ وڌ نائين ساڍي نائين تائين سمهڻ مشڪل سان ڏيندي آهي. پوءِ اڄ پلا ڪيئن مهرباني ڪئي اٿائين. جو يارھين تائين سمهڻ ڏنائين، پيو ته اڄ سندس لهجو به ماشاءِ الله ڏاڍو پيارو هئس. مان ان ئي تعجب ۾ اٿي ورندي ۾ رکيل هڪ پڳل ڪرسيءَ تي ويهي رهيس ته هوءَ منهنجي لاءِ برش ڪٽي آئي. مون کائڻس برش ورتو، پر هوءَ مسلسل مون کي سواليه نگاهن سان تڪڙ لڳي، جنهن تي چيو مانس: ”بيگم صاحبہ...! ڪا ڳالهه آهي ته ڪٽي ٻڌايو... حڪم جو بندو برش ڪٽي پوءِ ئي ڪندو...!“

”نه... نه... ڪا خاص ڳالهه نه آهي...!“ ورائيائين ”تون برش ڪري وٺ...!“ ائين چئي هوءَ ڪٽ سوري منهنجي ڀرسان ويهي رهي.

”چپر...! ڏس آخر اسان ڪيستائين بي اولاد رهنداسين...!“

برش ڪرڻ کان فارغ ٿيندي ئي گهر واريءَ جو آواز ٻڌم

”هاڻ اسان جي شادي کي شايد ست سال به ٿي ويا آهن...!“

(منهنجو نالو چپر آهي. ڪيڏو نه عجيب نالو آهي، شايد عجيب سان گڏ ڪجهه غريب به...! منهنجي ڄمڻ کان ڪجهه ڏينهن اڳ بابا سان خبر ناهي ڪٿي ۽ ڪيئن هڪ دٻڊي زميندار ’چپر‘ نالي سان مليو هو. جنهن جي هشت، دهشت ۽ تقريبن نون جيترا شهر ڏسي بابا دل ئي دل ۾ پڪو پھ ڪيو هو ته جيڪڏهن مون کي چوڪرو ڄاڻو ته سندس نالو ’چپر‘ ئي رکندس. جيئن ماڻهو کائڻس لنوائين...! ماشاءِ الله ڪجهه ڏينهن کان پوءِ منهنجي پيدائش ٿي. ۽ منهنجو نالو چپر ئي رکيو ويو. جڏهن وڏو ٿيس ته ان سڄي معاملي جي خبر پئجي وئي ۽ پنهنجي نالي تي پڻ ڏاڍي ڪاوڙ آئي. پر هاڻي ڇا ٿو ٿي سگهي... تنهن هوندي به مون دل ئي دل ۾ پڪو پھ ڪيو ته ان زميندار جيان مان وڏا شهر هرگز نه رڪرائيندس، پر سدائين ڪلين شيو هوندس. جنهن تي بابا ڏاڍو ڏمريو هو، پر تنهن هوندي به اڄ تائين پنهنجي فيصلي تي قائم آهيان...!) ”جيسيتائين الله راضي ٿئي پياري...! پنهنجي گهر واريءَ کي جواب ڏنو هيم.

”پر الله راضي ڪڏهن ٿيندو...!“ پڇيائين...!

”الله جي پرچن ۾ دير ناهي چري..!“ ورائيم ”بس تون ٿورو صبر ڪر.“
”آخر ڪيستائين صبر ڪريون...؟“ تنگ ٿيندي چيائين:
”الله اسان تي مهر چو نه ٿو ڪري...؟“
”شايد ان ڪري جو الله تعاليٰ اسان کي نيڪ ۽ صالح اولاد عطا ڪرڻ ٿو چاهي...!“ چيم ”تون هرو
پرو تڪڙ نه ڪر... جو ڪٿي الله سائين اسان کي تيز ۽ تڪڙو اولاد نه ڏئي وجهي ته پوءِ وينا
پڇتايون...!“
”پر هاڻ مان وڌيڪ انتظار نه ٿي ڪري سگهان...!“ فيصله ڪن لهجي ۾ چيائين:
”سڀاڻي اسان ڪنهن پير وٽ هلنداسين ۽ ان کان اولاد پننداسين...!“
”چاٿي بکين...!“ ڪاوڙ ۾ کيس چيم:
”چا پيرن وٽ اولاد پيو آهي...؟“
”پير وڏي پهچ وارا آهن پيارا...!“ ورائيائين... ”من انهن جي صدقي الله سائين اسان تي راضي
ٿئي...!“
”هرو پرو احمقائيون ڳالهيون نه ڪر...!“ چيم
”جيڪڏهن الله پاڪ اسان جي نصيب ۾ اولاد لکيو هوندو ته پاڻ ضرور اولاد وارا ٿينداسون...
جيڪڏهن نه ته پوءِ اهي پير فقير ڪجهه به نه ٿا ڪري سگهن...!“
”تنهنجو مٿو خراب ٿي ويو آهي...!“ چيائين
”تون پيرن فقيرن کي نه ٿو مڃين، شايد خدا ان ڪري اسان کان ناراض ٿي ويو آهي، جو اسان کي
اولاد نه پيو ٿئي...!“
”مان پيرن فقيرن جو انڪاري نه آهيان...!“ ورائيم
”پر اهي پير فقير اولاد ڏيڻ لاءِ نه ايندا آهن... هو ته ماڻهن کي سنوارڻ سڌارڻ توڙي حق جي تلقين
ڪرڻ لاءِ ايندا آهن... پر بدقسمتيءَ سان اڄوڪا پير ته رهندو ئي اڄوڪو ماڻهن جا لاهه ئي ڪڍيو
چڏين ته پوءِ... الله سائين انهن جي ڪيئن ٻڌندو...؟“
”آخر... آخر... تون پيرن جي پُهچ جو انڪاري چو ٿو ٿئين...؟“ ڪاوڙ ۾ چيائين: ”هزارين لکين
ماڻهو سندن زيارتن، مزارن ۽ مقبرن تي حاضري ڀرين ٿا ته پوءِ ڇا اهي سڀ بيوقوف ۽ چريا آهن...؟“
”اها انهن کي خبر...!“ اطمينان سان چيم: ”باقي منهنجي ڪنهن پير فقير سان نه لڳي... بس
'حاڪم شاهه پٽ' واري سان ڪجهه دل آهي... ان ڪري سندس ميلي تي ڪڏهن ڪڏهن حاضري ڀري
ايندو آهيان...!“
”تون انتهائي گستاخ آهين...!“ انتهائي ڪاوڙ ۾ چيائين:

”تون پيرن جو پٽيل آهين...! مونکي هاڻ يقين ٿي ويو آهي ته تنهنجي ڪري ئي اسان کي اولاد نه پيو ٿئي...!“

ايئن چئي هوءَ روئي پئي هئي پر مون تي ان جو ڪوبه اثر نه پيو.

”مان پيرن جو پٽيل ئي سمجهي...!“ کيس چيم:

”پر تون پيرن جي پوڄاري آهين ته پوءِ هوتو ٿي ته رحم ڪري ۽ مونکي نظر انداز ڪري... توکي الله سائين کان اولاد چونه ٿا وٺي ڏين...؟“

پر هوءَ روئندي رهي، مونکي ڪوبه جواب نه ڏنائين.

”ڇڳو هاڻ ڇڏ روئڻ ڪي...!“ ڪجهه گھڙين کان پوءِ کيس چيم:

”مونکي ماني آڻي ڏي ڏاڍي بک لڳي آهي...!“

”ماني نه ملندي...!“ ڳوڙها اڳهندي وراڻيائين، اهو ٻڌي مان چرڪي وييم، پڇيم:

”چونه ملندي...؟“

”جيستائين تون مونسان ڪنهن پير تي هلڻ جو واعدو نه ٿو ڪرين تيستائين ماني جي هڪ گرهه ڪاٻ به سڪائيندي سانءِ... ته جيئن خبر پوئي ته پيرن سان ڪيئن ڦٽائبو آهي...!“

مونکي پنهنجي گهرواريءَ جي ضد جي چڱي ريت خبر هئي ته هوءَ پنهنجي ڳالهه مڃائي پوءِ ئي ڇڏيندي آهي. ان ڪري سندس سان بحث ڪرڻ بلڪل فضول هو.

”نڪ آهي...!“ چيم: ”ايندڙ هفتي پاڻ پٽائيءَ تي هلنداسين...!“

”پٽائيءَ تي نه...!“ وراڻيائين

”ڇو...؟ ان ڪري جو هو سنڌي آهي...!“

”اسان وري ڪهڙا مهاجر آهيون...؟“ وراڻيائين

”اڄ ڪلهه اسان پنهنجي ذات يا قوم وارن کي گهٽ سمجهندا آهيون، ان ڪري ممڪن آهي اسان جي نظر ۾ اسان جي قوم جا پير فقير به گهٽ هجن...!“

”نه... نه اها ڳالهه هرگز نه آهي...!“ وراڻيائين ”پر اسان پٽائيءَ تي نه هلنداسين...!“

”ته پوءِ قلندر تي مان به نه وٺي هلندوسان...!“

”نه اوڏانهن به نه هلنداسين...!“

”ته پوءِ پلا هاڻي ڪهڙو پير تازيو اٿئي...؟“ خفا ٿيندي کائينس پڇيم. ”پاڻ ڪرامتي شاهه تي هلنداسين...!“ چيائين: ”ڏاڍي پُهچ وارو پير آهي...!“ ”ڪرامتي شاهه...!!! اهو وري ڪهڙو پير آهي...؟“ تعجب مان پڇيم.

”مون ته اڄ تائين سندس نالو به نه ٻڌو آهي...!“

”تون صحيح پيو چوين...!“ وراڻيائين

”گهڻا ماڻهو سندس نالي کان اڻواقف آهن... ڇو ته ڪرامتي پير جي خبر هاڻي پئي آهي ته هو ڪيڏي نه پهچ رهي ٿو...!“

”پر توکي ان جي پهچ جي خبر ڪيئن پئي...؟“

”پاڙي واري مائي بچلان سندس حاضري پري آئي آهي...!“ چيائين

”هاڻ ته ان جي باس به پوري ٿي آهي...! ڄاڻ اولاد واري ٿي وئي... ان ڪري ڪجهه ڏينهن ۾ توکي به... هڪ عدد چيلي سان سندس مزار تي حاضري پرڻي پوندي...!“

”پر اهو ڪرامتي پير آهي ڪٿي ۽ ڪيئن ظاهر ٿيو...؟“

”ان بابت ماسي بچلان سندس درگاهه تي ويٺل ڪنهن فقير کان پڇيو هو، جنهن ٻڌايس امان اهو پير هتان جو نه اصل ايران يا عراق جو آهي... جڏهن سندس وفات جو وقت ويجهو آيو ته هي اڏري هتي پهتو... ڇو ته هي سنڌ جي مٿڙن ماڻهن جي ملندڙ موت کان چڱي ريت واقف هو... ۽ پوءِ هتي ئي سندس ساهه پرواز ڪري نڪري ويس... سندس جسم مبارڪ از خود هتي دفن ٿي ويس، پر ان بابت هتي جي ڪنهن به ماڻهو کي خبر ڪانه پئي... پر ڪجهه عرصي بعد هڪ لائق فقير (جيڪو هاڻي ڪرامتي پير جو گادي نشين آهي) سندس قبر مبارڪ ڳولي لڏي ۽ اهڙي طرح جتي پهريان صفا ويراني ٿي ويران ٿي هئي، اڄ اتي ڪرامتي شاهه جي ڪرامتن جي ڪري ميلوئي ميلو آهي...!“

منهنجي گهر واري ڏاڍي ادب و احترام سان اهو سڀ ڪجهه چئي وئي.

”نڪ آهي...!“ جان ڇڏائڻ لاءِ چيم:

”ڀاڻ ايندڙ هفتي ڪرامتي پير جي مزار تي هلنداسين...! مونکي هاڻي ماني ڪارائي ڏاڍي ٻڪ لڳي آهي...!“

”ها... ها ڪوڙ ماني، اجهو ٿي گرم گرم ماني تيار ڪري ڏيان...!“

ايئن چئي هوءَ بورچي خاني ۾ هلي وئي. ۽ مان واپس پنهنجي ڪمري ڏانهن اچي الماڙي مان هڪ فريم ۾ بند ٿيل تصوير کڻي غور سان ان کي ڏسڻ لڳس. آءٌ اڪثر موڪل واري ڏينهن اها يادگار تصوير ڏسندو آهيان جنهن ۾ مان ۽ منهنجا گهرا دوست جمن ۽ شمن بيٺل آهيون، اسان ٽنهي جون ٻانهون هڪٻئي جي ڪلهن تي رکيل آهن ۽ اسان ٽئي ان تصوير ۾ ويهن ٻاويهن سالن جا ڳيرو نوجوان آهيون... ڇو ته اها تصوير اڄ کان تقريبن ويهه سال اڳ جي هئي. جڏهن اسان ٽئي ڪاليج ۾ گڏ پڙهندا هئاسين، جمن ڏاڍو ڪلڻو ملڻو ۽ پيارو نوجوان هو اڪثر اسان کي چونڊو هو ته:

”يارا توهان مونکي جمن ڪري نه سڏيو پر... ’ڊبل شاهه‘ چئو، ڇو ته مان نه صرف جمعي تي ڄائو هيم پر اهو ڏينهن حج جهڙو پيارو ڏينهن به هو، يعني هڪ ئي وقت ٻه ڀلارا موقعا، ان ڪري مان بنا ڪنهن شڪ جي ’ڊبل شاهه‘ آهيان. جنهن تي هڪ پيرو هن کي چيو هيم:

”يار جمعي تي پيدا ٿيڻ وارا شاهه نه ٿي ويندا آهن اجايو ماڻهو نفرت ڪندئي...!“

”پيو شاهه به ته ... شاهه ناهي...!!“ ورائيو هئائين ”ان جو پيءُ ڀريل پنجابي هو جيڪو مغل توڙي ذبح ٿيل جانورن جون ڪلون ڪپائيندو هو پر پيو پنجابي جمعي تي پيدا ٿيڻ سبب اڄڪلهه شاهه ٿو سڏائي... ڪوڙ سارا مريد به ناهي ورتا اٿائين... حرامخور تازو شادي به شاهن مان ڪئي آهي... پر پانيان ٿو ته اهي به ان جهڙا ئي شاهه هوندا، پوءِ جيڪڏهن پنجابي جمعي تي پيدا ٿيڻ جي ڪري شاهه سڏائڻ ٿا ته پوءِ اسان وري ڪهڙو ڏوهه ڪيو آهي... بس توهان مونکي ’ڊبل شاهه‘ سڏيو، جمن نه...!“

جڏهن ته شمن مولائي قسم جو ماڻهو هو، اڪثر خاموش رهندو هو، بس ضرورت مهل ئي ڪجهه ڳالهائي وٺندو هو. سندس ماءُ پيءُ مري ويا هيس چاچن ۽ سؤتن سان هن جي بنهه نه لڳندي هئي بس سڄو ڏينهن اسان سان گڏ هوندو هو، البتہ رات جي راکاس کان بچڻ لاءِ هو پنهنجن چاچن جي گهر پناهه وٺندو هو.

جڏهن اسان انتر ڪري بي. اي ۾ داخلا ورتي سين ته ان وقت حالتن ڦيرو کاڌو ۽ وقت، جنهن جي آڏو جيڪا شيءِ آئي ان کي لوڙهي ڇڏيندو آهي، پنهنجن کان پري ڪري ڇڏيندو آهي ان وقت مان به وقت جي تيز لهرن جي ور چڙهي ويو هيم ۽ هن مونکي پنهنجي شهر (جتي مون هلڻ سڪيو ڪلڻ سڪيو) توڙي جمن، شمن کان تمام گهڻو پري حيدرآباد جي هڪ ڪنڊ ۾ اڇلائي ڇڏيو هو. شروعات ۾ اسان هڪ ٻي ڏي ڏاڍا خط لکندا هئاسين پر آهستي آهستي اهو سلسلو جهڪو ٿيندو ٺپ ٿي ويو ۽ ان ۾ اسان تنهي جون ڪوتاهيون هيون پر سڀ کان گهڻيون شايد منهنجون...!!

حيدرآباد ۾ رهائش اختيار ڪرڻ کان پوءِ تقريبن پنجن سالن بعد مونکي ميونسپل ۾ ڪلارڪي ملي وئي هئي ۽ ان کان تقريبن ٿوري ئي وقت کان پوءِ مون زرينه سان شادي ڪئي هئي، جيڪا پنج درجا پاس هئي ۽ پيرن فقيرن تي حد کان وڌيڪ ويساهه رکندڙ هئي، پر مان ان جي ابتڙ هيم. ان ڪري اڪثر مونکي چوندي هئي تنهنجو حشر خراب ٿيندو.

جمن جي مسڪرائيندڙ تصوير ڏسي مان ڳوڙها روڪي نه سگهندو آهيان، چو ته هو هاڻ هن دنيا ۾ نه رهيو آهي. کيس ايڏو ته بيدردي سان قتل ڪيو ويو جو پوليس پنهنجي بدنامي جي ڪري سندس لاش به ظاهر نه ڪيو. چو ته چوڻ وارا چون ٿا ته کيس مڇريل پوليس وارن منهن ۾ ايتريون ته گوليون هنيون هيس جو هو پنهنجي شناخت ۽ پوليس انسانيت وڃائي ويني هئي، شايد ان ڪري سندس لاش کي يا ته ساڙيو ويو هو يا وري سنڌ جي ڪنهن اهڙي ڪنڊ ۾ اڇلايو ويو هو، جتان سندس وار به واپس نه ٿئي. مونکي ته پهريان ڏاڍي عبرت ٿي هئي هن جي ڌاڙيل ٿيڻ تي... پر جڏهن اصل معاملي جي خبر پئي ته سوچيو هيم جيڪڏهن جمن جي جڳهه تي مان هجان ها ته به يقينن ڌاڙيل ئي ٿيان ها، اصل ۾ جمن گهر ۾ ڪاٺ هڻندڙ هڪ چور کي ماري وڌو هو، ان ڏوهه ۾ کيس ڏهه سال سزا لڳي هئي، پر هو اڃان جيل ۾ ئي هو ته مارجي ويل چور جي سائين ۽ مائٽن سندس پيءُ کي سرعام بي عزتو ڪري بيدردي سان ماري ڇڏيو هو،

جنهن کان پوءِ هو جيل مان فرار ٿي ڌاڙيل بڻجي ويو هو. جڏهن ته شمن به اوچتو اوچتو ئي ڪيڏانهن گم ٿي ويو هو. بي انتها ڪوشش جي باوجود به اڄ تائين ڪيس ڳولي نه سگهيو آهيان.

ايندڙ آچر تي اسان سفر جون سڀ اڌيتون پوڳي نيٺ ’ڪرامتي شاهه‘ جي مزار تي پهتاسين. مزار ڪافي وڏي هئي ۽ سندس پٿر به تمام ڪشادو هو، جتي ڪافي ماڻهو موجود هئا پٿر جي هڪ ڪنڊ ۾ هڪ ملنگ ويٺو هو، جيڪو زيارتين کي پنهنجو ديدار ڪرائڻ سان گڏ ڪين دعائون ڏئي رهيو هو ڪوڙ سارا پانڌيڙا هن سان ملڻ لاءِ آتا هئا ۽ قطار ۾ بيهي پنهنجي واري جو انتظار ٿي ڪيائون ملنگ هر زيارتيءَ کي... ڪنهن کي ڪلهي تي... ڪنهن کي پٺاڙن تي... ۽ ڪنهن کي پاڪر پائي... ڪنهن کي ڇاتيءَ تي... ڪنهن کي مٿي تي هٿڙو گهمائي سندن حق ۾ خدا کي التجا ڪري رهيو هو. مون کي حيرت ان ڳالهه تي ٿي رهي هئي ته ان ماڻهن جي ميٽ ۾ عورتون به جام هيون پر اهو فقير (ملنگ) سندن سان به اهڙي طريقي سان ملي رهيو هو، جيئن ڪنهن مرد سان ٿي مليو... يعني ڪنهنجي ڪلهي تي هٿ... ڪنهن جي پٺاڙن تي ته ڪنهن کي وري ڇاتي تي هٿ...! مان ته ان وقت آڀي کان ٻاهر نڪري ويس جڏهن هڪ نوجوان عورت مستي ۽ عقيدت ۾ اچي ملنگ کي چنبڙي وئي... موت ۾ ملنگ به ڪيس مايوس نه ڪيو ۽ ڪجهه لمحن کان پوءِ پاڻ کان پري ڪندي چيائينس: ”الله آباد ڪندئي بابا... الله آباد ڪندئي...!“

اهو سڀ ڪجهه پنهنجين اکين سان ڏسي سوچيم بس هاڻ هتان ئي واپس ڪوچ ڪجي، پر ايتري ۾ گهر واريءَ جو آواز ٻڌم:

”پاڻيان ٿي ته اهو ملنگ (ڪرامتي پير) جو گادي نشين آهي اهو به ڪافي پهچ رکي ٿو، اڄ ته پهريان ان کان دعا پئون...!“

ايئن چئي هوءَ منهنجي جواب جو انتظار ڪرڻ کان سواءِ ملنگ سان ملڻ وارين عورتن جي قطار ۾ بيهي پنهنجي واري جو انتظار ڪرڻ لڳي، جڏهن ته مان هڪ پاسو وٺي بيهي رهيس، منهنجون نظرون ان ملنگ جي ٻچي ۾ کٽل هيون جنهن تي مون کي ڏاڍي ٻڃان پئي آئي، سوچيو هيم:

”جيڪڏهن هن فقير دعا ڏيڻ بهاني منهنجي گهر واريءَ سان ٿورو به بي ادبي سان مليو ته اتي ئي اُقت ڪندو مانس...! ذليل ڪٿان جو...!“

هاڻ منهنجي گهر واريءَ جو نمبر هو...! جنهن تي به مون کي تمام گهڻي ڪاوڙ اچي رهي هئي ته وڏو شوق هيس ’ڪرامتي پير جي حاضري ڀرڻ جو‘ رڳو گهر پهچون...! چڱيءَ طرح خبر وٺندو مانس... مان سڄو قونڊارجي ويو هئس، اڪيون آڀي کان ٻاهر نڪري آيون هيون، ڪاوڙ ۾ سڄو ٽپي لال ٿي ويو هئس، مان پنهنجي اکين کي بغير ڪنهن حرڪت ڏيڻ جي ملنگ ۽ پنهنجي گهر واريءَ ۾ ڳپائي ڇڏيون هيون. نيڪ ان مهل ملنگ جون نظرون مون تي پيون ۽ مان محسوس ڪيو ته اهو ملنگ پنڊ پهڻ ٿي ويو آهي يا ٿيڻ وارو آهي...!

هاڻ هن جون نظرون مون ۾ ڪٽل هيون ان مهل الائي جو چو مون کي پنهنجي ڪلين شيو ٿيڻ تي ڏک ٿيو، نه ته مڃڻ کي تاءُ ڏيان ها...!

”سائين مان پري کان ڪهي آئي آهين، دعا ڏيو ته من جي مراد پوري ٿئي...!“
ملنگ کي ايئن ششدر ڏسي منهنجي گهر واري کيس زور سان چيو: ”امان...! الله سائين مرڻ گهڙيءَ تائين ڏکيو ڏينهن نه ڏيکاريندئي...!“
موت ۾ ملنگ سندس مٿي تي هٿ رکندي چيو:

”شال سدائين سڪي هجين مولا ڪندو تنهنجي من جي هر مراد پوري ٿيندي...!“
ايئن چئي ملنگ خاموش ٿي ويو پر سندس نظرون بدستور مون ۾ ڪٽل هئس. شايد منهنجو داٻو ۽ ڪاوڙ ڏسي تمام گهڻو هيسجي ويو هو. ڇو ته، سندس چهري تي خوف جون لڪيرون نمايان نظر اچي رهيون هيون.

ڪجهه دير کان پوءِ مان پنهنجي گهر واريءَ سان گڏ ’ڪرامتي شاهه‘ جي مقبري جي پيرانديءَ کان بيٺو هئس، اسان سان گڏ ٻيا به ڪوڙ سارا ماڻهو عقيدت ۽ احترام سان دعائون گهري رهيا هئا ۽ هر عقيدت مند آهستي آهستي ’ڪرامتي شاهه‘ جي مقبري جي چوڌاري ڦرندو ٿي رهيو... زيارتبن ۾ گهڻو انگ عورتن جو هو. البته مرد به ججهي تعداد ۾ هئا... مان به هوريان هوريان مقبري جي چوڌاري ڦرندو رهيس، هاڻ مان ’ڪرامتي شاهه‘ جي قبر جي سيراندي کان بيٺو هئس ۽ دعا لاءِ هٿ مٿي هئا ته اوچتو مون سڄي دنيا گردش ۾ محسوس ڪئي ۽ دعا پندوئي رهجي ويس. واپسون وڌي ويون ۽ متوڻيرائيون کائڻ لڳو... ’ڪرامتي شاهه‘ جي سيراندي کان سنگِ مَرَمَر جي پٿر تي لکيل هو ’جمن عرف ڊبل شاهه‘ ڪرامتي ولد...!

مان وڌيڪ نه پڙهي سگهيس شايد مون ۾ وڌيڪ پڙهڻ جي همت بنهه نه رهي هئي، ان ڪري پنهنجي ساءِ ڀڙڪيم ته:

”ڪٿي هي پاڻ وارو يار جمن ته نه آهي...!“
نيڪ ان لمحي ڪنهن منهنجي وات تي هٿ رکيو، مون ڏٺو هو اهو ئي ملنگ هو جنهن کان ٻاهر زيارتي دعائون پني رهيا هئا...! هو مون کي منهنجي پانهن کان چڪيندي ماڻهن کان ڌڪا ڏيندو هڪ طرف گهليندو ٿي ويو.

مون ان وقت گهر واريءَ ڏي نظرون ڊوڙايون هو اڪيون ٻوٽي هٿ ٻڏي ڏاڍي احترام سان ’ڪرامتي پير‘ جي سيراندي کان بيٺي هئي، کيس ڪا خبر ڪونه هئي ته ڇا ٿي رهيو آهي...!
”تون چير آهين نه...؟“

ملنگ مون کي هڪ ننڍڙي پر صاف ڪمري ۾ هڪ ڪٽ تي ويهڻ جو اشارو ڪندي پڇيو اهو ٻڌي منهنجون اڪيون حيرت ۾ ڦاٽي پيون ڏاڍو تعجب ٿيو ته اهو ملنگ وري مون کي ڪيئن سڃاڻي...!؟ پر ٻي

لمحي مونکي گهر واريءَ جو اهو جملو ياد آيو ته ’اهو ملنگ وڏي پهچ وارو آهي‘ اهو جملو ياد ايندي ئي مون کي ڏاڍو پڇتاءُ ٿيو ته مون اجايو کيس گهوري کاوڙ ۾ ڏنو هو... ۽ کيس اُٿ ڪرڻ جو سوچيو هيم، هاڻ مونکي پنهنجي غلطيءَ جو شدت سان احساس ٿيڻ لڳو هو.

”تو ڪو جواب ڪونه ڏنو...؟“

ملنگ مون کي خاموش ڏسي وري چيو...

”جي... جي...! مان چپر ئي آهيان... پراوهان مون کي ڪيئن سڃاڻو...!“ هڻڪندي کيس چيم:

”مون کي غور سان ڏس چپر...! ملنگ چيو:

”تون به مون کي سڃاڻي وٺيندين...!“

اهو ٻڌي مان سڄو چرڪي ويم رت جسم ۾ ڦل اسپيد سان ڊوڙ لڳو دل کي تيز ڌڙڪڻ کان روڪڻ لاءِ ڏاڍيون بريڪون هيم پر هر پيري ناڪام رهيس اوچتورت هڪدم برف جيان ڄمي ويو ۽ دل ڪجهه لمحن لاءِ بلڪل پٿر جيان بي جان ۽ سخت ٿي وئي...!

”شمن تون...؟“ مون وڏي رڙ ڪئي

”ها پيارا مان شمن ئي آهيان...!“ ملنگ جواب ڏنو.

بي لمحي اسان پنهني هڪ ٻئي کي پاڪر ۾ پري ورتو هو، هونئن به شمن پهرين وارو نه رهيو هو جيڪو مونسان گڏ ڪاليج ۾ پڙهندو هيو، وڌيل ڏاڙهي ۽ چڙواڳ شهپرن جي ڪري شايد مان کيس نه سڃاڻي سگهيو هئس پر هن شايد مون کي پهرين نظر ۾ ئي سڃاڻي ورتو هو.

ڪافي دير اسان هڪ ٻئي کي چنڊڙيا رهياسين پوءِ پڇيومانس:

”هي سڀ ڇا چڪر آهي...؟“

”اهو هڪ راز آهي جاني...!“

”مان ان راز کي گهڻي حد تائين سمجهي ويو آهيان...!“ چيم:

”پر وري به تون ٻڌاءِ اهو ڪهڙو چڪر آهي...؟“ ڊپل شاهه ڪرامتيءَ وارو؟

”جڏهن پنهنجو جگري يار جمن پوليس مقابلي ۾ مارجي ويو هو...!“

شمن ٻڌائڻ لڳو: ”اتفاق سان ان مقابلي ۾ مان به هڪ سپاهي جي حيثيت سان شامل هئس، پر مون کي اها خبر بلڪل نه هئي ته اسان جو مقابلو جمن جي ٽولي سان آهي، ڇو ته اسان اوچتو هڪ ٻئي جي آمهون سامهون ٿي ويا هئاسين. جڏهن ميدان صاف ٿي ويو ۽ فتح اسان جي ٿي ته صاحب هڪ لاش طرف مون کي اشارو ڪندي چيو:

”هي حرام خور جمن جو لاش اٿئي...!“

شايد صاحب کيس چڱي ريت سڃاڻيندو هو، مون لاش طرف ڏٺو ذري گهٽ بيهوش ٿي ويو هئس سندس چهره ته ڇا پر سندس مٿي جو وار به صحيح سلامت نه هئس کيس تمام گهڻيون گوليون هنيون

ويون هيون. پهريان ته مون کي يقين نه ٿي آيو ته هي جمن ٿي سگهي ٿو پر پوءِ سندس سڄي ٻانهن تي پيدائشي نشان ڏسي سمجهي ويو هئس ته هي واقعي ئي جمن آهي. پوءِ انسپيڪٽر صاحب حڪم ڏيندي مون کي چيو، تون هڪ ٻن سپاهين کي ساڻ ڪري هن جولاش سنڌوءَ جي اهڙي ڪنڊ ۾ اڇلاڻ جو اهو ڪنهن کي به هٿ نه اچي، پر يار چپر... توکي ته خبر آهي ته مان جمن کي ڏاڍو پائيندو هئس ان ڪري پنهنجي جان جوڪي ۾ وجهي جمن جولاش ڪٽي وجهه وٺي فرار ٿي ويم. پوءِ ان مقابلي واري هنڌ کان ڪوهين ڏور هتي رڻ پٽ ۾ دفناڻي ڇڏيو هيم ان ڪم ۾ جيڪا تڪليف مون کي پهتي سا مان بيان ڪري نه ٿو سگهان پوءِ سندس قبر تي ڪاٺ واري تختيءَ تي سڃاڻپ لاءِ لکرائي ڇڏيو هيم 'جمن عرف ڊبل شاهه' مان اڪثر سندس قبر تي ايندو هئس ته اسان جا پير پرست ماڻهو ان کي پهچ وارو پير سمجهي سندس قبر تي دعائون پيا گهرندا هئا. جنهن سبب مون هڪ ڏينهن هڪ فقير وارو روپ ڌاري هلايو ته اهو ڏاڍو پهچ وارو پير آهي لکين سندس ڪرامتون آهن. هو اصل هتان جو به نه آهي سندس تعلق ايران يا عراق سان آهي... موت ۾ ماڻهو منهنجي ڳالهين ۾ اچي ويا ۽ پوءِ جتي ڪالهه ويرانِي هئي اڄ اتي ميلي جو ڏيک آهي...! سوين ماڻهو روز ايندا ويندا آهن، مان به ڪافي وقت اڳ پوليس جي نوڪري ڇڏي چڪو آهيان، هتان ايترو ڪجهه ملي وڃي ٿو جنهن مان، آئون نه صرف جمن جي قبر پڪي ڪرائي سندس نالي جي سنگ مرمر جي تختي هڻايم، بلڪه پنهنجي شهر ۾ هڪ عاليشان گهر به ٺهرايو اٿم.

اهو ٻڌي مان ڪجهه گهڙيون شمن کي تڪيندو رهيس ۽ پوءِ تيزيءَ سان اتي جمن جي قبر جي چوڌاري پڪڙيل زيارتِين ۾ پنهنجي گهر واريءَ کي ڳولھڻ لڳس...!!!

هڪ اديب جي خواب جي تبصرو

آپگهات ڪرڻ کان اڳ ماڻهو ڪائس تنگ هئا. پر هن کي ان جي ڪا به پرواهه نه هئي، هونئن به جيڪو ماڻهو پاڻ مان ئي تنگ هوندو آهي ان کي ٻين جي بيزاري محسوس نه ٿيندي آهي، ان ڪري ئي شايد هو سڀني سان کلي ملندو هو توڙي جو سندس سامهون ڪجهه ماڻهو کيس اهو ڪجهه چوندا هئا، جيڪو اڪثر ماڻهو برداشت نه ڪري سگهندا آهن پر هو مرڪي چوندو هو:

”مون کي خوشي آهي ته اوهان کي ياد آهيان، البته اها الڳ ڳالهه آهي ته منهنجي باري ۾ اوهان جا احساس ۽ جذبا ڪهڙا آهن...؟ مون تي ان جو ڪوبه اثر نه ٿو پوي. مان جوئي آهيان سوئي آهيان...!“
موت ۾ ماڻهو اڃان وڌيڪ چٽرون ڪندا هئس.

”هي سئو فيصد پاڳل آهي...!“

”دماغي توازن نيڪ ڪونه اٿس...!“

”اديب هوندا ئي بد مغز آهن...!“

پر هونئڪ هو صفا گھڻو نيڪ...! جيڪڏهن هو واقعي بد مغز، چريو ۽ بيڪار ماڻهو هجي ها ته يقينن پاڻ تي چٽرون ڪندڙن سان اٽڪي پوي ها پر هن ائين ڪڏهن به نه ڪيو هو... پنهنجي مٿان الزام ٻڌي مرڪي پوندو هو.

’ڪي ٿو‘ جي چوٽيءَ تائين انسان پمچي چڪا هئا پر هن جي برداشت جي مادي کي ڪو اڪري نه سگهيو هو... چنڊ تان به ته ماڻهو پٿر لاهي آيا هئا پر هن کان ڪوبه مرڪ ڪسي نه سگهيو هو.

بي-اي ڪرڻ کان پوءِ اڪثر هو هٿ ۾ ڪجهه ڪتاب کنيو گهمندو وتندو هو. پيءُ کي ڪپڙن جو ننڍڙو دڪان هئس پر ان تي به پيءُ گهٽ ويهاريندو هئس، شايد کيس خطرو هو ته مٿان مون وارو پٽ سخاوت ڪندي سڀ ڪپڙا مفت ۾ ورهائي نه ڇڏي. ڇاڪاڻ ته هو انتهائي حساس هو، هن جي نظر ۾ آڏو ٿيل ننڍڙو واقعو به هن کي وڏو محسوس ٿيندو هو. بظاهر معمولي ڳالهه تي به هو هڪ زبردست ڪهاڻي لکي وٺندو هو، ڪافي ڪهاڻيون ڇپجي چڪيون هيون، سندس هر ڪهاڻي معيار جي مينار جي چوٽيءَ تي هوندي هئي. ادب سان وابسته ماڻهو ته نهيو پر هڪ عام ماڻهو به سندس لکڻيءَ مان متاثر ٿيندا هئا، ڪافي همعصر دوست هن جي فني ۽ پختي خيال واري مضبوط ڪهاڻيءَ ۽ ان جي ڊائلاگن کي هضم نه ڪري سگهندا هئا، ان ڪري کيس مايوس ۽ دل برداشت ڪرڻ لاءِ چوندا هئس:

”هي ڇا پيو لکين...؟“

”لکڻ لاءِ گھڻو ڪجهه ڪپي...!“

”احمقن واريون ڳالهائون نه لکندو ڪر...!“
”ڪهاڻي لکڻ تنهنجي وس جي ڳالهه ڪونهي...!“
”وقت وڃائڻ بدران ڪو ڌنڌو ڌاڙي ڪر...!“
”پوڙهي پيءُ جو سهارو بڻج...!“
”سنوليڪڪ ۽ اديب ٿيڻ جا خواب ڇڏي ڏي بيوقوف...!“
”مون ڪڏهن چيو آهي ته مان ڪو وڏو اديب يا ليکڪ آهيان...!“
موت ۾ اڪثر چوندو هين:

”منهنجي اندر جيڪي احساس جنم وٺندا آهن يا جيڪو ڪجهه مان محسوس ڪندو آهيان اهو لکي پاڻ کي هلڪو محسوس ڪندو آهيان، جيڪڏهن ائين نه ڪيان ته جيڪر ڦاٽي پوان ... مري پوان ... ان ڪري مون کي ڪنهن جي ڪا پرواهه ڪونهي... مون کي ڪير پسند ڪري يا نه مان پنهنجي ڪم سان ڪم رکندس...!“

سندس هڪ ئي ادبي دوست هوندو هئس، ’احسان‘ جنهن تي هو پاڻ کان وڌيڪ اعتماد ڪندو هو. سندس سان دل جا احوال اوري جهري پوندو هو. ڪڏهن روئي پوندو هو ته ڪڏهن کلي پوندي هو. پاڻ مارڻ کان ڪجهه ڏينهن اڳ ئي پنهنجي ان دوست کي چيو هئائين:

”ماڻهو مون کي چريو چون ٿا چريو...!“
”سقراط تي به ساڳيو الزام لڳو هو...!“
”سقراط...! پر مان سقراط هئڻ جو دعويٰ ناهي ڪئي...!“
”ڪو دعويٰ ڪرڻ سان سقراط نه ٿو ٿي سگهي...!“
”ڪجهه به هجي پر مان ڪجهه ناهيان...!“
”پر مان چريو ناهيان...!“
”اهو تون به چوين ٿو. مان به مڃان ٿو باقي ماڻهن کي ڇڏي ڏي...!“
”ڪيئن ڇڏي ڏيان...؟ يار خدا جي واسطي ڪجهه ڪر...! جيئن ماڻهو مون کي بيوقوف نه سمجهن... اجايا الزام هڻي تماشونه ڪن!“
”اهو ڏکيو ڪم آهي. ماڻهن کي ڪير روڪيندو...؟“
”پوءِ مان ڇا ڪريان...؟“
”سهندوره...!“
”ڪيترو برداشت ڪيان يار...! ماڻهو ته جبل کي به ٽڪي ٽڪي پورو ڪري ڇڏيندا آهن، مان ته انسان آهيان...!“

”مڃيم ته جبل انسان آڏو بيهي نه سگهندو آهي، پر اهو نه وسار ته جبل کي مات ڏيڻ وارا به انسان ئي هوندا آهن... انسان آسمان سان ڳالهيون ڪندڙ جبل کان به وڌيڪ گهڻو وڌيڪ طاقتور آهي...! ان ڪري همت پريئي انسان کي ڪو ڪيرائي نه ٿو سگهي...!!“

”مان ڪرندس، مون مان همت موڪلائي رهي آهي...! پر مان مرڻ کان اڳ ۾ ڪجهه ڪرڻ چاهيان ٿو...!“

”چا ٿو ڪرڻ چاهين...؟“

”مان پنهنجي سڀني تخليقن کي ساڙي ڇڏيندس...!!“

”سبب...؟“

”جن لکڻين مون تي پاڳل جو ليبل لڳايو آهي، مان انهن کان انتقام وٺڻ جو پورو حق رکان ٿو...!“

”تون ايئن نه ٿو ڪري سگهين...!“

”مان ايئن ئي ڪندس، مون کي ڪو روڪي نه ٿو سگهي...!“

”پر مان توکي روڪيندس...!“

”ڪهڙي تعلق سان...؟“

”تو کي خبر آهي ته مان هڪ ئي وقت ٽي محبتون ڪندو آهيان، پنهنجي لکڻين سان... توسان... ۽ فوزي سان...! مان انهن تنهنجي لاءِ ڪجهه به ڪري سگهان ٿو...!“

”پر منهنجي لاءِ ڪجهه به نه ڪري سگهندين شايد...!“

”سڀ ڪجهه ڪري وٺندس...!“

”چا ماڻهون مون کي مان ڏيندا...؟“

”تون عام ماڻهن جي ڳالهه ٿو ڪرين توکي سري عام نازيه به خراج تحسین پيش ڪندي...!“

”اهو ناممڪن آهي...!“

”اڄڪلهه ناممڪن ويڇاري، پنهنجا پهريان ٻه اکر وڃائي ڇڏيا آهن يا فرار ٿي ويا اٿس، ان ڪري هر شيءِ ممڪن ٿي وئي آهي دوست...!“

”پر مان نٿو سمجهان...!“

”سڀ ڪجهه سمجهي ويندين... پر ان لاءِ هڪ ڳالهه جو خيال رکجان، مان جيڪو ڪجهه ڪندس تنهنجي خواهش جي پورا ئي ڪرڻ لاءِ ڪندس ان ڪري توکي منهنجي ڪنهن به ڳالهه تي ڪو اعتراض نه هئڻ گهرجي ۽ نه ئي منهنجي نيت تي ڪو شڪ...! ٻين لفظن ۾ ايئن ئي سمجهه ته مان جيڪو ڪجهه ڪندس اهو پاڻ نه پر تنهنجي خواهش ۽ رضامنديءَ سان ڪندس... جيڪڏهن اهو شرط منظور اٿئي ته مون کي تون پنهنجو ڇپيل ۽ اڻ ڇپيل سمورو مواد آڻي ڏي، ٻيو سڄو ڪم منهنجو آهي...!“

”مون کي توتي پاڻ کان وڌيڪ اعتماد آهي احسان...!“

هن پنهنجو سمورو مواد احسان حوالي ڪندي چيو هو:
 ”تنهنجي هر ڳالهه کي پنهنجي ڳالهه سمجهندس...!“

جنهن کان پوءِ احسان سندس سان ڪيل واعدو نپاڻ ۾ لڳي ويو هو، جو اچتو هن خودڪشيءَ ڪري
 ڇڏي هئي، بقول ڊاڪٽر جي ته:

”هن ننڊ جون گوريون حد کان وڌيڪ ڪاٽي پنهنجو انت آڻي ڇڏيو آهي...!!!“

بهر حال خودڪشي ڇا ڪيائين جڻ ماڻهن جون همدرديون حاصل ڪري ورتيون هئائين، اهي ماڻهو
 جيڪي ڪلهه هن جا مخالف هئا اڄ سندس همدردي بڻجي آخري سفر ۾ گڏ هئس. سندس موت کانپوءِ وڏا
 وڏا تعزيتي ميڙاڪا ٿيا هئا. هر هڪ ادبي توڙي سماجي گڏجاڻي ۾ سندس لاءِ دعا مغفرت گهري پئي
 وئي، سڀ ڪو همدردي ٿي پيو هئس پر هو واپس نه اچي سگهيو هو...!“

البتہ سندس پهرين وري اچي وئي هئي جيڪا هڪ وڏي هال ۾ ملهائي پئي وئي، وڏن وڏن ماڻهن
 کي دعوت ڏني وئي هئي جن لاءِ اسٽيج تي خوبصورت ڪرسيون ۽ ٽيبلون رکيون ويون هيون جڏهن ته ٻيو
 سڄو هال عام ماڻهن ۽ شهرين سان ڀريو پيو هو، هال جي هڪ ڪنڊ ۾ پيل بيڪار ۽ ڀڳل ڪرسيءَ تي هن
 جو روح به موجود هو... هو ايترو حيران شايد پنهنجي موت تي به نه ٿيو هو جيترو اڄ پنهنجي وريءَ تي
 ايندو وڏو ميڙاڪو ڏسي ٿي رهيو هو، هن کي ڪجهه سمجهه ۾ نه ٿي آيو. هو سوچي ٿو:

’جڏهن مان زندهه هئس ته ڪو ويجهو نه ٿي آيو، اڄ جڏهن مئل ۾ شمار ٿي رهيو آهيان ته هر ڪو ياد
 ٿو ڪري...!‘

پروگرام جو آغاز ٿي چڪو هو، تلاوت ڪلام پاڪ کانپوءِ ميزبان واري واري سان ادب سان لاڳاپيل
 نوجوانن کي سڏي رهيو هو، جيڪي ڏاڍي جذباتي انداز ۾ سندس شخصيت بابت مقالا پڙهي رهيا هئا،
 سندس روح ان وقت ته تڙپي رهيو هو، جڏهن سندس ڪجهه جاتل سڃاتل چمرا، جن هن کي زندگيءَ ۾
 مايوسين کان سواءِ ٻيو ڪجهه به نه ڏنو هو اڄ سندس تعريف ٿيڻ جو طوفان مچائي ماڻهن کان داد
 وصول ڪري رهيا هئا... ان ڪري سندس کي ايئن محسوس ٿي رهيو هو جو جڻ کيس مارڻ کان پوءِ وري
 مارڻ لاءِ جدوجهد ڪئي پئي وڃي... هن جي روح ان وقت ته پاڻ کي سخت پيڙيءَ مان گذرندي محسوس
 ڪيو هو جڏهن اسٽيج تي ويٺل ڪاليج جي استاديائي (نازيه جنهن کي هن زندگي ۾ ڏاڍو چاهيو هو)
 ڊائيس تي اچي سندس جي باري ۾ پنهنجا خيال بيان ڪرڻ لڳي هئي.

”جهڙاليءَ موسم جهڙو پيارو ماڻهو هو... هن کي ڏسي زندگيءَ جو احساس ٿيندو هو...! هن سان ملي
 سڃاڻيءَ جو احساس ٿيندو هو... هن جون لکڻيون پڙهي اميدون جاڳي پونديون هيون... مايوسيون پڇي
 وينديون هيون... پر افسوس هو وڌيڪ زندهه نه رهي سگهيو... اسان جون محبتون به کيس روڪي نه
 سگهيون ۽ هو اسان کان وڃڻي ويو...! ان کان وڌيڪ هن جي باري ۾ چوڻ منهنجي وس جي ڳالهه

ڪونهي... نه ئي مون وٽ پيا ڪي لفظ بچيا آهن سواءِ ان جي ته پيارا ماڻهو... اسان کان وڌيڪ الله کي ئي پيارا هوندا آهن...!!“

”ڪهڙي محبت جي ڳالهه ٿي ڪرين...؟“

سندس روح پنهنجي ساءِ ڀڙڪي پوي ٿو:

”مان توسان هڪ ڀيرو مليو هئس نه چاهيندي به دل جي ڳالهه ڪئي هيم. موت ۾ تو اهڙي چنڊ ڪڍي هئي، جو مان ان وقت زندهه هوندي به مري ويو هئس... ۽ اڄ وري منهنجي باري ۾ نيڪ جذبا... واہ...!!؟“ نازيه کان پوءِ هڪ ڀيرو مشهور اديب به اچي سندس شان ۾ قصيده چوڻ لڳو.

هو ڪجهه به نه سمجهندي سوچي ٿو هي... هي... سڀ ڪجهه چو... ۽ چالڻ ٿي رهيو آهي...؟! جيڪي ماڻهو منهنجي زندگي ۾ منهنجا دشمن هئا... جن مون کي رڳو سور ۽ صدمو ڏنا... اڄ اهي منهنجا همدرد چو ٿي پيا آهن؟ ۽ منهنجي ورسِيءَ جي موقعي تي کين چو وڏي عزت سان استيج تي ويهاريو ويو آهي...!

ان کان پوءِ تڪ جي ايم. پي. اي کي دعوت ڏني ويئي هئي، استيج تي ڳالهائڻ جي، جنهن سياسي انداز ۾ تقرير شروع ڪئي هئي، هٿ ٺوڪي تعريف ۽ لپاڙ...! هن جو روح برداشت نه ڪري سگهيو ۽ ڪجهه لمحن لاءِ هال کان ٻاهر نڪري ويو هو. زندهه هوندي هڪ ڀيرو هن جونوڪريءَ لاءِ ان ايم. پي. اي وٽ وڃڻ ٿيو هو جنهن ڏاڍو بيروخيءَ سان چيو هئس:

”مون ڪو نوڪرين جو ٺيڪو ڪٺو آهي ڇا...؟ جو ڀڳا ٿا اچو...!“ همراھ مایوس ٿي موٽيو هو پر ٻن مهينن کان پوءِ خبر پئي هئس ته جنهن نوڪري لاءِ ايم. پي. اي کي هن عرض ڪيو هو. اتي هن رئيس جمن خان جو پٽ ڀرتي ڪرائي ڇڏيو هو... ڪجهه گھڙين کان پوءِ جڏهن هن جو روح واپس هال ۾ آيو ته ايم. پي. اي صاحب فخر به انداز ۾ چئي رهيو هو:

”مون کي هي اعلان ڪندي خوشي محسوس ٿي رهي آهي ته سندس جو سمورو ڇپيل ۽ اڻ ڇپيل مواد پنهنجي خرچ تي سندس دوست احسان جي مدد سان ڪتابي صورت ۾ ڇپرائيندس ته جيئن هتان جا اديب، ليکڪ ۽ شاعر پاڻ کي ٺٽڪو نه سمجهن...!“

هال مان زوردار تاڙيون ڪافي وقت تائين وڃنديون رهيون، ايم. پي. اي کان پوءِ اوچتو استيج تان احسان کي سڏ ٿئي ٿو. جنهن کي استيج تي ايندو ڏسي سندس روح به شايد هوش وڃائي ويهي ٿو.

”ذليل... ڪميٽا... ڪتا انسان... تو مون سان دوستيءَ ۾ دغا بازي ڪئي... ڪيترو اعتماد ڪيو هيم توتي... پر توتو آخري سفر ۾ به مون کي خوار ڪرايو... مون کي ماريئي ته خير هو... پر پنهنجي ان چالاڪيءَ کي آپگهات جي ويس سان ته نه ڍڪين ها... تنهنجي ڪري منهنجي ميت رلي... جنازو به ڀٽڪيو... ڪافر جو به لقب مليو... مولين جنازي نماز پڙهائڻ کان انڪار ڪيو... ان ڪري قبر ۾ اڄ تائين هڪ لمحو به سڪون سان نه گذريو اٿم...! اڄ وري ڪهڙي منهن سان منهنجي ئي ورسِي جي موقعي

تي اسٽيج تي ٿو اچين...؟! مڪار انسان... مان توکي جيڪو نه ڇڏيندس... تو مون کي آخري سفر ۾ تڙپايو... مان توکي سڄي زندگي تڙپائيندس...!!

ائين چئي هو اٿڻ جي ڪري ٿو پر اوچتو اهو احساس ٿيندي ڏرو ٿي ٿو وڃي 'ته هاڻ مان زندهه نه رهيو آهيان... پنهنجي وس به نه رهيو آهيان... ڪجهه چاهڻ باوجود ڪجهه ڪري به نه ٿو سگهان...!'

سندس دوست احسان ڳالهائڻ لڳي ٿو.

"اڄ منهنجي دوست جي پهرين ورس آهي... ان موقعي تي مان اهو چوندس ته هو جسماني طور اسان کان الڳ ته ضرور ٿي ويو آهي پر روحاني طور اسان جي دلين ۾ اڄ به زندهه آهي... مون کي اهو شدت سان محسوس ٿي رهيو آهي ته منهنجي مرحوم دوست جو روح به هن هال جي ڪنهن ڪنڊ ۾ ويڳاڻن جيان ضرور ويٺو هوندو...! ان ڪري کيس، اهو ٻڌي ۽ ڏسي خوشي ٿيندي ته سندس خواهش پوري ٿي وئي آهي... اهي ماڻهو جيڪي ڪالهه سندس مخالف هئا (پهريان اسٽيج تي ويندن ۽ پوءِ هال وارن ڏي نهاريندي) اڄ اهي کيس خراج تحسین پيش ڪري رهيا آهن... ان ڪري مان به ڏاڍو خوش آهيان ته جيڪو ڪم جيڪا خواهش تو مون کي پوري ڪرڻ لاءِ چئي هئي، اڄ مان تنهنجي اها تمنا پوري ڪري ڇڏي آهي دوست...! مون توکي چيو هو ته مان هڪ ئي وقت ٽي محبتون ڪندو آهيان... انهن تنهي مان ڪنهن جي لاءِ ڪجهه به ڪري سگهان ٿو... ان ڪري مون جيڪو ڪجهه ڪيو پنهنجي محبت جي خوشيءَ لاءِ ڪيو... مان سمجهان ٿو توکي ان تي ڪو به اعتراض يا ڏک نه ٿيو هوندو... هونئن به مان توکان ان جي اجازت به ورتي هئي. مان توکي اهو به ٻڌائيندو هان تو جنهن خواهش جو اظهار ڪيو هو... اها تنهنجي زندگي ۾ پوري ٿيڻي نه هئي. ان جي تڪميل لاءِ توکي مري وڃڻو هو ۽ تون مري وئين...! چو جو اسان مري ويل ماڻهن سان پيار ڪندا آهيون... زندهن سان لڳي ئي نه...!"

"تون صحيح هئين...!" سندس روح اٿندي چوي ٿو:

"مان غلط هئس... تون کٽي وئين، مان هارجي ويس... چو ته مان واقعي اهو قطعي نه سمجهي سگهيو هيم ته اسان وٽ مرڻ کان پوءِ ئي محبت ملندي آهي...!!!"

واکريلى محبت

”خوب مهانگا نه هوندا آهن پر۔ انهن جي تعبير ڏاڍي مهانگي هوندي آهي...!“ لطيف کي چيائين:
”ان ڪري تون اجايو خوابن جي تعبير پٺيان نه ڊوڙ نه ته وقت کان تمام گهڻو اڳ دنيا جي وهڪري
۾ وهي ويندين...!“

”پر مان ته خواب ڪو نه پيو ڏسان...!“ لطيف الجهندي چيس:
”يونيورسٽيءَ جي ٽن سالن کان وٺي هن وقت تائين اسان هڪ ٻئي کي چاهيندا آيا آهيون ۽ هاڻ هن
مون سان ٽيليفون تي به ڳالهائڻو آهي پوءِ ڇا اهو خواب آهي...!“؟ ڇا تون مون کي ايڏو بيوقوف سمجهيو
آهي...؟! جو آئون جاڳندي اکين سان خواب ڏسندس...! تون يقين ڪر سڪندر ته دردانه مون کي چاهي
ٿي، اهو خواب نه حقيقت آهي...!“

”ڪراچي اهڙو شهر آهي، جتي صرف توپارا اهڙن خوابن کي حقيقت سمجهڻ لڳندا آهن نه ته
ڪراچي جو تقريبن هر نوجوان اهڙي پيار کي ’خواب‘ (جيڪو ڪنهن به وقت ٿئي سگهي ٿو) کان سواءِ
ڪجهه به نه سمجهندو آهي...!“ ”نه...! دردانه هڪ حقيقت آهي، توکي مڃڻو پوندو ته مان خواب نه پيو
ڏسان...!“

لطيف کي پيو ڪجهه سمجهه ۾ نه آيو بس ايترو چئي خاموش ٿي ويو.
”اهو وقت ٻڌائيندو يار...!“ سڪندر مسڪرائيندي چيس:
”پر تو ڪڏهن سوچيو آهي...! ته دردانه يونيورسٽي ۾ پڙهندڙ ڪوڙ سارن پيسي ۽ بئنڪ بيلنس
رڪنڊڙ ڇوڪرن کي ڇڏي تنهنجي چونڊ ڇوڪري...! آخر تو ۾ اهڙي ڪهڙي خوبي آهي...؟! جو دردانه
جيڪا ڪراچيءَ جي هڪ امير گهراڻي جي ڇوڪريءَ هوندي توڏانهن مائل ٿي...!“
”ڇا تون مون کي اهو احساس ڏيارڻ ٿو چاهين ته آئون هڪ غريب هاريءَ جو پُٽ آهيان...!“
لطيف ڪاوڙ ۾ چيس:

”پر مان ان احساس ڪمٽري ۾ ڪڏهن به مبتلا نه ٿيندس...! غريب ڳوٺاڻي آهيان ته ڇا ٿيو،
پنهنجي محنت سان هت پهتو آهيان. محبت محبت هوندي آهي، ان کي غريب ۽ امير جي فرق سان
ڦيرائي نه ٿو سگهجي...!“

”منهنجي ذاتي خيال مطابق ته تون هجين يا اندروني سنڌ جو ڪو پيو ڇوڪرو...! جڏهن به ڪراچي
جي يونيورسٽيءَ ۾ پڙهڻ ايندو آهي ته جلدي ان جي رنگينين ۾ گم ٿي ويندو آهي...!“
سڪندر ساڳي انداز ۾ کيس چونڊورهيو، شايد لطيف جي ڪاوڙ مٿس ڪو اثر نه ڪيو هو:

”۽ ان جي رويي ۾ تمام گهڻي تبديلي اچي ويندي آهي...! هو پنهنجو پاڻ کي پنهنجي ڳوٺائي متن مائٽن توڙي دوستن کان تمام گهڻو بالا تر محسوس ڪرڻ لڳندو آهي ۽ انهن سان ملڻ توڙي ڳالهائڻ ۾ به عيب محسوس ڪندو آهي وري جڏهن ڪراچي جي ڪا ڏانئڻ ڪيس مرڪي پڻ ٻول ٻوليا ته همراھ مٿس جان فدا ڪرڻ لاءِ تيار ٿي ويندو آهي ڇو ته ڪراچي جون ڏانئڻيون ڏاڍيون خطرناڪ هونديون آهن هو ته اهڙن چوڪرن کي ڳولينديون آهن جيڪي جلدي خواب کي حقيقت سمجھڻ لڳن...! جنهن جي ڪري انهن جو يونيورسٽي تائيم ڏاڍو سٺو گذرندو آهي. يقين جاڻ لطيف تون به دردانه جي روپ ۾ هڪ ڏانئڻ جي ور چڙهي ويو آهين ۽ ڏانئڻيون صرف خوابن ۾ ئي نظر اينديون آهن. حقيقت ۾ نه...! ان ڪري هوءَ تنهنجي دل ڪڇي ڇڏي ڇڏي ڪري ڇڏيندي ۽ توکي ڦٽڪڻ جو موقعو به نه ملندو...!!“

”هوءَ ڏانئڻ نه آهي...!“ لطيف ڌري گھٽ رڙ ڪندي چيو.

”تون دردانه کي ڪجهه به سمجھ...!“ سکندر وري سمجھائڻ جي ڪوشش ڪندي چيس:

”پر دردانه شايد تنهنجي ان الفت کي ’ايڪسٽرا ايڪٽوٽي آف يونيورسٽي‘ کان وڌيڪ اهميت نه ڏئي...! ان جي خبر توکي جلدي پئجي ويندي. چو ته هاڻ يونيورسٽي تائيم نه پر سروس تائيم آهي. تون ڄاڻين ٿو ته يونيورسٽي ۽ سروس تائيم ۾ ڪيترو فرق هوندو آهي...!“

”تنهنجي خيال ۾ دردانه مون سان شادي کان انڪار ڪندي...؟“

لطيف جڪ کائيندي چيس.

”او...! يعني تون ايتري حد تائين سوچڻ شروع ڪري ڏنو آهي...!“
 سڪندر کان ٽهڪ نڪري ويو، چوڻ لڳس:
 ”اڙي پوک...! جيڪڏهن توھن کي شاديءَ جو چيو ته سڃاڻڻ کان به انڪار ڪري ڇڏيندي ۽
 ممڪن آهي مفت ۾ اڻڳڻيا موچڙا به جھلين...!“
 لطيف کي هاڻ پھريون ڀيرو پاڻ تي ڪاوڙ اچڻ لڳي ته آخر مون پنهنجي دل جي ڳالھ سڪندر سان
 چوڪئي...؟! هن کي ته اميد هئي سڪندر هميشه جيان هن مسئلي ۾ به منهنجي مدد ڪندو...! مان ۽
 دردانه هميشه لاءِ هڪ ٿي وينداسن پر هن رهندو ئي کيس توائي ڪري ڇڏيو هو.
 ”آخر مون کي هاڻ ڇا ڪرڻ گهرجي...!“
 لطيف بيزاري مان سڪندر کان پڇيو.

”اهو ئي...!“ سڪندر چيس: ”جيڪو مان توکي پهرين چئي چڪو آهيان ته پاڳيريءَ سان شادي ڪري ڇڏڻ چو ته اها ئي توکي حقيقي پيار ڏئي سگهي ٿي...!“

”پريار...!“ لطيف وڦلجندي جواب ڏنس:

”هوءَ ڳوٺاڻي، اڻ پڙهيل، جاهل ۽ جٽ آهي...! جڏهن ته مان پڙهيل لکيل آهيان...! تازو سترهين گريڊ جي نوڪري به ملي اٿم، پوءِ تون ئي ٻڌاءِ ته پاڳيري مون سان گڏ هلي سگهندي...! ڇا هوءَ خالص

ڳوٺاڻي ٿي ڪري پنهنجو پاڻ کي ڪراچي جي جديد ماحول ۾ ضم ڪري سگهندي...؟! شايد ڪڏهن به نه...! اجايو هوءَ مون تي ماڻهو ڪلائيندي...!”

”مان ته توکي پهريائين چئي چڪو آهيان ته ڳوٺان پڙهڻ لاءِ ايندڙ اڪثر چوڪرا جلد ڪراچي جي گوڙ ۾ گم ٿي ويندا آهن ۽ پويان سڀ ڪجهه وساري آسمان ڏانهن اڏام ڪندا آهن...!“
سڪندر هن پيري هلڪو داڍو ڏيندي چيس:

”شايد هاڻ وساري ويٺو آهين ته تون به ڪو ڳوٺاڻي آهين...! ڪراچي جي ڪجهه سالن ۾ تون هاڻ پنهنجو پاڻ کي اعليٰ تر محسوس ٿو ڪرين، ڀاڳپري پڙهي نه سگهي ته ان ۾ ان جو ڪهڙو ڏوهه...! هوءَ ته توسان محبت ڪري ٿي ۽ بقول تنهنجي مان به ان سان آخري دم تائين باوفا رهڻ جو واعدو ڪيو هو...! پر هاڻ ايڏو جلدي ان کي وساري ويٺين...! جيڪڏهن ڀاڳپري پنهنجو پاڻ کي ڪراچي جي ماحول کي ضم نه ڪري سگهي ته يقين ڄاڻ لطيف...! اها ئي هن جي اهڙي خوبي هوندي جنهن تي تون سڄي عمر فخر ڪري سگهين ٿو...!“

”پر يار...! تون آخر ڪار منهنجي ڳالهه کي سمجهڻ جي...!!!“

”مان تنهنجي ڳالهه سمجهان ٿو...!“

سڪندر لطيف جو جملو اڌ ۾ ڪٽيندي چيو:

”پر شايد توکي منهنجي ڳالهه سمجهه ۾ نه ٿي اچي يا سمجهڻ جي ڪوشش نه ٿو ڪرين...! مون کي هروڀرو تنهنجي ذاتي معاملن ۾ عمل دخل ڏيڻ جي ضرورت ناهي پر هڪ دوست جي حيثيت سان مان وري به توکي اهو چونڊس ته جيڪڏهن تون خوش رهڻ چاهين ٿو ته خوشيون توکي رڳو ڀاڳپري وٽان ئي ملنديون، ان ڪري بهتري ان ۾ اٿئي ته ’دردانه‘ کي هڪ خواب سمجهه ۽ ان جي پٺيان ڊوڙ ڇڏي ڏي ڇو ته خواب هوندا ئي ٽٽڻ لاءِ آهن...!“

”ڪجهه به هجي...!“ لطيف فيصلن لهندي چيو:

”منهنجي زندگي ۾ هاڻ دردانه کان سواءِ ٻيو ڪوبه داخل نه ٿو ٿي سگهي ڇو ته هن مون کي گهڻو ڪجهه ڏنو آهي...!“

”هن توکي اڃان ڪجهه به نه ڏنو آهي دوست...!“ سڪندر چيس:

”هوءَ ته ڪڏهن اهو ڪجهه ڏئي اڏامي ويندي جيڪو تون ان کان وٺڻ به نه چاهيندين...!!“

”يار خدا را خاموش ٿي...!“

لطيف ڪافي ڪاوڙ مان ڪرسيءَ تان اٿندي چيس:

”۽ بهتر آهي ته تون هتان هليو وڃ...! مون کي اڪيلو ڇڏي ڏي...!“

”نڪ آهي پيارا جنهن ۾ تون راضي...! مون ته توکي سمجهائڻ خاطر اهو ڪجهه چيو...! پر لڳي ٿو

ته تون ناراض ٿي ويو آهين...!“

ايئن چئي سڪندر هليو ويو، جنهن کان پوءِ لطيف ڪجهه ذهني سڪون محسوس ڪيو، سڪندر لطيف سان ڇهه سال اڳ ۾ مليو هو ۽ ڏسندي ئي ڏسندي سندس همراز ۽ پيارو دوست بڻجي ويو هئس. لطيف کي چڱي ريت ياد هو ته جڏهن هن ڪراچي جي هڪ يونيورسٽي ۾ داخلا وٺڻ کان پوءِ پهريون ڀيرو يونيورسٽي ۾ قدم رکيو هو ته هڪ سينيئر شاگرد ٽولي سندس استقبال ڪندي چيو هو: ”يو آر ويلڪم...!“

جنهن تي لطيف ڏاڍو حيران ٿيو هو ڇو ته کيس خبر هئي ته وڏي تعليمي ادارن ۾ نئين آيل شاگردن جو استقبال ڪيئن ٿيندو آهي...؟! پر ٻي لمحي هڪ زوردار فولادي نونشو سندس منهن ۾ لڳو ۽ ڦهڪو وڃي هيٺ ڪيائين، رت جي هلڪي لهر سندس نڪ مان نڪري ڌرتي ۾ جذب ٿيڻ لڳي ۽ هن پاڻ ۾ اٿڻ جي همت نه ساري.

”مسٽر...! اسان جو ساٿ ڏيندين ته اڳتي اهڙا نونشا ٻين کي هڻندين ته ته اهي نونشا تنهنجو ئي مقدر آهن...!“

خبر ناهي ان ٽولي مان ڪنهن شاگرد ڌاري ٻوليءَ ۾ ڪنهن فلمي ڊائلاگ جيان چيو هئس پر هي خاموش رهيو هو ڪجهه چوڻ جي همت هنن جي سامهون نه ساريائين، ڇو ته لطيف انهن آڏو بلڪل بيوس ٿي لڳو...!

”ڪيئن پيارا اسان جو ساٿ ڏيندين نه...؟!“

لطيف ڪجهه گهڙين کان پوءِ اٿيو ئي مس هو جو هڪ ٻي شاگرد سندس ڪلهي تي هٿ سان زور ڏيندي چيو هئس:

”مان توهان جي...! يا ڪنهن ٻي تنظيم لاءِ ته نه آيو آهيان...!“

خبر نه آهي ته لطيف کان ڪيئن اهو جملو نڪتو، جيڪو ڪانئس نڪرڻ نه ڪپي ها ڇو ته ٻي لمحي هڪ زوردار لت سندس پيٽ ۾ لڳي هئي ۽ هو ٻه ٽي وڪون پوئتي هڻي سور جي شدت کان پنهنجا پئي هٿ پيٽ تي ڏئي ڇڏيا هئا. ”اسان پڙهندا به آهيون ۽ ’ڪم‘ به ڪندا آهيون. توکي به ايئن ڪرڻو پوندو...!“ لطيف کي لت هڻندڙ شاگرد ڊاهو ڏيندي چيو.

نيڪ ان لمحي هڪ هلڪن شپرن ۽ وڻندڙ ڏاڙهي وارو چوڪرو وٽن پهتو هو ۽ ايندي ئي ڪانئن پڇيو هئائين:

”هي ڇا ٿي رهيو آهي...؟!“

ته ان ئي شاگرد ٽولي مان ڪنهن جواب ڏنو هئس:

”سڪندر پيءُ...! پريشان نه ٿي، هي نوجوان نئون آيو آهي ان جو استقبال پئي ڪيوسين...!“

”خدارا يار...! ڪڏهن ته ڪنهن تي رحم به ڪندا ڪريو...! هن معصوم کي ماري اوهان کي ڇا مليو...؟“

سڪندر ڪافي ڪاوڙ ۾ ڪين چيو ۽ پوءِ لطيف جي ڀر ۾ اچي ڪانئس سنڌي ۾ پڇيو هئائين:
”يار گهڻا ڌڪ ته ڪونه لڳا اٿئي...؟“

جڏهن گهڻي تڪليف ۽ مصيبت ۾ ڪوئي همدردي ملي ويندو آهي ته ماڻهو ازخود روئي پوندو آهي، ان ڪري ان وقت لطيف جي اکين مان به ڳوڙها ڪري پيا هئا پر پوءِ پاڻ سنڀاليندي سڪندر کي چيو هئائين:

”نه ادا...! ڪجهه وڌيڪ ڌڪ نه لڳا آهن پر ڪم ۾ ڏاڍو سور پيو محسوس ٿئي ۽ شايد مٿيون چپ به ٽڪجي پيو آهي...!“
”هي چوڪرا ڏاڍا ڏنگا آهن...!“

سڪندر لطيف جي ناس مان وهندڙ رت صاف ڪندي چيو هو.
”هو ڪنهن کي ڌڪ هڻندي دير ناهن ڪندا...! خير هاڻ هو ٻيهر تنهنجي ويجهو نه ايندا...!“
جنهن کان پوءِ سڪندر لطيف کي پنهنجي گهر وٺي ويو هو. سندس گهر هڪ خوبصورت بنگلو ٿي لڳو، جتي سندس هلڪي پتي ڪندي سڪندر چيو هئس:
”خبر اٿئي مون کي توسان ايتري همدردي چو آهي...!“
لطيف انڪار ۾ ڪنڌ لوڏيو ته سڪندر چيس:

”ان ڪري ته تون به مون وانگر سنڌي آهين...! مون توکي شڪل مان سڃاڻي ورتو هو...!“
”پر تون ته مون کي سنڌي نه ٿو لڳين...! ڪٿي تون به ته انهن مان ناهين جو مون کي سنڌي هجڻ واري چڪر ۾ ڦاسائي...؟“

”جلدي ڪنهن جي باري ۾ ڪاراءِ قائم ڪري نه وٺي آهي...!“
سڪندر مسڪرائي چيو هئس:

”مان سنڌي آهيان، انهن سان يا ٻي ڪنهن تنظيم سان، منهنجو ڪو به واسطو ناهي، مان پيدا ڪراچي ۾ ٿيو آهيان البتہ منهنجا والدين گهڻو وقت اڳ حيدرآباد جي هڪ ڳوٺ ۾ رهندا هئا. جتي اسان جي ڪافي ملڪيت ۽ زمينون هيون، بعد ۾ بابي اهي سڀ ڪپائي ڪراچي ۾ مستقل رهائش اختيار ڪئي ۽ هن وقت ’لي مارڪيٽ‘ ۽ طارق روڊ تي اسان جو نيڪ ٽاڪ ڪاروبار آهي. منهنجي تعليم توڙي تربيت ڪراچي ۾ ٿي آهي، ان ڪري شايد مون کي تون سنڌي محسوس نه ٿو ڪرين...! ۽ شايد منهنجو لهجو به خالص سنڌي نه هجي ڇو ته اسان وڏي وڏي گهر ۾ ئي سنڌي ڳالهائيندا آهيون. ٻاهر ته سنڌي ڳالهائڻ وارا ملندا ئي گهٽ آهن...!“

ان کان علاوه ان ڏينهن سڪندر لطيف کي پنهنجي ۽ ڪراچي جي باري ۾ گهڻو ڪجهه ٻڌايو هو، موت ۾ لطيف به پنهنجو تعارف ڪرائي ڇڏيو هئس. بس انهي ڏينهن کان هنن جي دوستي جي شروعات ٿي ۽ هڪ سال ۾ ئي هو هڪٻئي جا همراز دوست بڻجي ويا. شروعات ۾ ته لطيف کي رهڻ لاءِ هاسٽل به نه

ٿي مليو پر سڪندر با آساني کيس هاسٽل وٺرائي ڏنو هو. ان کان علاوه سڪندر لطيف جي هر مسئلي ۾ ڪافي مدد ڪئي هئي لطيف جي انڪار باوجود سندس ڪوڙ پيرا مالي مدد به ڪئي هئائين، جڏهن لطيف پهرين سال ۾ هو ته سڪندر ان سال ٽئين سال جو شاگرد هو. هڪ ٻي ڳالهه تي لطيف کي ڏاڍي حيرت ٿيندي هئي ته جتي يونيورسٽي جا عام ڇوڪرا سڪندر جي عزت ڪندا هئا ته اتي يونيورسٽي جا نامي گرامي بدمعاش به کيس ’سڪندر پائي‘ ڪري سڏيندا هئا. ان کان علاوه هو ڪراچي جي رنگين ماحول ۾ رهندي به بليڪ اينڊ وائٽ هو. عشق جي معاملي ۾ صفا پوئتي ۽ تعليم ۾ تمام گهڻو اڳتي هو، هن اڄ تائين ڪنهن کي لفت نه ڪرائي هئي حالانڪه يونيورسٽي جون ڪافي ڇوڪريون کيس چاهينديون هنيون پر هو ڪنهن جي چڪر ۾ نه آيو هو ڇو ته هو ڇوڪرين کان ڏاڍو لٽو ٿيندو هو ۽ اڪثر لطيف کي به انهن کان پاڻ بچائڻ جي تلقين ڪندي چوندو هو:

”يار انهن ڏانڻن کان هوشيار رهجانءِ نه ته پيڙو وچ سير ۾ ئي غرق ٿي ويندي!!...“
 ان ڏينهن لطيف ۽ سڪندر ٻئي گڏجي يونيورسٽي جي گيت ڏانهن وڌي رهيا هئا ته اوچتو انهن آڏو هڪ ڇوڪري نمودار ٿي ۽ سڪندر کي تيز ۽ ڪهري لهجي ۾ چائين:
 ”آخر تون پنهنجو پاڻ کي سمجهين ڇا ٿو...! جو سڌي منهن ڪنهن سان ڳالهائين به نه ٿو... ڇا اسان عورتون نه پر جنڙيون ۽ ڏانڻيون آهيون...!؟ جو توکي ڪائي ختم ڪري ڇڏينديون سين...!“
 پر سڪندر چپ رهيو هو ۽ وري ساڳئي لهجي ۾ ڳالهائڻ لڳي هئي:
 ”پر اڄ توکي ڳالهائڻو پوندو مستر...! اهو به سڀني جي سامهون، مان ڪنهن کان ڪونه ٿي ڊڄان...! ۽ اڄ توکي اهو به ٻڌڻو پوندو ته مان توکي چاهيان ٿي...! مون کي توسان محبت آهي...!“
 لطيف کي اها ڇوڪري ڏاڍي جنوني پئي محسوس ٿي، ان تي ڪجهه ڇوڪرا ۽ ڪجهه ڇوڪريون گڏ ٿي انهن جي پرسان بيهي رهيا هئا. جنهن ڪري لطيف ڏاڍو گھبرائجي ويو هو. پر سڪندر ڪافي پر اعتماد ٿي لڳو ۽ انتهائي مودباني لهجي ۾ ان ڇوڪريءَ کي جواب ڏنائين:
 ”ها مس ماريا...! مان به توکي بي انتها چاهيان ٿو ۽ مون کي توسان ايتري محبت آهي جيتري ڪو ٻيءَ پنهنجي سڳيءَ پيٽ سان محبت ڪندو آهي...! مون کي ٻڌاءِ ان کان وڌيڪ پيو ڪو پيار ۽ رشتو آهي...!“

ان جواب کان پوءِ سندن پرسان بيٺل سڀ ڇوڪرا ڇوڪريون واچون ٿيڙيندي ٽڙي پڪڙي ويا هئا. ماريه ويچاري جيڪا پهريان تتل لوهه جيان پئي لڳي هاڻ ايئن پئي محسوس ٿيو جڻ ان لوهه کي ڪٽي ڪنهن ٽڌي يخ پاڻيءَ ۾ اڇلايو ويو هجي. ان ڪري سندس چهر تي لمحي لاءِ هزارين رنگ اڀريا ۽ غائب ٿي ويا. هو سڄي ڪارائجي وئي هئي، شايد هن کي سمجهه ۾ نه اچي رهيو هو ته هو هاڻ ڇا چوي پر ٻي لمحي ۾ هو تيز تيز وڪون ڪڍندي مين دروازي کان ٻاهر نڪري وئي هئي.

ان واقعي تي لطيف، سڪندر کان گهڻو ڪجهه پڇڻ تي گهريو پر لفظ به نه ڪڍي سگهيو هو. جڏهن لطيف، يونيورسٽي جو ٻيو سال اڪري ٽين سال ۾ داخل ٿيو ته ان وقت سڪندر يونيورسٽي مان فارغ ٿي چڪو هو پر تنهن هوندي به هو تقريبن روزانو هڪٻئي سان ملندا رهندا هئا، ڪڏهن لطيف، سڪندر جي گهر ويندو هو ته ڪڏهن سڪندر، لطيف جي هاسٽل تي ايندو هو. شايد ان جي صحبت جي ڪري لطيف ڪنهن کي چاهيو، نه ئي لطيف سان ڪنهن محبت جو اظهار ڪيو هو. هونئن به لطيف کي محبت جي ضرورت نه هئي ڇو ته هن جي پهرين محبت ’پاڳيريءَ‘ جي صورت ۾ موجود هئي. پاڳيري ڏاڍي معصوم ۽ پياري چوڪريءَ هئي. ان ڪري لطيف کي يونيورسٽي ۾ ڏاڍو ياد ايندي هئي. لطيف يونيورسٽي اچڻ مهل پاڳيريءَ کي اداس ڏسي واعدو ڪري آيو هو ته يونيورسٽي مان فارغ ٿيندي ئي توکي هميشه لاءِ پنهنجو ڪري ڇڏيندس. سڪندر جي فارغ ٿيندي جڏهن لطيف جي ٿرڊ ايئر ۾ پهتو ته خبر ناهي ڪيئن سندس زندگي ۾ ’دردانه‘ داخل ٿي هئي. جنهن کانئس سندس پهرين محبت پاڳيري به ڪسي ورتي هئي. دردانه سان ملڻ جي ٿوري ئي عرصي کان پوءِ لطيف، پاڳيريءَ کي وساري ويٺو هو، کانئس اهو به وسري ويو هو ته پاڳيري نه صرف سندس محبت آهي پر مڱ به ٿئي. هن کان ته هاڻ اهو سڀ ڪجهه وسري ويو هو. هن جي نظر ۾ هاڻ پاڳيري اڻپڙهيل ۽ صفا سادي چوڪري هئي بس هن جي دل ۾ هاڻي دردانه ئي دردانه هئي...! حالانڪ يونيورسٽي ۾ ملاقاتن دوران هنن هڪٻئي سان کليل لفظن ۾ اظهار به نه ڪيو هو، البتہ لطيف کي ايئن محسوس ٿيندو هو ته اسان ٻئي هڪ ٻئي کي چاهيون ٿا. ان ڪري ٻئي هڪٻئي جي ويجهو آهيون. پر لطيف ان جو ذڪر دردانه سان بلڪل نه ڪيو هو. يونيورسٽي کان فارغ ٿيڻ بعد جلدي لطيف کي هڪ سٺي نوڪري به ملي وئي هئي، جنهن تي هو ڏاڍو خوش هو ۽ ڪجهه ڏينهن بعد لطيف دردانه کي فون ڪري کانئس پڇيو هو:

”يونيورسٽي کان بعد هاڻ ڇا پيا ڪريو...؟“

”يونيورسٽي ڇڏڻ بعد ڪافي بوريت محسوس ڪندي هيٺ، ڇو ته يونيورسٽي هڪ عجيب زندگي هئي جيڪا اک چنپ ۾ گذري ويئي، البتہ ان جون يادون باقي آهن. هاڻ گهر ۾ رهڻ جي عادي ٿي وئي آهيان سڄو ڏينهن گهر ۾ ئي هوندي آهيان...!“ دردانه ٻڌايو هيس.

”دردانه توهان مون کي ڪٿي وساري ته نه ڇڏيو آهي...؟“

وري لطيف پڇيو هئس:

”نه بلڪل نه...! توهان وسارڻ جهڙا نه آهيو...!“ دردانه چيو هيس.

لطيف ٻيو به کانئس گهڻو ڪجهه پڇڻ تي چاهيو پر پڇي نه سگهيس ۽ ٽيليفون رکي ڇڏي هئائين. هن کي الاءِ جي ڇو محسوس ٿي رهيو هو ته دردانه کيس بي انتها پيار ڪري ٿي. ان ڪري هن دل ئي دل ۾ هڪ فيصلو ڪري ڇڏيو هو ۽ پوءِ ٻي ڏينهن جڏهن لطيف سان سندس والد ۽ وڏو ڀاءُ ملڻ آيا هئا ۽ کيس ڳوٺ هلي پاڳيريءَ سان شادي ڪرڻ جو زور ڀريو هو ته کين رخو جواب ڏنو هئائين:

”تہ بابا...! مان پاڳيريءَ سان شادي نہ ڪندس...!“
اهو ٻڌي سندس پيءُ ۽ ڀاءُ کان چرڪ نڪري ويو. لطيف پيءُ سان نظرون نہ ملائي سگهيو هو ۽ ڪنڌ جهڪائي ڇڏيو هئائين.

”هي... هي تون ڇا پيو چوين...؟“ سندس پيءُ انتهائي ڪاوڙ ۾ چيو هئس:
”ڇا تون وساري ويٺو آهين تہ هوءُ تنهنجي مڱ آهي...!“
”خبر آهي بابا...! پر مڱڻيءَ تتي بہ سگهي ٿي...!“
”لطيف ڀاءُ آخر هي توکي ڇا ٿي ويو آهي...؟ ۽ تون ڇا ڳالهائي رهيو آهين...!“
هن پيري سندس ڀاءُ چيو. پر لطيف خاموش رهيو لطيف جي پيءُ پنهنجي ڪاوڙ کي ڪنٽرول ڪرڻ جي ڪوشش ڪندي چيس:

”اڙي...! جڏهن تون ڳوٺ ۾ هئين تہ پاڳيريءَ سان شادي نہ ٿيڻ جي صورت ۾ پاڻ مارڻ جي ڌمڪي ڏني هئي، جنهن جي ڪري اسان پٽڪا ميڙ ڪري تنهنجي لاءِ پاڳيريءَ جو سڱ وڌي مشڪل سان ورتو هيسين...!“

”بابا اها منهنجي غلطي هئي...!“ لطيف ڳالهائڻ لڳو:
”هاڻ زمانو بدلجي چڪو آهي، مان ڪو عام ماڻهو نہ رهيو آهيان، هن وقت ڪراچي ۾ سترهين گريڊ جو آفيسر آهيان ان ڪري هوءُ مون سان هلي نہ سگهندي. آئون ساڻس شادي هرگز نہ ڪندس...! بس اهو منهنجو آخري فيصلو آهي...! ان باري ۾ آئون وڌيڪ ڪجهه ٻڌڻ يا ڳالهائڻ نہ ٿو گهران...!“
اهو ٻڌي سندس پيءُ ڪاوڙ ۾ ڳاڙهو ٿي ويو هو. ڪجهه چوڻ تي چاهيائين پر چئي نہ سگهيس.
”بابا...! پاڻ وارو يار لطيف صحيح پيو چوي...!“

لطيف جي وڏي ڀاءُ ڳالهائڻ لڳو:
”هاڻ هو آفيسر ماڻهو آهي ان ڪري کيس اهڙي گهر واري کپي جيڪا ڪراچي ۾ بغير پردي جي گهمي سگهي ۽ اوڀرن ماڻهن سان بنا تڪلف جي ڳالهائي سگهي...! بابا اسان تہ ڳوٺائي آهيون...! ان ڪري لطيف سان گڏ نہ ٿا هلي سگهون...! پاڻ کي هاڻ هلڻ گهرجي...!“

۽ پوءِ هو هليا ويا، لطيف کين روڪي بہ نہ سگهيو هو. پيءُ ۽ ڀاءُ پاڻس جي وچڻ کان پوءِ لطيف ڪيترائي ڏينهن انهن سان اختيار ڪيل روبي تي پريشان رهيو ۽ پوءِ آهستي آهستي نارمل ٿي ويو. کيس هاڻي يقين ٿي ويو تہ بابا وارا هاڻ سندس ڪنهن بہ معاملي ۾ ڪا بہ مدد نہ ڪندا، ان ڪري لطيف، سڪندر جي معرفت دردانه جي گهر وارن کان دردانه جو سڱ وٺڻ تي گهريو، جنهن جي ڪري هن سڪندر کي پاڻ وٽ گهرائي کيس سڄي حقيقت ٻڌائي، جنهن کي پهريان تہ سڪندر پوڳ ٿي پائنيو. پر لطيف سيريس هو جنهن ڪري انهن ٻنهي ۾ بحث شروع ٿي ويو خبر ناهي هڪ ٻئي کا ڇا ڇا ٿي چيائون. سڪندر کي

دردانه تي يقين نه ٿي آيو ان ڪري لطيف تي زور ٿي پريائين ته هو پاڳيريءَ کي ئي پنهنجو ڪري. اها ڳالهه لطيف کي نه پئي وئي، ان ڪري لطيف سڪندر کي هليو ويڃڻ جو چئي ڇڏيو.

سڪندر جي ويڃڻ کان جلدي پوءِ هڪ جهٽڪي سان لطيف کي خيال آيو ته سپاڻي مان پاڻ دردانه کان راءِ وٺي سندس والدين سان ڳالهائيندس. اهو خيال ايندي ئي هي ڪافي پرسڪون ٿي ويو ۽ ٻي ڏينهن تي هي پنهنجي آفيس جي ڪم مان فارغ ٿي بس اثڻ وارو ئي هو جو دردانه سندس آفيس ۾ داخل ٿي، سندس آفيس ۾ دردانه پهريون ڀيرو آئي هئي، توڙي جو لطيف کيس پنهنجي آفيس جي انڊريس نوڪري ملڻ شرط ڏني هئي پر اڄ اوچتو ئي اوچتو دردانه کي پنهنجي سامهون ڏسي لطيف کي ڏاڍي خوشي ۽ حيرت ٿي ۽ پوءِ کيس پنهنجي سامهون رکيل ڪرسي تي ويهڻ جو اشارو ڪندي چيائين:

”دردانه توهان اڄ اوچتو هيڏانهن ڪيئن...؟“

”اڄ هيڏانهن پنهنجي هڪ ساهيڙي سان ملڻ آئي هيس، سوچيم ان بهاني اوهان وٽان به ٿيندي وڃان...!“

دردانه ڪرسي تي ويهندي ئي جواب ڏنس.

”مهرباني...! ڀلا ڇانهه پيئي يا...؟“

”ڪجهه به نه...!“ لطيف جو جملو اڌ ۾ ڪٽيندي چيائين:

”توهان ٻڌايو ڪيئن پئي گذري زندگي...؟“

”ڏاڍي سٺي...!“ لطيف ڳالهائڻ لڳو:

”يونيورسٽي کان فارغ ٿيندي جلدي نوڪري ملي وئي اٿم...! ان ڪري ڪا به پريشاني محسوس نه پئي ٿئي...! توهان ٻڌايو ته توهان ڪا نوڪري جوائن ڪئي آهي يا نه...؟“

”لطيف...! آئون ذاتي شوق خاطر يونيورسٽي ۾ پڙهي هيس، نوڪريءَ لاءِ نه...!“ ڪلندي لطيف کي چيائين:

”اسان وٽ الله جي مهرباني سان گهڻو ڪجهه آهي، پوءِ نوڪريءَ جي ڪهڙي گهرج...!!“

”پوءِ توهان جو چا ارادو آهي هاڻ...؟“ لطيف پڇيس:

”بس ايئن گهر ۾ فضول ويهي رهندو...؟“

”منهنجو ته اهوئي خيال آهي...!“ دردانه هلڪي مرڪ مرڪندي لطيف کي جواب ڏنو.

”پر گهر وارن جا ارادا نيڪ نه ٿا لڳن...! انهن ايندڙ هفتي منهنجي مڱڻيءَ جو رٿيو آهي...!!“

ممڪن آهي پوءِ جلدي شادي به ٿي وڃي...!!!“

”ڇا...؟؟؟“ لطيف کان چرڪ نڪري ويو.

”ها لطيف صاحب...! مان صحيح پئي چوان...! پر ان ۾ حيران ٿيڻ جي ڪهڙي ڳالهه آهي...! شادي ته سڀ ڪو ڪندو آهي...!!!“

”اهو ته نيڪ آهي پر اوهان ڪنهن سان پيا شادي ڪريو...؟؟؟“

لطيف هن پيري تمام تعجب ۾ پڇيس:

”مون کي ڪا به خبر ڪونهي...! سواءِ ان جي ته ايندڙ هفتي منهنجي مڱڻي ٿيندي...!!“ دردانه چوڻ لڳس:

”چو ته اهو رشتو منهنجي والدين ڪيو آهي ۽ انهن کي ئي خبر آهي ته هو ڪير آهي...! ڪيئن آهي...؟! مان ان جي باري ۾ ڪجهه نه ٿي ڄاڻان...!!!“

”توهان پڙهيل لکيل هوندي...! زندگي جي ان اهم ترين فيصلي تي بغير سوچ ويچار جي رضامند ٿي ويا آهيو...؟؟؟“

”چيم نه...! اهو فيصلو مون نه پر منهنجي والدين ڪيو آهي...!“

دردانه چيس:

”۽ والدين پنهنجي اولاد لاءِ هميشه سٺا فيصلا ڪندا آهن، ان ڪري مون کي ان تي نظر ثاني يا اعتراض ڪرڻ جي ڪا به ضرورت نه آهي...!“

”پر...! پر...! مون کي ته اوهان سان...!! اوهان سان...!!“

لطيف وڌيڪ نه چئي سگهيو، چو ته هو سڄو اندران ئي اندران پڇي پورا ٿي پيو هو. سندس وجود ڪنهن تيز طوفان جي ور چڙهيل سامان وانگر ٽڙي پڪڙي ويو هو، جنهن کي هو ميٽر جي ڪوشش ڪري رهيو هو.

”ها...ها...! ڇا آهي اوهان کي مون سان...؟؟؟“

لطيف کي ايئن ششدر ۽ واٽڙوڏسي دردانه تعجب مان پڇيس.

”مون کي اوهان سان همدرد آهي...!“ لطيف بمشڪل ڳالهائيو:

”ان ڪري اوهان کي زندگي جواڙو اهم ترين فيصلو جلدي اڪلائڻ نه گهرجي...!“

”مان پنهنجي والدين جي فيصلي کي چئلينج نه ٿي ڪري سگهان...!!“

دردانه اطمينان سان چيس:

”مان کانئن گهڻو ڪجهه سکيو آهي، هو اسان کي يونيورسٽي وڃڻ جي آزادي ان ڪري ڪونه ڏيندا آهن، جو اڳتي هلي اسان سندن آڏو پسند يا نا پسند جو اظهار ڪريون پر هو اسان تي اعتماد ڪري گهر کان ٻاهر نڪرڻ جي اجازت ڏيندا آهن. مان ڪڏهن به اهو نه چاهينديس ته آئون پنهنجي والدين جي اعتماد کي چيهو رسايان، هونئن به مون کي پوري اميد آهي ته جتي منهنجا والدين منهنجي شادي ڪرائڻ چاهين ٿا اتي مون کي توقع کان وڌيڪ خوشيون ملنديون...!“

”خدا ڪري ايئن ٿئي...!!!“

لطيف پنهنجي وجود جا وڪريل ٽڪرا ميٽر ٻندي چيو:

”جيڪڏهن توهان کي ان اڻ ڏٺي رشتي تي خوشي آهي ته پوءِ يقين ڪريو مان به ڏاڍو خوش آهيان...! منهنجي دعا آهي ته توهان جتي به هجو خوش هجو...! ۽ اوهان جي هميشه واري مرڪ سلامت هجي...!!“

ايئن چئي لطيف خاموش ٿي ويو، دردانه ڪرسيءَ تان اٿي بيٺي هئي:
”لطيف، مون کي به توهان سان همدردي آهي...!“

ايئن چئي هوءَ هلي وئي ان وقت لطيف کي پنهنجو پاڻ تي ڏاڍي ڪاوڙ اچڻ لڳي هئي ۽ سوچيائين ته: ’مان به ڪيڏو بيوقوف آهيان‘ جو دردانه کي پنهنجو بڻائڻ جو خواب ٿي ڏنم... هوءَ ته مون سان گڏ پڙهندي هئي پوءِ جيڪا چوڪري محبت ۽ خلوص سان پيش اچي ته اسان ان کي خوابن ئي خوابن ۾ همسفر بڻائي ڇڏيون...؟! پيار صرف پيار هوندو آهي، جيڪڏهن ايئن نه هجي ها ۽ محبت شادي جو پيو نالو هجي ها ته خبر ناهي ماڻهو ڪيتريون شاديون ڪن ها، ڇو ته انسان کي هر موڙ تي پيارا ماڻهو ملندا آهن، جن کي هو چاهڻ لڳندو آهي جڏهن مان ڳوٺ ۾ هئس ته مون کي پاڳيري پياري لڳندي هئي وري جڏهن يونيورسٽي ۾ پهتس ته دردانه کي چاهيو هيم...! وري جڏهن سروس ٽائيم ۾ ڪا چوڪري ملي ته شايد دردانه کي وساري ويهان...! پر هاڻ لطيف کي دردانه پوئتي ڌڪي ڇڏيو هو...! جيڏانهن ڪجهه وقت اڳ هن نه ٿي وڃڻ چاهيو ۽ هن کي هاڻ سڪندر جا اهي جملا شدت سان حقيقت جو روپ ڌاري ياد اچڻ لڳا ته:

”ڳوٺن مان ايندڙ چوڪرا جلدي ڪراچي جي گوڙ ۾ گم ٿي ويندا آهن ۽ پوءِ جلدي پويان سڀ ڪجهه وساري آسمان ڏانهن اڏامندا آهن...!“

پر هاڻ لطيف جي آسمان ڏانهن اڏام ختم ٿي چڪي هئي، سندس پَر پرزا پرزا ٿي ويا هئا، جنهن جي ڪري هو منهن ڀر ڪريو هو، ان ڪري پنهنجو پاڻ کي ڌرتيءَ جي ڌڙ ۾ گم ٿيندي ڏٺائين پر ان جي کيس ڳڻتي نه هئي نظرون مٿي آسمان ڏانهن جو هئس، جتي هن کي سندس والدين، مائٽ ۽ پاڳيري ستارن جيان چمڪندي نظر اچي رهيا هئا...!!!

مان استرني

مون ڪوڙ انٽرويو ڏنا هئا نوڪري لاءِ پر نوڪري نه ملڻي هئي سا نه ملي پر پوءِ به همت نه هاري اٿم ۽ بي-اي جي ڊگري ڪنڀون ٽاپا کائيندو وٽندو آهيان. جيتوڻيڪ اها به خبر اٿم ته اڄ ڪلهه حڪومت نوڪري ڏيڻ بجاءِ نوڪري ڪسڻ ۾ مصروف آهي پر پوءِ به دل کان مجبور آهيان، ان ڪري ڪنهن به اخبار ۾ خالي جاين جو اشتهار پڙهندو آهيان ته ان اداري کي پنهنجي درخواست موڪلي ڏيندو آهيان. پر اوڏانهن موت تمام گهٽ ملندي آهي. هڪ ڀيري هڪ انٽرويو ڪال آئي هئي، جنهن ۾ مون کي ’ٽيليفون آپريٽر‘ جي عارضي پوست لاءِ ڪراچي ۾ ٽيندر انٽرويو جي تاريخ ۽ ٽائيم بابت ٻڌايو ويو هو. پر منهنجي بدقسمتي اها هئي جو جنهن ڏينهن مون کي انٽرويو ڪال صبح جو يارهين وڳي ملي، ان ئي ڏينهن تي صبح جو ڏهين وڳي ڪراچي ۾ انٽرويو ٿيڻو هو...!!!

جيڪڏهن مان ان وقت ئي ڪراچي لاءِ نڪري پوان ها ته پورن ڏهن ڪلاڪن جي سفر کانپوءِ ئي ڪراچي ۾ قدم رکان ها...! ان ڪري هڪ ٿڌو ساهه ڀري چڻ ڪري ويو هيم. ان تي مون واري يار ذوالفقار بس ئي نه ٿي ڪئي چيائين ٿي ته:

”مون توکي گهڻا ڀيرا سمجهايو آهي ته اجايو درخواستن تي خرچ نه ڪندو ڪر... پاڻ کي نوڪري ناهي ملڻي ته پوءِ روز روز ڪهڙيون تو درخواستون ڪرين، اڙي ٽيليفون آپريٽر واري درخواست تي گهڻو خرچ ڪيو هئي...؟ پنهنجي ڊگري جون نقل ڪاپيون، ٻه عدد پاسپورٽ سائيز تصويرون، لفافو پوست ٽڪليون، ڊوميسائل ۽ ٻي آر سي جون نقل ۽ وقت...! موت ۾ ڇا مليئي...؟ هڪ اهڙي انٽرويو ڪال جنهن توکي ڪجهه ڏيڻ بجاءِ تنهنجو مذاق اڏايو آهي. جيڪڏهن تون اهي پيسا ايئن ضايع نه ڪرين ها ته گهٽ ۾ گهٽ هڪ ويلو ته تارين ها...!“

هو خبر ناهي ڇا چا چونڊو رهيو پر آئون ٻڌڻ کان سواءِ ڪجهه نه ڪري سگهيس. ڇو ته هو اهڙين درخواستن کي فضول خرچي ۾ ليکيندو هو. پر پوءِ به مان نه مڙندو هئس ڇو ته مون کي اميد هئي ته مان ڪنهن نه ڪنهن اداري ۾ ضرور ضم ٿي ويندس پر اڄ لاءِ جي ڇو محسوس ٿي رهيو هو ته ذوالفقار صحيح پيو چوي. انهن سڪڙين درخواستن مان ڪجهه ڪين ورنڊو...!!

ذوالفقار منهنجو گهاتو دوست آهي، ٻئي گريجوئيٽ آهيون، فرق صرف اهو آهي جو هن بي. ايس. سي پاس ڪئي آهي جڏهن ته مون وٽ بي. اي جي ڊگري آهي هو عجيب آهي، مان غريب آهيان، هو لکندو گهڻو آهي مان پڙهڻ ۾ تيز آهيان، هو ڪفايت شعار آهي جڏهن ته مان، فضول خرچي ڪجهه وڌيڪ ڪندو آهيان. شايد ان ئي سبب جي ڪري هن جي حالت مون کان ڪافي بهتر هئي.

اڄ به آءٌ حسبِ عادت ’خدمت خلق‘ هوٽل تي پراڻيون توڙي تازيون اخبارون جاچي رهيو هئس ته اوچتو ذوالفقار آيو، منهن صفا لٿل هئس، ان ڪري ڪجهه پڇڻ وارو ئي هيومانس جو هن پاڻ ئي منهنجي سامهون رکيل ڪرسي تي ويهندي چيو:

”يار اڄ زندگي ۾ پهريون ڀيرو هار ملي آهي...!“ اهو ٻڌي تهڪ نڪري ويو ۽ کيس چيم: ”نيٺ ڦوٽي واري ڌيءَ راڄيلا هٿان موچڙا کاڌي...! ڪيترا ڀيرا سمجهايو هيومانءِ ته پيلي مڙي وڃ...! اها چوڪريءَ سرڪاري اسپتال ۾ نرس آهي هوءَ تو پاڙي بيروزگار کي ڪنگهندي به ڪو نه اجايو ڪا خطرناڪ سوئي هڻي ڪندئي پورو...! ته به نه پيو مڙين ته پادر ته جهليندين نه...!“ اهو ٻڌي همراھ هڪدم بلڪل نيڪ ٺاڪ ٿي ويو ۽ خوشگوار لهجي ۾ چيائين: ”مان ته راڄيلا جي چڙين لاءِ ئي سڪان پيو چريا...! پر جيڪڏهن هن مون کي پادر هنيا ته ان ڏينهن مان خوشحال ٿي ويندس...!“

”ڇا مطلب...!“ حيران ٿيندي ڪانئس پڇيم. ”راڄيلا جي پادرن سان تون خوشحال ويندين...؟“ ”ها بلڪل...!“ چيائين. ”ان ۾ ڪوبه شڪ نه آهي...!“ ”سو وري ڪيئن...؟“ واپون ٿيڙي رازداري واري انداز ۾ پڇيومانس.

”يار توکي ته خبر آهي...!“ وراڻيائين. ”عشق جي شروعات ۾ هُن هڪ دفعو مون کي ڪاوڙ ۽ حقارت ۾ ڏٺو هو... ان ئي ڏينهن شام جو منهنجو پنجاهه هزار جو انعامي باند نڪتو هو...! ان ڪري مون کي يقين آهي ته جيڪڏهن هن ڪڏهن مون کي مار ڏني ته ان ئي ڏينهن سمجهه ته منهنجو پاڳ کليو...! ۽ مان لڪاپتي بڻجي ويندس...!“ ”سچ تو چوين...!“

”ها...! هاڻي هڪ ڳالهه توکي راز جي ٿو ٻڌايان ته مون عشق جي آڙ ۾ راڄيلا کي اجايو تنگ ڪرڻ شروع ڪري ڏنو آهي...! خبر اٿئي ڇو...؟“ ”نه...!“

”ان ڪري...!“ وراڻيائين: ”جو هوءَ مون کي ڪٽڪو ڪڍي ۽ مان امير ٿي وڃان...! اهو سڀ ڪجهه ذوالفقار اهڙي طرح چئي ويو جو چڻ کيس يقين هجي ته راڄيلا جي موچڙن سان هن جا چڱا ڏينهن شروع ٿي ويندا.“

”چڱو پلا ڇڏ انهن ڳالهين کي...!“ چيم ”تون اهو ٻڌاءِ ته پهريان ڇو منهن خراب ڪيون آيو هئس...؟“ اهو ٻڌي همراھ وري پريشان ٿي ويو ۽ چيائين: ”دراصل ڳالهه اها آهي جو ڪجهه ڏينهن پهريان جيڪي ماستري جي لاءِ انٽرويو ڏنا هئاسين نه...!“ ”ها...! ته پوءِ انهن مان هاڻي ڪنهن کي به ڀرتي نه ڪندا...!“

سندس جملو اڌ ۾ ڪٽيندي چيم. ”چو ته هاڻ هر اداري مان ملازم ڇانئي پيا ٿين ته پوءِ نون ماسترن کي پر تي ڌوڙ ڏانهن ڪندا...؟ ان ڪري تون پريشان نه ٿي، توسان گڏ مون به انٽرويو ڏنو هو، صرف مان نه پر ماستري جي يارنهن سيٽن لاءِ سوين ماڻهن انٽرويو ڏنا هئا...! هاڻ انهن سڀني آسرو لاهي ڇڏيو آهي ته پوءِ تون ڇالا، ٿو ڳڻتي ڪرين...؟“

”اڙي مان انهن آرڊرن جي رد ٿيڻ جي ڪري ٿورڻي ٿوپتيان...!“
 پاڻ تي ضابطو رکندي چيائين: ”صرف اهي آرڊر رد ٿين ها ته خير هو...! پر انهن آرڊرن سان گڏ مون مسڪين جا ڏهه هزار به لڙهي ويا...!“
 ”ڏهه هزار...!!“ حيرت مان پڇيم.

”ها مان صحيح پيو چوان، مون ماستري جي سيٽ وٺڻ لاءِ ’ماسٽر وزير‘ سان پنجٽيهن هزارن ۾ سودو طئه ڪيو هو. جنهن ڏهه هزار ايڊوانس طور ورتا هئا...! ۽ باقي پنجويهه هزار آرڊر وٺڻ کان پوءِ ڏيڻا ڪيا هيامانس...!“

”پر توهه مون سان پهريان ان باري ۾ ذڪر نه ڪيو هو...!“ تعجب ۾ کانس پڇيم.
 ”ها يار...!“ ٿڌو ساهه ڀريندي چيائين ”دراصل مون اوچتو آرڊر وٺي توکي حيرت ۾ وجهڻ ٿي گهريو... پر اڄ خبر پئي آهي ته پنهنجي قسمت ئي ٿڌل ڦٽل آهي. ان ڪري آرڊر وٺڻ بجاءِ پيلو منهن ڪري تووڻ پهنو آهيان...! هاڻ تون ئي ٻڌاءِ مان ڇا ڪيان...؟“
 ”ان ۾ پريشان ٿيڻ جي ڪهڙي ڳالهه آهي...؟“ چيم.

”تون ماسٽر کان پنهنجا پيسا واپس وٺ...!“
 ”اڙي اهوئي ته مسئلو آهي...!“ چيائين.
 ”ماسٽر پيسا ئي واپس نه ٿو ڏئي...! چوي ٿو ڪجهه پيسا مون ڪپائي ڇڏيا آهن ته ڪجهه مٿين کي ڇتيا اٿم، ان ڪري هاڻ پاڻي به نه ملندئي...! مون توکي زور ڪيو هو ڇا...؟ ڏهه هزار ڏيڻ لاءِ...! توهه رضا خوشي سان منهنجي حوالي ڪيا هئا...! هاڻ اجايو دهمان نه ڪر... ها باقي اهي يارهن ماستريءَ جا آرڊر جاري ٿيا ته پڪ سمجهه ته انهن مان هڪ تنهنجو به هوندو.
 پر يار هاڻ پانيان ٿو ته ماستريءَ جا آرڊر ڪڏهن به نه نڪرندا...! ان ڪري منهنجا ته ڏهه هزار ويا ئي ويا...!“

”ايئن وري ڪيئن ويا...؟“ چيم. ”وٺيس ڳچيءَ مان ڪڍيس ڏهه هزار.“ ”اڙي ڇريا...! تون ڳچيءَ جي ٿو ڳالهه ڪرين...؟“ جڪ کائيندي چيائين.
 اڄ ته ذري گهٽ پتڪو لاٿو هيومانس...! وڃ ۾ ماڻهو اچي ويا ته به چيائين ٿي ته: ”پيسن جو آسرو نه ڪجانءِ... جيڪي مون کي ڦهيا انهن کان وڌيڪ تون منهنجي بيعزتي ڪئي آهي، ان ڪري حساب برابر...!“

”يار...! چيم.“ ماستر به صحيح پيو چوي...!“
 ”ها...!“ ورائيائين. ”هو به ڪنهن حد تائين درست آهي، ان ڪري تون ٻڌاءِ ته هاڻ مان ڇا ڪيان...؟“

”پهرين ڳالهه تو غلط ڪم ڪيو آهي...!“ اعتماد سان کيس چيم.
 ”آخر مون به ته ڪنهن سان ماستري جي سٺ لاءِ ٽيهه هزارن ۾ سودو طئه ڪيو هو...!“
 ”ڇا...!؟“ تعجب ۾ چيائين ”پر تو پهرين ته مون کي ان باري ۾ نه ٻڌايو هو...!“
 ”واقعي مون توسان ان باري ۾ ذڪر نه ڪيو هو، فقط ان ڪري جو تو کي حيرت ۾ وجهڻو هو...! پر مون سودو طئه ڪرڻ باوجود ان ڪم ڪندڙ ماڻهو کي صرف ٻه هزار چئائي چيو هيو، باقي ’اناويه هزار‘ تڏهن ملندي جيڏهن آرڊر وٺي ڏيندين...! هاڻ ٻڌاءِ عقل مند ڪير...! تون يا مان...؟“
 ”آهيون ته ٻئي بيوقوف...!“ ڪجهه سوچيندي چيائين.

”پر پوءِ به تون هن دفعي مون کي منجا هڻي وئين...! ان ڪري ئي پٽيان ٿو ته زندگي ۾ مون پهريون ڀيرو مار کاڌي آهي... هار کاڌي آهي... ان ڪري هاڻ تو کي صحيح صلاح ڏيئي پوندي...! نه ته اُقت ڪندومان، اصل ماستر واريون ڪسرون هڪ جون پيڻيون تو مان ڪيندوسان...!“ ايئن چئي هن ڀرسان پيل خالي ڪوپ کڻي ورتو، اهو سڀ ڪجهه ڏسي چرڪي ويو ۽ چرڪان به چو نه اصل ’پوتارن واريون ڪسرون يارن مان ڪيڏو‘ وارو حساب لڳو پيو هو پر پوءِ به کيس ٿارڻ لاءِ چيم:
 ”تڪڙ نه ڪجانءِ ڏلفي...! تڪڙ نه ڪجانءِ متان مارائي وجهين چريا...!“ تون ڪجهه ڏينهن صبر ڪر، متان آرڊر نڪري اچن...!“

”آرڊر ڪڏهن به نه نڪرندا...!“ تارا ڦوٽاريندي چيائين. ”ٻي ڳالهه ڪر...!“
 ”ٻي ڳالهه اها آهي جو ماستر وزير کي هلي مهذب طريقي سان سمجھائي پيسا واپس ڪرڻ جو چوندا سين...!“

”پوءِ ڇا ٿيندو...؟“ پڇيائين.
 بدستور ڪوپ هن جي هٿ ۾ هو.
 ”پوءِ ڳالههون ٿينديون به...!“ ورائيم. ”يا ته هو سڀ پيسا واپس ڪندو يا ئي جواب ڏيندو بس معاملو ئي صاف...!“
 ”مزو نه ڪيئي...!“

ايئن چئي هو تيز تيز قدم کڻندو هليو ويو. جنهن کان پوءِ مون ايئن محسوس ڪيو جو چڻ ڪنهن وڏي مصيبت مان جان آجي ٿي هجي. هونئن به جڏهن ذوالفقار جو بلڊ پريشر هاءِ هوندو آهي ته پوءِ ڪنهن آفت شافت کان گهٽ محسوس نه ٿيندو آهي.

بي ڏينهن مان پنهنجي زندگي سنوارڻ جي فارمولي تي عمل ڪرڻ لاءِ سرڪاري اسپتال جي مين دروازي وٽ راحيلا جو انتظار ڪري رهيو هئس. جو هوءَ مون کي پاڻ ڏانهن ايندي نظر آئي، ان ڪري هوشيار ٿي ويٺم، جيئن ئي منهنجي ڀرسان آئي ته کيس چيم:

”راحيلا...! مهرباني ڪري مون کي ٻه ٽي پادر ته هڻ...!“

جنهن تي حيران ٿي وئي ۽ اکين ۾ اکيون ملائيندي چيائين:

”قلندر بخش...! هي ڇا پيو چئين...!!!؟“

”مان صحيح پيو چوان.... تنهنجي مار سان من ڪوپاڳ ڏي پيڙو ۽ مان ذوالفقار کان اڳ ۾ امير ٿي وڃان...!!!“

”ڇا مطلب...!!!؟“ انتهائي حيرت مان پڇيائين.

”مطلب توکي نه ٻڌائيندس...!“ چيم. ”بس تون منهنجي اها خواهش پوري ڪر...!“

”ڪٿي تنهنجو دماغ ته خراب نه ٿيو آهي...؟“ منهن ڦيريندي چيائين. ”مون کي ته تون ڏاڍو وڻندو آهين، ٻيهر ايئن نه چئجانءِ...!“

”ڇا...! مان توکي وڻندو آهيان...؟“ ڪجهه وڌيڪ ئي پريشان ٿيندي کيس چيم.

”ها سچي...!“ ورائيائين. ” باقي تو وارو اهو بي سُر و دوست ذوالفقار، مون کي ڏاڍي ٿو ڪاوڙ ڏياري...! صرف ايترو نه پر هو مون کي هاڻ خواهه مخواهه تنگ ۽ اجايو پريشان ڪري رهيو آهي...!“

ان تي دل ئي دل ۾ کيس چيم: ’محترمہ...! هو اجايو اوهان کي تنگ ۽ پريشان نه ٿو ڪري پر ان ۾ به ڪوراز رکيل آهي...!‘

راحيلا ڳالهه جاري رکندي چيو:

” يقينن ڄاڻ قلندر بخش جيڪڏهن مون کي تنهنجو خيال نه هجي ها ته مان يقينن ڪڏو هڪو بابا هٿان ذوالفقار جي اهڙي ته سنوارت ڪرائي ڇڏيان ها جو هو وري پلجي به منهنجي منهن نه چڙهي ها...!“

”توهان ذوالفقار جي ڪنهن کان به سنوارت ڪرايو...!“ چيم.

”اهو اوهان جو مسئلو آهي پر مون تي اوهان پاڻ اها مهرباني ڪيو...!“ ”تون اهي ڪهڙيون احمقن واريون ڳالهيون پيو ڪرين...!“ هن پيري صفا پريشان ٿيندي چيائين.

”مان توسان محبت ڪيان ٿي ۽ تون منهنجو مذاق ٿو اڏائين...!“

راحيلا جي واتان اهو ٻڌي سوچيم: ’جيڪڏهن راحيلا ڪا چڙب ڏئي ها يا ڪٿي گهٽ وڌ ڳالهائي ها ته ممڪن هو ڪجهه ترقي ٿي وڃي ها...! پر هن ته رهندو ئي اظهار محبت ڪيو آهي. يعني ته منهنجي ترقي جو فارمولو ۽ حساب ڪتاب ئي ايتو... رهندو ئي تباهي... جيڪو آهي سو به هليو ويندو... ان

ڪري ڦٽ هتان...! جنهن ڪري اتان ڪسڪي آيس. گهر پهتس ئي مس جو ٽپاليءَ آيو ۽ ايندي ئي چيائين:

”قلندر...! هيءَ تنهنجي انٽريو ڪال آئي آهي، الله ڪندو نوڪريءَ به ملي ويندي، خرچي ته ڏيار نه...!“

”اهو ٻڌي ڏاڍي ڪاوڙ آئي، سوچيم: ’اڄڪلهه زمانو اهڙو آهي جو دل گهرڻ تي ڪو موچڙا به نه ٿو هڻي ۽ هي همراهه هليو آهي خرچي وٺ...!‘
ان ڪري کيس چيم:

”منهنجو نالو قلندر ضرور آهي پر مان قلندر وانگر سخي مرد نه آهيان... نه ئي في الحال ان جو ارادو آهي...! ان ڪري مون وٽ توکي ڏيڻ لاءِ ڪي فالتو پيسا ڪونهن... پيو ته نوڪريون ملن ئي ڪونه ٿيون زور آهي رڳو انٽريو ڪال پهچائڻ تي...!“

منهنجو اهڙو جواب ٻڌي ٽپاليءَ ويچارو سوچ ۾ پئجي ويو پر چئي ڪجهه به نه سگهيو بس پنهنجين ڳاڙهين ڳاڙهين اکين سان مون کي ڪاوڙ مان ڏسي هليو ويو. هن جي ويڙهه کان پوءِ الاءِ جي چو مون کي يقين ٿي ويو هو ته:

’جيڪڏهن منهنجي پهر ڪا انٽريو ڪال آئي ته اهو ٽپالي ان کي اتي جو اتي ڦاڙڻ ۾ دير نه ڪندو...!‘

مون انٽريو ڪال کولي پڙهي جنهن ۾ مون کي ڪنهن نوڪريءَ جي سٺ لاءِ حيدرآباد ۾ ٿيندڙ انٽريو جو ٻڌايو ويو هو. مان مقرر تاريخ تي صبح جو سوڀر ئي ڄامشوري پهچي چڪو هئس. جتان حيدرآباد ويڙهه لاءِ ڪنهن سواريءَ جو انتظار ڪري رهيو هئس پر ڪافي ٽائيم گذرڻ باوجود مون کي ڪا به گاڏي هٿ ڪونه آئي، البت هڪ ٻه سوزڪيون ڪراس ضرور ڪري ويون هيون پر اهي پهريان ئي ماڻهن سان سٿيل هيون، ان ڪري انهن ۾ چڙهڻ مون مناسب نه سمجهيو. مان اڃان اتي ئي بيٺو هئس جو مون کي هڪ ڪار پاڻ ڏانهن ايندي نظر آئي. جنهن ۾ ڊرائيور کان سواءِ ٻيو ڪوبه نه هو. ان ڪري سوچيم ڇو نه ان ڪار واري کان لفت وٺي، حيدرآباد ٺٽ سان پهچان، ان ڪري ڪار جيئن ئي ويجهو پهتي ته هٿ ڏئي کيس روڪي ڊرائيور کي چيم:

”سائين مون کي حيدرآباد ويڙهه آهي، ڇا ايسٽائين وٺي هلڻ جي عنايت ڪندو...؟“ موت ۾ ڊرائيور هڪ نظر مون تي وڌي ۽ پوءِ ڪار جي اڳئين دري کوليندي چيائين:

”اڄ ميان ويهه...تون به ڇا ياد ڪندين...!“

”مهرباني...!“ چئي سندس پرسان واري سٺ تي ويهي رهيس ته ڪار روڊ تي ڊوڙڻ لڳي.

”ها ميان...! توهان ٻڌايو ڪير آهيو...؟“ حيدرآباد چو پيا وڃو...؟ موت ۾ مون حيدرآباد ويڙهه جو سبب کيس ٻڌائي ڇڏيو. پيو سوال ڪيائين.

”تعليم ڪيتري اٿئي...؟“

”بي-اي پاس آهيان...!“ چيم: ”پر پوءِ به ڪنهن نوڪري لاءِ رلي رلي ٿڪجي پيو آهيان...!“
 ”ڪمال آهي يار...! بي-اي جي ڊگري هوندي به توکي ڪا نوڪري نه ٿي ملي...!“
 ”جناب...! اڄ ڪلهه اهليت جو ڪير ٿو پڇي...!“ چيم: ”بس جنهن وٽ پيسو ۽ سفارش آهي ته نوڪري به ان لاءِ آهي، باقي سڪڻين ڊگرين وارن جي قسمت ۾ صرف ڌڪا ۽ ٽاپا آهن...!“
 ”نه...! هروڀرو ايئن به نه آهي...!“ بحث واري انداز ۾ چيائين: ”ڊگري ۽ اهليت جي به اهميت آهي، جيڪڏهن تون واقعي بي-اي جي ڊگري جو اهل آهين ته توکي ڪا نه ڪا نوڪري ضرور ملي ويندي...!“

مان سندس جملو سمجهي ويو هئس. ان ڪري ڳالهه ڦيرائيندي چيم: ”سائين مان اهل هجان نه هجان... باقي پيسي ۽ سفارش جهڙي لعنت هوندي... اسان کي پنهنجو حق ناهي ملڻو... پيو ته اڄ ڪلهه اسان جي هر شيءِ تي ڌاريا ڌاڪو ڄمايون ويٺا آهن... ان ڪري هو اصل ديس ڌڻين کي ڪٿي خوش ڏسڻ چاهيندا...!!“
 ”پيسو، سفارش ۽ ڌارين جو لفظ اسان جي پتڪيل نوجوانن جو آخري سهارو آهي...!“ وري چيائين.

”جنهن سان هو پاڻ کي بيگناهه ۽ معصوم ثابت ڪرڻ جي ناڪام ڪوشش ڪندا آهن. مڃان ٿو ته انهن شين جو به ڪنهن حد تائين عمل دخل موجود آهي پر مان پڪ سان چوان ٿو ته جيڪي نوجوان پنهنجي حاصل ڪيل ڊگري جو مان رڪن ٿا ته انهن کي نوڪريءَ لاءِ درٻار پتڪڻو نه ٿو پوي، باقي جيڪي چوڪرا ڪاليج مان ڪاپي ڪري پاس ٿيا هجن يونيورسٽين ۾ ڪلاس اٿيندڙ ڪرڻ بجاءِ ٺلهي نيريبيازي، جشن ملهائڻ ۽ غنڊاگرديءَ ۾ گذاري داهي جي زور تي ڊگري ورتي هجي ته پوءِ انهن کي ڇا ايندو...؟ سواءِ ان جي ته هاءِ... ڌاريا اسان جو حق کائي ويا... هاءِ...! وڏيرن ميرن پيرن اسان سان ظلم ڪري ڇڏيو. پيسي ۽ سفارش جي ئي ڪري اسان کي نوڪري نه ٿي ملي...!“

مان توکان پڇان ٿو، ڇا ان روج راڙي سان اسان کي پنهنجا حق ملي ويندا...؟ ڇا مير، وڏيرا، پير ۽ ڌاريا اسان جو حق کائڻ ڇڏي ڏيندا...؟ ڇا انهن رڙين سان پيسي ۽ سفارش وارو موذي مرض ختم ٿي ويندو...؟ ڪڏهن به نه...!! انهن سڀني مسئلن جو حل صرف ۽ صرف تعليم ۽ اهليت آهي ۽ ان تي ئي اسان کي زور ڏيڻو پوندو...! اسان جا قومپرست اڳواڻ اسان جي نوجوانن جي دلين ۾ اها ڳالهه ويهاري رهيا آهن ته اسان کي پنهنجو حق نه ٿو ڏنو وڃي ان ڪري جدوجهد ڪيو...! پر مان چوان ٿو ته اسان جا حق نه ڪو کائي سگهي ٿو... نه ڪو ڦٽائي سگهي ٿو...! پر پوءِ به اسان کي حق نه ٿا ملن ته فقط ان ڪري جو اسان کي پنهنجا حق وٺڻ جي اهليت ۽ طريقو به ڪونهي...! ظاهر آهي سڀ حق سڪڻ حوالن، نعرن ۽ جلوسن سان ته ناهن ملندا پر ان لاءِ ذهن ڪپي، عملي ڪم ڪپي، تعليم ڪپي، اهليت ڪپي...! پر افسوس

اسان جي توجه ان طرف آهي ئي ڪونه نتيجي ۾ اسان جا نوجوان لائبريرين ۾ ويڃن بجاءِ روڊن ۽ رستن ۽ هوتلن تي ويهي پنهنجو وقت برباد ڪري رهيا آهن. ته پوءِ هو اڳتي هلي ڪهڙي ڪميشن، سي. ايس. ايس يا پيو ڪو اعليٰ امتحان پاس ڪري ڪنهن سٺي منزل تي پهچي پنهنجو يا سنڌ جو نالو روشن ڪندا يا پنهنجي حقن جو ڪيس وڙهندا...! ڪيئن مان صحيح پيو چوان نه...؟! ”

”ها بلڪل...!“ ڪنڌ جهڪائيندي چيم. چو ته مون به يونيورسٽي ۾ بي. اي ڪرڻ دوران ڪلاس اٿيند ڪرڻ بجاءِ ان وقت جي سوچ مطابق، سنڌ ۽ سنڌي قوم جي پلي لاءِ جدوجهد ڪندو هئس. هر روز نيون گڏجاڻيون نوان نعرا بس تعليم طرف ڪو توجه ئي ڪونه هو. هونئن به مان هر سيمينسٽر ۾ پاس ٿي رهيو هئس ته پوءِ ڳڻتيءَ جي ڪهڙي ڳالهه هئي... پر اڄ اهو شدت سان محسوس ڪرڻ لڳو آهيان ته مان هاڻ انهن ليڊرن جي نظر ۾ ڪا اهميت نه ٿور ڪان. جيڪي يونيورسٽي دور ۾ مون کان وڏا وڏا ڪم وٺندا هئا...! مون کي سنڌ جو جوڌو ۽ دودو سڏيندا هئا... هاڻ اهو به احساس ٿي رهيو آهي ته جيڪڏهن مان يونيورسٽي ۾ فضول تائيم نه گذاريان ها ۽ محنت ڪري پڙهان ها ته اڄ مان ڪنهن منزل تي پهچي ضرور سنڌ جي ويرين سان حقيقي عملي ۽ قلمي ويڙهه وڙهان ها پر ان وقت مان جوش ۾ هئس ۽ جوش ۾ هوش نه هوندو آهي...! هاڻ جڏهن هوش ۾ آيو آهيان ته هوش ۾ هوندي به بيروزگاري ۽ بيوسيءَ بيهوش ڪري ڇڏيو آهي...! بيهوش به چونه ٿيان... منهنجي انهن نعرن، احتجاجن سان نه ئي سنڌ کي حق مليو ۽ نه ئي ان جدوجهد مان منهنجي ذاتي زندگي سنوري سگهي...!

”ڪهڙين سوچن ۾ گم ٿي ويو آهين ميان...؟“ ڊرائيور مون کي خاموش ڏسي چيو.

”بس سائين...! مان ماضي ۾ گم ٿي ويو هئس...!“

”ڇڏ ماضي کي...!“ ورائيائين: ”حال جا احوال ڏي... انٽرويو جي تياري ڪئي اٿئي...؟“

”ها...!“ ورائيائين: ”منهنجي انگريزي ته سٺي ڪونهي، باقي جي سنڌي ۾ سوال ڪيائون ته ٺهه پهم جواب ڏيندومان...!“

”ڇڱو ڀلا ٻڌاء...!“ پڇيائين: ”محمد بن قاسم سنڌ ۾ ڪڏهن آيو هو...؟“

”سائين...! پڙهيو ته ڪتي ضرور هيم...!“ ڪجهه سوچيندي ورائيائين:

”پر ڪجهه ياد ڪونه ٿو اچي...! باقي هڪ ڳالهه واضع ۽ اٽل حقيقت آهي ته محمد بن قاسم سنڌ ۾ آيو ضرور هو...!“

”او...واهه...! ڏاڍو ذهين ٿو لڳين...!“ طنزيه لهجي ۾ چيائين: ”ان ڪري تون اهو چئي سگهين ٿو ته بيشڪ تنهنجو حق، پيسو، سفارش ۽ ڌاريا کائي ويا...! نه ته تون گهٽ ۾ گهٽ استاد ٿيڻ جي لائق ضرور آهين ۽ تنهنجا شاگرد تنهنجي اهليت ۽ ذهانت مان پرائي سنڌ جي تقدير ئي بدلائي ڇڏين ها...!“

اهو ٻڌي مان ڪجهه چوڻ جي باوجود ڪجهه چئي نه سگهيس. ڊرائيور به خاموش ٿي ويو، ڪجهه تائيم گذرڻ کان پوءِ ڪار کي هڪ پاسي بيهاريندي چيائين:

”ميان...! جيڪڏهن منهنجون ڳالهيون خراب لڳيون اٿئي ته ان لاءِ معذرت...! هاڻ تون لهي سگهين ٿو...! هن سامهون واري بلڊنگ ۾ تنهنجو انٽرويو ٿيندو...!“

”نه معذرت جي ڪا به ڳالهه نه آهي...!“ ورائيم: ”پر توهان کي هن انٽرويو واري جڳهه جي ڪيئن خبر پئي...! ڇا توهان به ڊرائيور مان ڦري ڪنهن نوڪريءَ جا خواب پيا ڏسو...؟ جيڪڏهن واقعي ايئن آهي ته پوءِ پيلي مڙي وڃو...! توهان کان وڌيڪ ان نوڪريءَ جو حقدار مان آهيان، ڇو ته مون وٽ بي-اي جي ڊگري آهي، توهان وٽ ڊرائيونگ لائيسنس...!“ ايئن چئي مان ڪار مان لهڻ لڳس.

ته مرڪي چيائين:

”پليو آهين ميان...! منهنجو ڪو انٽرويو ناهي، مان جتي آهيان اتي ئي ڏاڍو خوش آهيان...!“ ايئن چئي هو ڪار ڊوڙائيندو اڳتي هليو ويو. انٽرويو شروع ٿيڻ ۾ باقي اڌ ڪلاڪ هو، ان ڪري مان بلڊنگ جي ننڍڙي پارڪ ۾ پلٽي هڻي ويهي رهيس. منهنجي دل تي ڊرائيور جي گفتگو ڏاڍو اثر ڇڏيو هو ۽ ماما جا به اهي لفظ ياد اچي رهيا هئا ته: ’پيسي ۽ سفارش جهڙي بيماريءَ اسان جي نوجوانن پاڻ ئي پيدا ڪئي آهي. ظاهر آ تو وٽ بي-اي جي ڊگري آهي پر ان جيتري ذهانت بلڪل ڪو نه اٿئي ته پوءِ نوڪري ڪيئن ملندي...؟ پر پوءِ به تون گهڻي وقت تائين بيروزگاريءَ جو بار سهي نه سگهندين ۽ گهر جا ٽپڙ ٽاڙيءَ وڪڻي به نوڪري حاصل ڪندين. ڇا تنهنجي ايئن ڪرڻ سان ڪنهن ٻي اهل نوجوان جو حق نه مرنندو...؟ جيڪڏهن مري ٿو ته پوءِ ان جا ذميوار اسان ئي ته آهيون...! ان ڪري اسان پنهنجو پيڙو پاڻ ئي ٿا پوڙيون پي ڪنهن جو ڏوهه ڪونهي...!‘

مان اهو سوچيندو ئي رهيس ته انٽرويو جو تائيم ٿي ويو، مون پهريون ڀيرو ڪنهن انٽرويو ۾ رش نه ڏني هئي. بس مون سان گڏ ٻارهن اميدوار هئا. هر اميدوار پنهنجي نمبر تي انٽرويو روم ۾ ويو ٿي ۽ واپسي تي هڪ سواليه مرڪ ڪنيون ٿي آيو، جنهن جو جواب نه اسان وٽ هو نه هن وٽ...! آخري نمبر منهنجو هو مان به ڪوڙ سارا خدشا ۽ اميدون کڻي انٽرويو روم ۾ داخل ٿيس پر داخل ٿيڻ سان ذهن کي هڪ شديد جهٽڪو لڳو، جنهن جي ڪري وڌندڙ قدم رکجي ويا...! ڇو ته انٽرويو ڪندڙن ۾ اهو ساڳيو ڪار ڊرائيور سڀني کان نمايان ڪرسيءَ تي ويٺو هو... جنهن مون کي جامشوري کان کڻي هت پهچايو هو. ان ڪري ان آڏو ويهڻ جي پاڻ ۾ همت نه ٿي پائيم. جنهن جي ڪري اتان ئي واپس ورڻ لڳس ته آواز ڏنائين:

”چو ميان...! انٽرويو ڪونه ڏيندين ڇا...؟“

”نه...!“ ورائيم.

”ڇو...؟“

”ان ڪري جو منهنجو حق نه پيسي کاڌو آهي نه سفارش ۽ نه ئي ڪنهن ڌارئي...!“ ورائيم: ”پر مون پنهنجو حق پاڻ کاڌو آهي...! پنهنجو پاڻ سان ئي ويساهه گهاتي ڪئي اٿم ان ڪري مان ڪنهن به نوڪري، نه ڪرڻ جو حق ايستائين پنهنجو پاڻ وٽ محفوظ رکان ٿو، جيستائين مان پنهنجي حاصل ڪيل ڊگري جو اهل نه ٿو ٿيان...!“


ايئن چئي مان بغير پوئتي نهارڻ جي آفيس مان تيز تيز قدم کڻندو نڪري ويس...!!!

تون منهنجي ساهه ۾ آهين

طارق خشڪ

مرڪز پبليڪيشن شهرادڪوٽ

88



طارق! تون منهنجي به ساهه ۾ آهين

مان سنڌي ادب جو هڪ خاموش پڙهندڙ آهيان، ٻين ڪوڙ سارن ليکڪن سان گڏ، طارق خشڪ کي به پڙهيو آهي، سنڌ جي مختلف رسالن ۾ ڇپيل افسانن کان پوءِ مشهور ڪهاڻي ڪتاب 'مرڪز واري چوڪري' کان ويندي سندس ٻي انتها مقبوليت ماڻيندڙ خوبصورت ناول 'مونکي هوائن ۾ ڳولجان' تائين هو منهنجي آڏو آهي، پر پوءِ به ممڪن آهي ته اوهان بطور هڪ ڪهاڻيڪار ۽ ناول نگار طارق خشڪ کي مون کان وڌيڪ سڃاڻو پر ذاتي زندگي ۾ اسان ٻئي هڪ ٻئي سان ايئن رهيا آهيون جيئن سندس لکڻين جا ڪردار هر پڙهندڙ سان گڏ گڏ هوندا آهن.

اڄوڪي هن علمي ادبي دنيا ۾ اڪثريت اهڙن ماڻهن جي ٿي وئي آهي، جيڪي ڏيکائي تصويرن جو سهارو وٺي پاڻ کي رائل سوسائٽي ۾ ويڙهڻ جي پرپور ڪوشش ڪندا آهن، پر هي يار ته ان ڳالهه کي سمجهي ئي ڪونه!

هن جون لکڻيون جيتريون شاهوڪار آهن هو ذاتي زندگي ۾ ايترو ئي سادو، سادگي، نفيس، مائيتو ۽ ملڙو آهي. هو ڏيکاءِ جي ڏنگ کان پري، رشتن جو ڀرمر ڪندڙ هڪ اهڙو ماڻهو آهي جنهن جو علمي ادبي ۽ ذاتي زندگي جو سٺو ڏاڍو تلخ ۽ ڏکيو رهيو آهي، پر طارق سٺو ڄڻ سڀئي منزلون ڏاڍي صبر، شڪر ۽ سليقي سان اهڙي طرح پار ڪيون آهن، جو اڄ هو ادبي دنيا ۾ به مان لکڻي ته ذاتي زندگي ۾ به هن پنهنجي حيثيت مچائي ورتي آهي ان جي باوجود سندس آواز، انداز ۽ لمحي ۾ اڳ کان به وڌيڪ نماڻائي ۽ پنهنجي لکڻي آهي، هو ٿورو به نااهي بدليو، اهڙي منفرد ماڻهو ٿي مون جڙو عام ماڻهو لکي ته لکي ڇا!!

ان ڪري مان سندس ئي جملو سندس ئي ڪتاب ۾ اڀريان ٿو:

"طارق! تون منهنجي به ساهه ۾ آهين!"

سنيل ڪمار پريٽو گرنائي

شهرادڪوٽ